



।अच्युतग्रन्थमालाया दशमं प्रमुनम्

विद्वद्वरश्रीरसिकोत्तंसरम्भितं

प्रेमपत्तनम्



स्वोपज्ञप्रेमसर्वस्वसमेतम्



काशिकश्रीजोखीराममटरूमल्लगोयनका-संस्कृतमहाविद्यालय-पुस्तका-  
लयाध्यक्षेण अच्युतग्रन्थमालाध्यक्षेण च साहित्याचार्य-

श्रीकृष्णपन्तशास्त्रिणा

सम्पादितम्



प्रकाशनस्थानम्—

अच्युतग्रन्थमालाकार्यालयः, काशी





प्रकाशक—श्रेष्ठिप्रवर. श्रीगौरीनङ्करगोयलका,  
अच्युतग्रन्थमाला-कार्यालयः,  
काशी ।



मुद्रक—  
माधव विष्णु पराङ्कर,  
ज्ञानमण्डल यन्त्रालय, काशी ।

॥ श्रीः ॥

## भूमिका

गोलोकधामपतये प्रकाशचयमूर्त्तये ।

नमोऽस्तु वासुदेवाय भक्त्यानन्दविवृद्धये ॥

[ स्क० पु० वै० ख० ]

### उपक्रमः

अथि गीर्वाणवाणीप्रणयिनः कृष्णचरणप्रणतिपरायणा मनी-  
षिणः ! अच्युतग्रन्थमालाया दशमं प्रसूनं प्रेमपत्तनाभिधमेतदनुत्तमं  
ग्रन्थरत्नं सम्मुद्य प्रकाश्यते । नूनं नूतनमपीदं प्रेमपूरप्रसारप्रवणानि  
चिरत्नानि ग्रन्थरत्नानि नितरामतिशेते । अतोऽद्यावधि ध्वान्तविली-  
नमिदं निरस्तद्वेषादिदूषणानां भक्तिभूषणानां करारविन्दयोः सादर-  
मुपहरतामस्माकं प्रीतिरीदृक्तया इयत्तया वा सीमानं नाधिरोहति ।

कृतिरियं रतिपतिभक्तावतंसस्य रसिकोत्तंसस्य माध्वगौडीय-  
सम्प्रदायमनुसरति । कोऽयं माध्वगौडीयसम्प्रदायः, कश्चास्य  
प्रवर्त्तयिता, कुतः सम्प्रदायादस्य समुद्भवः, के मुख्यमुख्या अस्य  
सिद्धान्ताः—इत्येतत्सम्प्रदायतत्त्वमविदुषां विदुषां स्वान्ते समुल्लसतां  
सन्देहमन्देहानां समाधिरिह न भवेदप्रकृत इति एतद्विषये  
किञ्चित्प्रस्तूयते—

गौडीयसम्प्रदायोऽसि वङ्गे प्रचुरप्रचारः । अस्यापरं नाम चैतन्य-  
सम्प्रदाय इति । अस्य प्रवर्त्तयितारो भगवन्तश्चैतन्यचन्द्रमहोदयाः  
१४८५ तमे ईशवीये नवद्वीपं जनुया विभूषयामासुः । महापुरुषाणा-  
ममीषां पितृचरणाः पुण्यपरा जगन्नाथमिश्रनामानः पुरन्दरेत्यपरना-  
म्नाऽपि प्रथितिमुपगता आसन् । एषां जननी सौशील्येन सौन्दर्येण  
सौभाग्येन पतिनाम्ना च जयन्तजननीमनुकुर्वाणापि स्वनाम्नापि ताम-

न्वकरोत् । अचरमे वयसि निमाईनाम्ना प्रतीताश्चैतन्यमहोदया गङ्गा-  
धरनाम्नः कस्यचिच्छादिकस्य शालायां शब्दविद्यामनवद्यमन्वशी-  
लयन् । अचिरेणामीलब्धवर्णा व्याकरणे संवृत्ताः । यदाऽऽसन्नमी समा-  
सन्नद्वादशवर्षावसितयस्तदैवेयां पितृचरणाः पुरन्दरमहोदयाः पुरन्दर-  
पुरातिथितामुररीचक्रुः । पितृवियोगजेनामीलकुलैर्न भृशमाकुला  
अप्यमी महापुरुषतया स्वाध्यायसमुदयान्नो व्यचलन् । अपि तु सर्व-  
मिमं प्रत्यूहव्यूहं धैर्येण प्रसह्याधिकमनोयोगेनाध्ययने प्रवृत्ता अभूवन् ।  
पितृमृत्योर्वर्षत्रयानन्तरं नवद्वीपनिवासिनो बल्लभाचार्यस्यात्मजया  
साकमभूदुपयमनमेपाम् । एभिश्चिरमन्तेवसन्तो विद्यां लम्बिताः ।  
न्यायदर्शनस्यैका वृत्तिरपि विरचिता, परं सा नेदानीमुपलभ्यते । एत  
एव महानुभावाः सन्ति गौडीयसम्प्रदायस्य प्रवर्त्तयितारः, न खलु  
प्रवर्त्तयितार एव, अपि तृपास्यदेवा अपि । साम्प्रदायोऽसौ माध्वसम्प्र-  
दायानुसारी माध्वसम्प्रदायादेयां सम्प्रदाये नास्ति कोऽपि विशेषो भेदः ।  
माध्वसम्प्रदाये नव सिद्धान्ताः प्रसिद्धाः सन्ति, तेषु पट् तु अविकला  
एव स्वीकृताः । अवशिष्टानां त्रयाणां परिष्कारो महानुभावैरेभिर्विहित  
इति विश्रुतचरम् । अन एतत्सम्प्रदायदिगपि संक्षेपेणात्र प्रदर्श्यते—

### मध्वाचार्यमतदिशा

मध्वाचार्यवर्याः ११ शततमे ईशवीयेऽवनिमण्डलमलञ्चक्रुः । महा-  
महिमशालिभिस्तैरनेके मठाः प्रतिष्ठापिताः ३७ ग्रन्थाश्चारचितारस्तेषु  
ऋग्माध्यादयः परां प्रथितिमुपगताः । मध्वाचार्यवर्याणां संक्षेपेणाय-  
मस्ति मतवादः—तेषां मतेस्ति नारायण एव सकलकारणकारणम्,  
सगुणः सविशेषश्च । जीवोऽणुपरिमाणो भगवतो दासः । वेदा नित्या  
अपौरुषेयाः । पञ्चरात्राध्ययनं जीवस्य परमावश्यकम् । ते कथयन्ति  
जगदस्ति तत्त्वतस्तथ्यम्, नेदं मरुमरीचिकेव, गगनमलिनिमेव,  
शुक्तिरजतमिव भ्रान्तिकलितम् । एषां मते पदार्थो द्विधा स्वतन्त्रो-  
ऽस्वतन्त्रश्च । अशेषसङ्गुणसमवेतो भगवान् स्वतन्त्रतः पदार्थः ।

जीवो जडं जगच्च अम्बतन्त्रं तत्त्वम् । जीवपरमात्मनोः, जीवयोः,  
परमात्मजगतोः, जीवजगतोश्चास्ति परस्परं भेदः । सन्ति तेषामत्रामी  
दृष्टान्ताः—

यथापक्षां च सूत्रञ्च नानावृक्षरमा यथा ।  
यथा नद्यः समुद्राश्च शुद्धोदलवणे यथा ॥  
चौरापहार्यौ च यथा यथा पुंविषया अपि ।  
तथा जीवेश्वरौ भिन्नौ सर्वदेव विलक्षणौ ॥  
वैलक्षण्यं तयोर्ज्ञात्वा मुच्यते वध्यतेऽन्यथा ।  
ब्रह्मा शिवः सुराद्याश्च शरीरक्षरणात् क्षराः ॥  
लक्ष्मीरक्षग्देहत्वादक्षराऽतः परो हरिः ।  
स्वानन्द्यशक्तिविज्ञानसुखाद्यैरखिलैर्गुणैः ॥  
निःसीमत्वेन ते सर्वे तद्वशाः सर्वदेवताः ।  
विष्णुं सर्वगुणैः पूर्णं ज्ञात्वा संसारवर्जितः ॥  
निर्दुःखानन्दमुङ् नित्यं तत्समीपे स मोदते ।

इत्यादि महोपनिषदि द्रष्टव्यम् ।

अत एव मध्वाचार्याः सर्वथा द्वैतवादिन उच्यन्ते । एषां मते जीवो  
भगवतो दास इत्युक्तपूर्वम् । ते कथयन्ति दासो यदि प्रभोः समानकक्षा-  
मङ्गीकुर्यात्तदा प्रभुस्तं दण्डयेत् । तथैव जीवो यदि 'अहं ब्रह्मास्मीति'  
भावमङ्गीकृत्य सकलकारणकारणेन नारायणेन सहात्मनोऽभेदभावात्  
विदध्यात्, तदा भगवान् तमधो नयति । तेषां मते निर्वाणमुक्तिस्तु  
शशशृङ्गमिवालीककथा । नारायणस्योत्कर्षज्ञानेन तस्मिन्ननन्या  
भक्त्या च सारूप्यसालोकादयो मुक्तयो भवितुमर्हन्ति । स्वतन्त्रस्य  
सेव्यस्य भगवतः प्रसादोपलब्धिरेवास्वतन्त्रस्य सेवकस्य जीवस्य  
चरमः पुरुषार्थः । भगवतो गुणोत्कर्षज्ञानमन्तरेण परमपुरुषार्थलाभो  
दुर्लभः । 'तत्त्वमसि' इत्यादिश्रुतिमौलिवाक्यश्रवणजेन ज्ञानेन तत्प्रा-  
प्तिरतीव दुःशका । केवलयोपासनयैव तत्प्राप्तिर्भवितुमर्हति । 'तत्त्व-  
मसि' इत्यादिवाक्यानि तु अग्निर्माणवक इत्यादिवत् सादृश्यबोधकानि ।

उपासना तावत्रिविधा—अङ्कननामकरणभजनभेदेन । अङ्कनं नाम शङ्खचक्रादिभिर्देहस्य<sup>१</sup> लाञ्छनम् । नामकरणम्—नारायणनामानुसारिखसुतादेराख्याकरणम् । भजनं दशधा । तत्र मानसिकम्—दया, श्रद्धा, नारायणानुग्रहलाभः । वाचिकम्—तथ्यवचनम्, हितकथा, प्रियवचनम्, स्वाध्यायः । कार्याकम्—दानम्, परिरक्षणम्, देवपूजनम्, इति । एतदेव सम्प्रदायस्मिन्मनुसरतां विपश्चितामपश्चिमं लक्ष्यम् । ततो नापरं कर्त्तव्यमवशिष्यते तेषाम् ।

ते समामनन्ति गुणातीतो नारायणो मायासम्प्रयोगेण त्रिगुणमयानि ब्रह्माविष्णुमहेश्वररूपाणि उररीकृत्य सर्गस्थितिप्रलयान् विदधाति । जीवान् कर्मानुसारेणोच्चावचा योनीर्ददाति । प्रत्यक्षानुमानशब्दा एषां मते प्रमाणानि । निर्विकल्पकं ज्ञानं नामी मन्यन्ते, एषैव भित्तिरेषां मतस्य । यत्र नास्ति ज्ञानस्य निर्विकल्पकत्वं तत्र विषयस्यावश्यं सत्यत्वम् । अतोऽमीषां मते जगत् सत् । ज्ञेयस्यासत्यतायां ज्ञानस्य स्फूर्तिरेव न भवितुमर्हतीति ते मन्यन्ते ॥

अत्रायमस्ति संग्रहश्लोकोऽपि—

श्रीमन्मध्वमते हरिः परतरः सत्यं जगत् तत्त्वतो  
भेदो जीवगणा हरेरनुचरा नीचोच्चभावं गताः ।  
मुक्तिर्नैजसुखानुभूतिरमला भक्तिश्च तत्साधनं  
ह्यक्षादिव्रितयं प्रमाणमखिलाग्नायैकवेद्यो हरिः ॥

### चैतन्यमतसंक्षेपः

चैतन्यसम्प्रदायस्यामी सन्ति संक्षिप्ताः सिद्धान्ताः उपदेशाश्च—

भगवान् ब्रजेन्द्रनन्दनोऽस्ति एषां परमोपास्यो देवः । गोपीमण्डलमण्डितं वृन्दावनमस्ति धाममूर्धन्यं सत्तीर्थम् । गोपीवर्गेण भगवतो या कल्पिता प्रेममयी काचिदुपासना सैवास्ति श्रेयसी सपर्यया । श्रीमद्भागवतमेवास्ति परमं प्रमाणम् । भगवति नन्दनन्दनेऽमन्दानन्दकन्देऽनन्यप्रेमैवास्ति परः पुरुषार्थः ।

इष्टदेवे देवकीनन्दने निरतिशयप्रेमोत्पादनं मनसा, वचसा, कर्मणा तदनुगमनञ्च भजनमभिधीयते ।

सन्ति भजनस्य तिस्रो विधाः—साधनभक्तिः, भावभक्तिः, प्रेमभक्तिरिति ।

संसारेऽस्मिन्नसारे परमं दुरापं मनुजजनुश्चतुरशोऽनिलक्ष-  
योनीः परिभ्रम्य—केनापि मागधेयस्त्रयायैनाधिगम्यते । तदुपलभ्य  
यैरिन्द्रियचयः परमपुरुषचरणारविन्दे मकरन्देऽलिमन्दोह इव संयो-  
जितः, तेषामेव जनिः सफला, त एव धन्यतमाः ।

निराकामया मत्तयैव भगवत्प्राप्तिः सुठमा, नान्यैस्तपोदानज्ञा-  
नादिभिरनल्पैः ।

नास्तिकानां सम्पर्कः, कुशिष्यकुमित्रादेर्ग्रहः, भगवद्भक्ता-  
वन्तैः सत्रा वार्तायां व्यवहारे च किमपि स्वलनम्, आलस्यवश्य-  
त्वम्, निन्दितानां वृत्तानामन्यागः, परनिन्दनम्, शोकवशवर्त्तित्वम्,  
जीवनिह्वननम्, कलहः, परद्वाराभिमर्शनम्, अहङ्कारः, भगवत्सेवा-  
यामरतिः, भगवन्महिम्नि अर्थवादोऽयमिति मतिः, असद्वेशेऽसमये वा  
इष्टमन्त्रोच्चारणम्, भगवन्नाम्नः केनाप्यन्येन पदार्थेन सन्तुलनम्, भग-  
वन्निन्दाकर्णनं तत्समर्थनं वा सन्ति गरीयांसः पांसवः । एभ्यो नित्यं  
वैष्णवैर्विमुक्तैर्भाव्यम् ।

प्रथमं भगवद्भक्तौ श्रद्धा. ततः सतां सङ्गः, ततो भगवत्सपर्या, ततोऽन्तरायसमुदायहानिः, तदनन्तरं निष्ठाशुचिः, अनुपदं भावोदयः, तदनन्तरमुदेति प्रेमभक्तिः सैव पराकाष्ठा, परः पुरुषार्थः ।

भगवान् ब्रजेन्द्रसूनुरेव केवलमुपास्यः, परमन्येषां परि-  
चर्याविधिर्न निन्द्यः ।

\* बहिर्मुखानां संगेन तच्छास्त्रश्रवणेन च । शास्त्राभ्यासेन बहुताऽसजाती-  
यातिसङ्गतः । अपि सतीर्थशिष्याणां रुध्यते प्रेमपद्धतिः ॥

विशुद्धः प्रेमैवास्ति परो धर्मः । कृष्णप्रेमैव विशुद्धः प्रेमा । प्रेमैव फलभक्तिपदेन व्यवहिते ।

भक्तेः प्रोन्नतिरेव कृष्णभक्तानामचरमं कर्म । सेवायां रतै रसिकैः साकं मधुरभागवतरसास्वादे नामसंकीर्त्तने च येषां यदाभिरुचिर्भवेत्, ते तदैव धन्यतमाः ।

रसोऽत्रानन्द एव । स च द्विविधश्चिदानन्दो जडानन्दश्चेति । चिदानन्द एव परो विशुद्धो निष्कामश्च भगवत्प्रेमा । जडानन्दस्तु तस्यैव प्रेमाकरस्य विकारोऽणोरपि अणीयानंशरूपः । स एव लोके दाम्पत्यप्रणयापत्यप्रेमसखिसौहार्दिरूपेण प्रचरति ।

सर्वे जनाः प्रेमभक्त्यधिकारिणो भवितुमर्हन्ति । प्रेमभक्तिमन्तरेण भगवतः साक्षात्कारोऽसम्भव एव । भाववशो हि भगवान् । स च भावः शान्त-दास्य-सख्य-वात्सल्य-मधुरभेदेन पञ्चविधः । मधुरभाव-स्यैवापरं नाम कान्ताभाव इति । उपासनायां परिपूर्णायां भवति भावानाममीषामुदयः । मधुरभावो कान्ताभावो वा समस्ति समेष्वेषु श्रेयान् । यथा पतिव्रतपरायणा नारी पतिचरणयोः निष्काममात्मसर्पणं करोति । तथैव भगवच्चरणेषु भक्तस्यात्मसमर्पणमस्ति श्रेयसां पन्थाः । अनेन अन्ये भावा अक्षसा समुपलभ्यन्तेऽत एव कान्ताभावस्य श्रेष्ठ्यमभिधीयते ।

प्रथमं साधनभक्त्या भावभक्तिरुदेति, ततः प्रेमभक्तिस्तस्यैवा-परमभिधानं रतिरिति [ पञ्चमपुमर्थः ] सा केवलं चिन्मयावस्थाया-मेवोद्भवति ।

केवलया कृष्णकृपयैव रतिरुदेति, सतां सङ्गेन सा पुष्यति, स्वेदकम्पादयो विद्यन्ते तस्याः परिचायकाः । रतेः सन्ति चत्वारो भेदाः (१) भागवती रतिः (२) छाया रतिः (३) जडरतिः (४) कपट-रतिरिति । प्रथमोक्तस्वरूपा । भगवद्रतेः प्रथमावस्थास्ति छाया रतिः । मद्यवाराङ्गनाद्यासक्तानां या रतिः, सा जडरतिरस्ति । जनान् दर्शयितु-मेव दम्भेन न खलु हृदयेन या प्रीतिः क्रियते, सा कपटरतिरिति ।

केचन वैष्णवा वैष्णवधर्ममेव त्रेयांसं मन्यमाना अन्यधर्मानधि-  
क्षिपन्ति, केचन वैष्णवचिह्नानि दधाना अपि न वैष्णवधर्ममनुतिष्ठन्ति,  
केचन वैष्णववंशे गृहीतजम्मानोऽपि अभक्ताः सन्ति, एते सन्ति  
वैष्णवसमाः । परं वस्तुतो नैते वैष्णवाः । वैष्णवैरेव साकं रसालापो  
विधेयो नान्यैः ।

हरिनामश्रवणेनैव पापानि नश्यन्ति, शरीरं पूतं भवति ।  
यत्र नास्ति कापि आशङ्का तत्र मुहुर्मुहुरुच्चैर्हरिनाम कीर्तनीयम् ।  
अनेन शरीरं पूयते, चित्तं भगवद्भक्तिप्रवणं भवति । चित्ते  
भगवद्भक्तिप्रवणेऽमित्राण्यपि मित्रतां यान्ति, दुःखं च निश्शेषी-  
भवति ।

अन्तःकरणशोधनं शमः, बाह्येन्द्रियवर्णाकारो दमः, शीतोष्ण-  
दुःखादिसहिष्णुता तितिश्चा, नश्वरेषु समेषु वस्तुषु हेयबुद्धिर्विरा-  
ग्यम्—एतानि प्रधानानि वैष्णवधर्माणि । श्रद्धा-सत्सङ्ग-भजन-निवृत्ति-  
मिहृत्पक्षायां भगवद्रतां वैष्णवानां हृदये समुत्पद्यते कोऽपि धर्मः, यं  
विरक्तिपदेनाभिदधति तद्विदः । तदा ते कौपीनमात्रवसनाः कन्दमूला-  
शना निरशना वा—

क्वचिद्रुदन्त्यच्युतचिन्तया क्वचिद्

हसन्ति नन्दन्ति वदन्त्यलौकिकाः ।

नृत्यन्ति गायन्त्यनुशीलमन्त्यजम्

भवन्ति तूष्णीं परमेन्य निर्द्विताः ॥

एष एव वैष्णवानां परो धर्मः ।

गृहिणो वैष्णवाः कामनां तत्फलमिषङ्गं च दुःखदं विज्ञाय  
मप्रीति निष्कामं भगवद्भजनं कुर्युः । एतदेव वैष्णवगृहिणां कर्म ।

जातायां विरक्तौ जनः कौपीनावशेषं वेष्टमङ्गीकृत्य विहायाश्रम-  
वर्णधर्मान् गुणातीतो परमहंसवृत्तिः वैष्णवाश्रममाश्रयेत् । शीतलतैव  
सलिलस्य, दाहकतेवानलस्य हिल्लवृत्तिरिव पशोः मनुजस्य भगवति  
विशुद्धप्रेमोत्पादनमस्ति स्वाभाविको धर्मः ।



संसारसर्पदृष्टानां भगवन्नाम जीवातुरूपम् । सत्ये तपसा,  
त्रेतायां ध्यानेन, द्वापरे यज्ञेन, कलौ केवलेन नामसंकीर्त्तनेन\* भवति  
परमात्मप्राप्तिः ।

येषां भक्तावतंसानां वदनारविन्दे हरिरित्यश्वरद्वयं सततं विद्यते,  
तेषां नास्ति कस्यापि तीर्थस्य यज्ञादेर्वावश्यकता । अनेकानि शास्त्रा-  
ण्यालोच्य विद्वद्विरिदमेव निश्चितं यन्नारायणपरायणीभूय नारायण-  
ध्यानमेवास्ति परं श्रेय इति ।

हरिनामाग्निरेव पुनर्जन्महेतुभूतानि पापबीजानि भर्जते, गुल्म-  
मध्यस्थितोऽणुरपि दावाग्निर्मन्दमन्देनापि वायुना ध्मायमानो यथा  
सकलमपि विपिनं भस्मसात्करोति, तथैव मानसावासो भगवानपि  
निखिलान् पापपुञ्जान् नाशयति ।

संसारे समेऽपि स्वस्वकर्मानुरूपं फलं भुञ्जते, परन्तु भर्जितानि  
धान्यबीजानि यथाङ्कुरोत्पादने न क्षमाणि तथा वैष्णवानां कर्माण्यपि  
पापाङ्कुरमुत्पादादयितुं न क्षमन्ते । भक्तवत्सलो भगवान् तेषां  
कर्मफलानि प्रथमत एव नाशयति ।

एत एव चैतन्यदेवस्य संक्षिप्ता हितोपदेशा राज्ञान्ताश्च ।  
अत्रायमस्ति श्लोकोऽपि—

आराध्यो भगवान् ब्रजेन्द्रतनयः सद्ग्राम वृन्दावनम् ।

रम्या काचिदुपासना ब्रजवधूवर्गेण या कल्पिता ॥

श्रीमद्भागवतं प्रमाणममलं प्रेमार्थो महान् ।

श्रीचैतन्यमहाप्रभोर्मतमिदं तत्राऽऽदरो नः परः ॥

### प्रेमपत्तनकथांशः

अस्य कथांशस्तावदित्यमुपवर्णितोऽलौकिकवर्णनाचणेन भक्ता-  
वतंसेन रसिकोत्तंसेन—नैकशिरोमन्दिरं प्रेमपत्तनं नाम पत्तनं विल-

\* हरेर्नामैव नामैव नामैव मम जीवनम् ।

कलौ नास्त्येव नास्त्येव नास्त्येव गतिरन्यथा ॥

तन्नि गगनप्रण्डले । तस्यास्ति परिवृढो भक्तैर्दृढं परिगृहीतोऽमन्दा-  
नन्दकन्दं भगवान् नन्दनन्दनो मुकुन्दः । तस्य वर्तते मतिरनी छे-  
द्युवनी । तयोर्ललनाललामभूता युवतिरन्नं रतिरस्ति लोकोत्तरलाव-  
ण्यपूरपूर्णा प्रेमाकररूपा ह्लादिनीमारसंविद् श्रीराधैव । मतिस्तु  
भगवतः परपुरुषस्थैश्वर्यानुसन्धानरूपा या जप्तिपदेनापि वेद्यते ।  
रतेर्लावण्यानिगयकपितचेतसा भगवता शृंगारमूर्तिना मतिनानित-  
रमादता, अपि तु वचनादिना अवमानिता च । माधुर्यरूपया भग-  
वत्तया भृशमावर्जितो भगवान् ऐश्वर्यरूपां तां नानितरमादतवानिति

∴ अन्यूर्ध्वमपि वैकुण्ठात् पञ्चाशत्कोटियोजनम् ।

अन्ये स्थितं निराधारं ध्रुवमेवेश्वरेच्छया ॥

नित्यं वृन्दावनं नाम रहस्यं परम पदम् । [ पद्मपु० पातालव० ]

। अर्थैश्वर्यरूपा माधुर्यरूपा चेति भगवताया द्वैविध्यात् तद्विषययोजन-  
नकयोर्द्वैविध्यं प्रदर्शयते । तत्रैश्वर्यम्—नरलीलामनपेक्ष्य पारमैश्वर्याविर्भाव ।  
यथा पितरौ प्रत्यैश्वर्यं प्रदर्श्य “एतद्वां दशितं रूपं प्राग्जन्मस्मरणाय मे । नान्यथा-  
मज्झवं ज्ञानं मर्त्यलिङ्गेन जायते” ॥ यथा चार्जुनं प्रति—‘पश्य मे योगमैश्वरम्’  
इति । माधुर्यन्तु पारमैश्वर्यस्य प्रकाशने चाप्रकाशने च नरलीलानतिक्रमः । यथा  
पूतनाप्राणहर्तृत्वे स्तनचूषणरूपनरबालकचेष्टत्वम्, यथा चातिकठोरशक्तोत्पानने-  
ऽप्यतिकोनलाङ्घ्रिदलहतिसिद्धत्वम्, अतिदीर्घदामाशक्त्वबन्धेऽपि मानृभीति-  
वैकुण्ठ्यम्, ब्रह्मादिमोहनेऽपि अतिसार्वज्ञेऽपि वत्सचारणलीलत्वम् । पारमैश्वर्ये  
मन्यपि तस्याप्रकाशनेन दधिपयःस्तेयव्रजस्त्रीजनलोलुपत्वादि ।—अर्थैश्वर्यज्ञानं  
पारमैश्वर्यानुसन्धौ सति ह्क्कम्पहेतुना सादरसम्भ्रमेण स्वभावशैथिल्यकृद्भ्रमं वि-  
शेषः । यथा—

“युवां न न सुतौ साक्षान्प्रधानपुरुषेश्वरौ ॥ इति, यथा च—‘सखेति  
मत्वा प्रसभं यदुक्तं हे कृष्ण ! हे वादव ! हे सखेति । इत्यादि । इह वात्सल्य-  
सख्यात्मकस्वभावशैथिल्यम् । माधुर्यज्ञानं तु पारमैश्वर्यानुसन्धानेऽपि ह्क्कम्पहे-  
तुसम्भ्रमलवस्याप्यनुदयात् स्वभावातिस्थैर्यकृद् धर्मविशेषः । यथा—त्रय्या चोप-  
निषद्भ्यः साख्ययोगैश्च सात्वतैः । उपगीयमानमाहान्त्य हरि साऽमन्यतात्मजम् ॥

हृदयम् । न खलु तेनैवैकेन, किन्तु वशीकृतदयितया रत्यापि भृशं कदर्थिता । विब्रमौलिमणिः सा पितृसदनसरणिमेव कप्टाकूपारोत्तार-  
तरणिमाकलय्य विहाय कान्तस्य निशान्तं जातेऽनादरे इत्थं प्रति-  
विधेयमिति निखिलान् शिक्षयन्तीव प्राणेभ्योऽपि गरीयसा सुतामपि  
शान्तिं त्यक्त्वा तातालयमगच्छत् । अस्ति मतेर्जनकं तावच्छास्त्रमेव,  
शास्त्रत एव मतेरुत्पत्तेः । तच्च जन्मत एव धनसम्पदादिषु वैराग्यमा-  
दधाति । सुतामागतां विलोक्य तामाम्नायाध्यायपटुभिर्वदुभिः साकं  
भिक्षामटेति समाम्नासीत् । अहह या जातुचित् सकललोकैकस्वामिनः  
सहचरी आसीत्, सैवेदानीं दैवदुर्विलसिताद् वनं वनमटति नाधि-  
गच्छति चानन्दलवम् ।

वन्दिनस्तमुपदेवगणा ये गीतवाद्यबलिभिः परिव्रजुः । वन्द्यमानचरण पथि वृद्धैः ।  
इत्यादि । इह पारमैश्वर्यानुसन्धानेऽपि वात्सल्योज्ज्वलाख्यस्वभावाशैथिल्यम् ।

माधुर्यनिष्ठानामैश्वर्यज्ञानं त्रिवेण्यां सारस्वतप्रवाहवद् गौणतयास्ति, हृत्क-  
म्पहेतोः सादरसम्भ्रमस्याभावात् । न च तद् भावसङ्कोचकृत् प्रत्युत तत्पोष्येव  
मत्सुतो मत्सखो मत्प्रियो वा सर्वेश्वर इत्युल्लाससम्भवात् । इत्यादि सिद्धान्तरत्ने  
प्रष्टव्यम् ।

‘मोहि जो ईश्वर माने आपन पै हीन ।  
ताके प्रेमवश मैं ना होत हूँ अधीन ॥  
मोहि जो जो भक्त भजै जोइ जोइ भाव ।  
ताहि सो सो भाव भजूं यो मेरो स्वभाव ॥  
मेरे पुत्र मेरे सखा मेरे प्राणपति ।  
याहि भाव जोहि मोसे करे शुद्ध भक्ति ॥  
आपुनपो बडो माने मोहि सम हीन ।  
ताहि भाव होत हूँ मैं ताहि को आधीन ॥  
प्रिया जब मानकर करत भर्त्सन ।  
वेद स्तुतिहूँ से हरै सोई मेरो मन ॥

इत्यादिहिन्दीपद्यपरिवर्तिते चैतन्यचरितामृतने च द्रष्टव्यम् ।

शान्तस्वान्ताभिधेन केनापि ऋषिणा परिणीता तावन् शान्तिर्नाम  
मतेर्दुहिता । पितृमन्दिरं मातृरहितं विनाय आभीलकुलाकुला सापत्या  
सापि निजाश्रमं पत्या नीता ।

इत्थं निष्क्रान्तायां सापत्यायां मर्तो तदधिकृतं गृहनगरारामा-  
दीनां निखिलमधिकारजातं पत्या शृङ्गारमूर्तिना भगवता रतये समर्पि-  
तम् । मनिकृत्येषु प्रथमत एव साम्या रतिः सर्वमपि व्यवहारमाचूलमूलं  
परिवर्तयामास । अमान्यो हि राजस्य प्रथमः स्तम्भः । नृपतिर्हितैषिणं  
मन्त्रिणमन्तरेण नैवास्ति नरपतेरभिलषितस्निद्धिरिति तथा मतिव्या-  
पारितमपारमति मन्त्रिणमपाकृत्य नरपतिर्हिरोहिताभिरतो मरतो नाम  
अभिनवः सचिवः प्रतिष्ठापितः । पुगानस्य पुण्यधसः स्थाने शृङ्गारोचित-  
धर्मकर्मकलापमर्मकुशलः प्रचुरमन्त्रवलः कामशास्त्रप्रणेता व्यात्स्या-  
यनमुनिर्नियुक्तः । नृपतेस्तन्नगरस्य तदधिवसतां जनानां तेषामुप-  
करणानां च प्रसाधने पटीयान् शिल्पिवृन्दवन्द्यचरणयुगलेऽनवद्य-  
रचनाकुशलो भूपालेन तेनापूर्वनगरनिर्मायायाऽऽमस्तज्ञात्रामजस्र-  
मनुपालयन्नास्तेऽद्भुतो नाम शिल्पिप्रवरः । समुचितमेवेदं यद् शृङ्गार-  
स्याद्भुतेन प्रसाधनम् । तयोः परस्परं मित्रत्वात् । अद्भुतेन तेन  
नृपतिर्निदेशमङ्गीकृत्य प्रथमं तस्य नगरस्य सुपर्वपर्वताकारो  
ललितः प्राकारः श्रुतीतिवृत्तपुरावृत्तसंहितादिशास्त्राणां वादजल्पवि-  
तण्डादिरूपैः कर्कशतर्करूपैश्च रत्नशकलैर्निर्मितः । प्रोन्नतः स विविध-  
सिद्धान्तरूपाभिरनलयन्त्रावलिभिर्वलितो रसारातिभिर्द्विविधमीमां-  
सकैरजितः, आम्नायाद्यर्थतर्कादिचातुर्य्यचाकचिक्यावलोकनेनैव तन्न-  
गरमस्माभिर्दृष्टमिति तावदेव कृतकृत्यममन्यैः पण्डितममन्यैः सभा-  
जितः सर्वतो नगरं विराजते । श्रोत्रिया ऐतिहासिका पौराणिका दार्श-  
निकाश्च आगमाद्यर्थतर्कादिचातुर्य्यचाकचिक्यावलोकनेनैव आनन्दिताः  
तत्सिद्धान्तानलयन्त्रदर्शनेनैव तन्नगरं दृष्टमस्माभिरिति कृतकृत्यममन्याः  
तन्नगरं दूरादेव स्तुवन्तो बहिरेव तिष्ठन्ति । न तु नगरान्तर्गन्तुं  
शक्नुवन्ति । क पुनस्तत्र सन्तं भगवन्तमिति भावः । प्रचुरारुणम-

पिशकलरचितानेकोन्नतशिखरनिकरशेखरशतसुन्दरं पुरन्दरपुरद्वार-  
 विडम्बनैकचतुरं रागामरमहोरुङ्कुरमिव मनोरमं रागानुगमनं नाम  
 गोपुरमारचितं तेनैवाद्भुतेन । तद्द्वारेणैव भवति केषांचिदेव  
 भक्तप्रवराणां तत्र प्रवेशः । तं नगरप्राकारं प्ररितो गभीरनीर-  
 निचिता भूरिविस्ताराऽनिदुस्तरास्ति परिखा । यत्र जनानां स्वान्त-  
 स्थमनाविलत्वमाविलत्वश्च वचनविलोकनैरेव ज्ञायते । भगवद्भक्ति-  
 विशुद्धान्तःकरणा एव तां तरीतुं शक्नुवन्ति नेतरे । परिखामण्डलस्य  
 समन्ताद् अमुनैव शिल्पिना विरचितमारामकुलम् । यत्र नलदम-  
 यन्तीमालतीमाधवादिवर्णनात्मिकाभिलौकिककवितारूपाभिलैतारूपा-  
 भिन्नारीभिरिव नरा आलङ्गिताः सन्त्यनेकेऽङ्कुरिताः कोरकिताः कुसु-  
 मिताः फलिताश्च तरवः । अरविन्दमरन्दविन्दुसन्दोहमन्दो वहलपरि-  
 मललब्धेन्दिन्दिरानुगतः कलितकलिन्दकन्याजलकणोऽनिलश्च निरतं  
 वहन् शाखिनाममीरां शाखा आन्दोलयति । लौकिकसत्कविविरचित-  
 कवितामयकाव्यनाटकादिरूपं परिखावलयापरतीरस्थमुपवनमुप-  
 गतानां तत्रैवातिप्रीतिजुगं तन्माधुर्यानुभवेनैवाह्लादितानां कृतकृत्य-  
 म्मन्यानां परिखाप्रकारादिदर्शनेऽप्यलब्धावसराणां नगरान्तर्गमने-  
 काऽवकाशः । तस्य नगरस्य वहिर्भागस्येयं कथा । आभ्यन्तर्भागस्तु  
 तस्येत्यमुपवर्णितः—पत्तनस्य तस्याभ्यन्तरभूमिर्विविधारुणद्रव्यैर-  
 रुणिमानमानीता । कचित् कुङ्कुमक्षोदैः, कचित्केसरनिकरैः, कचित्  
 विविधप्रसूनपरागेः दलैः पल्लवैश्च, कचिद् वृन्दावनावतंसानां गोपीक-  
 दम्बकानां लाक्षारुणैश्चरणैः कृष्णानुरागरञ्जितैर्हृदयैश्च अन्यैश्च  
 क्रीडोपयोगिभिः विविधरङ्गैः । तत्र वर्तमानानि उदवसितानि बहिरन्तश्च  
 पद्मरागशकलैः कलधौतपङ्केन च रचितानि समान्येवातिललितानि  
 सन्ति । तेषु विशालविद्रुमशकलगटिता कलधौतकीलजटिता सर्व-  
 त्रैव विराजते विकटा कपाटपटली । तत्र नगरे सद्यशिखरोपरिस्थि-  
 तानां कलधौतकलशानां मूर्द्धनि स्थिता पताकावली स्वर्णरसरञ्जितेव  
 शोभते । मध्येनगरं सद्यितस्य मधुरमेचकस्य राज्ञो मुदां मूलमाचू-

लमरुणिमानमुपगतं नैश्वेयसाकरं नाम सन्ध्याघनोपमं घनमुपवनं विभाति । सर्व एव तन्नगरनिवासिनस्तेनैवाद्भुतेन अनुरागरसरञ्जितमनसः कुसुमकुङ्कुमरागरञ्जितवामसश्च कृताः । तस्मिन् पत्तने न केवलं मनुष्या अपि तु शकुनयोऽपि उभयथाऽरुणतामुपगताः । अहो का कथान्येषां नीरक्षीरविवेकवित्तो राजहंसोऽपि कोकनदच्छविमाश्रयति मनसा वपुषा च । तस्मिन् पत्तने शृङ्गारमूलेर्भगवतो मित्रतया युद्धवीरधर्मवीरहासनामानो भूषोपमन्त्रिणो रत्यैव निगुक्ताः ।

यूनोरद्वैतप्रतिपादकयोः सहःसहस्ययोः सदैव तत्र स्थितीरत्यैवाङ्गीकृता, तत्र शीताधिष्ठान् स्तोस्तयोर्युवानौ न जानुचित् वियुज्येते । ग्रीष्ममानपूर्वानुगता वियोगप्रयोजका यूनोरिति तेषां नास्ति तत्र प्रचुरः प्रचारः । वसन्तवर्षागरदां भेदाभेदप्रयोजकानां वर्तत एव तत्र स्थितिः । प्रेमभक्तिप्रवर्तकस्तपस्योऽपि तत्रास्त्येव । रत्नेः प्रेमप्रणयस्नेहमानादयो दश पुत्रा उत्तरोत्तरं ज्येष्ठा बभूवुः । शृङ्गारमूलेर्भूषस्य परिपन्थिनो रौद्रकहणवीभत्सभयानका नगरान्तिकमपि नायान्ति । भागवतं मर्यादामयतया स्थितं राज्ञः शासनं स्थिरीकृत्य तत्पुरं पालयति । अभ्यस्तशास्त्रो नाम सेनापतिर्निरन्तरं नगराद्वहिरेव परिभ्रमति न नगरान्तिकमायाति । दृग्दर्शनवचनाभिज्ञनामानौ परस्वान्तवृत्तान्ताभिज्ञौ परीक्षकौ रत्यैव नियोजितौ । दुर्दृष्टदुराग्रहदुर्वैराग्रदुःसंज्ञनामानौ गोपुरवहिर्प्रदेशस्थाः सन्ति चत्वारः प्रतीहारा रत्यैव व्यापारिताः, उक्तपरीक्षकद्वयपरीक्षितानेव जनान् नगरान्तर्गन्तुमादिशन्ति । इत्थं सम्पन्ने नगररचनादिवैपरीत्ये प्रथमतो

\* अह नारायणोऽनन्तो ब्रह्मा विष्णुर्महाविराट् ।

धर्म क्षुद्रविराट्सर्वो गङ्गा लक्ष्मी सखस्वर्ती ॥

त्वं विष्णुमाया सावित्री तुलसी च गणेश्वर ।

सनत्कुमार स्कन्धश्च नरनारायणावृषी ॥

कपिलो दक्षिणा यज्ञो ब्रह्मपुत्राश्च योगिनः ।

पवनो वरुणश्चन्द्रः सूर्यो रुद्रो हुताशनः ॥

मतिस्थिरीकृते विशेषव्यवहारेऽपि रतिर्वैपरीत्यमन्वतिष्ठत् । यावन्मति-  
रासीत् तथा निगमगोचरो धर्म उररीकृत आसीत् । निष्काशितायां  
तस्यां ह्लादिनीसारसविद्रूपया रत्या धर्मत्वेन य पन्थाः पुरा आदृत  
आसीत्ततो विपरीतमेवायनमाविष्कृतम् । अधर्मो धर्मत्वेन आदृतः,  
अनाचार आचारत्वेन, असत्यं सत्यत्वेन, असन्तोषः सन्तोषत्वेन  
अनादर आदरत्वेन, अविनयो विनयत्वेन, किं बहुना निखिलोऽपिव्य-  
वहारविसरो वैपरीत्यं नीतः । यत्रानलङ्कृतिरेवालङ्कृतिः, स्त्रिय एव  
पुरुषाः, पुरुषा एव स्त्रियः, ज्ञानमेवाज्ञानम्, सुखमेव दुःखम्,  
दुःखमेव सुखम्, निरुद्धत्वमेवात्कृष्टत्वम्, तम एव प्रकाशः, निषेध एव  
विधिः, अनुत्तरमेवोत्तरम्, अशिरस एव सहस्रशिरसः, अचक्षुष एव  
सहस्रचक्षुषः, अवाहव एव सहस्रवाहवः, अपद एव सहस्रपदः  
अनिद्रितत्वमेव सनिद्रितत्वं, वियोग एव संयोगः, संयोग एव वियोगः,  
मरणमेव जीवनम्, जीवनमेव मरणम्, लघुत्वमेव गुरुत्वम्, स्तुति-  
रेव निन्दा, निन्दैव स्तुतिः, नतिरेव परमोन्नतिः, व्यय एव लाभः, विस्म-  
रणमेव स्मरणम्, अगर्वत्वमेव सगर्वत्वम्, सकामत्वमेव अकामत्वम्,  
रविरेव चन्द्रः, चन्द्र एव रविः, असन्त एव सन्तः, असतीत्वमेव सती-  
त्वम्, सतीत्वमेवासतीत्वम्, अकीर्तिरेव कीर्तिः, निग्रह एव अनुग्रहः  
व अकवय एव कवयः, शिष्या एव गुरवः इत्यादिविपरीतो व्यवहा-  
रवारः कविना सोदाहरणमुपन्यस्तः ।

प्रथममिदमत्र विचारणीयम्—प्रेमपत्तनं किम् ? मधुरमेचकः  
कः ? रतिश्च केति ?

यद्यपि संधित्तेनामुना कथांशेन प्रेमपत्तनं वृन्दावनम्, मधुरमे-  
चको नवनीरदवपुः शृंगारसारो भगवान् ब्रजेश्वरः । रतिर्महाभावाङ्कु-  
ररूपा परमपुरुषप्रेयसी, श्रीराधैवेति सामान्यतः पाठकवृन्देनोनायासे-

कृष्णमन्त्रोपासकाश्च भारतस्थाश्च वैष्णवाः ।

एभिर्दृष्टश्च गोलोको नान्यैर्दृष्ट कदाचन ॥

नाधिगतं भवेत् । तथापि प्रेमपत्तनस्य कथं गगने स्थितिः, कश्च तन्महिमा, किमाकारं तत् ? भगवतो वासुदेवस्य कीदृशस्ति स्वरूपम्, किमाहात्म्यम्, कास्तस्य वल्लभाः, के पार्षदाः । ह्यादिनीसारसंविदूपाया रतेर्महिमा कीदृश इति विशेषतो जिज्ञासा सर्वसाधारिणी प्रकृतग्रन्थसम्पादनवेलायां मयाप्यनुभूता । अतोऽत्रैतत्सम्प्रदायग्रन्थेभ्यः पुगावृत्तेभ्यश्च यत्किञ्चिदधिगतं तदभिधीयते—

### प्रेमपत्तनम्—

अनेककोटिब्रह्माण्डभाण्डोपरि वर्त्तनेऽमन्दानन्दमयमाश्चर्यचर्या-परिकलितं मञ्जुलवञ्जुलादिनिकुञ्जललितं मन्दारमरन्दविन्दुवृन्दा-ञ्चितं सुरभिसन्दोहशोभितं नमस्यानामपि नमस्यं परमरहस्यं त्रिविधैश्वर्यपरम्परानिचितं नृत्यगीतनिरन्तरं स्थानमूर्द्धन्यं वृन्दावनं नाम । तदुक्तं पात्रे—

गुह्याद् गुह्यतरं पुण्यं परमानन्दकारणम् ।  
 अत्यद्भुतं रहःस्थानं रहस्यं परमं पदम् ॥  
 सात्वतां स्थानमूर्द्धन्यं विष्णोरत्यन्तदुर्लभम् ।  
 नित्यं वृन्दावनं नाम ब्रह्माण्डोपरि संस्थितम् ॥  
 तत्र कैशोरवयसं नित्यमानन्दविग्रहम् ।  
 गीतनाट्यकथालापं स्मितवक्त्रं निरन्तरम् ॥  
 शुद्धसत्त्वैः प्रेमपूर्णैर्दृष्टं वै तद्वनाश्रयैः ।  
 पूर्णब्रह्मसुखे मग्नैः स्फुरत्तन्मूर्त्तितन्मयम् ॥  
 भुजंगशत्रुनृत्याढ्यं सकलामोदविभ्रमम् ।  
 नानावर्णैश्च कुतुम्भैस्त्रेणुपरिपूरितम् ॥  
 पूर्णैन्दुनित्याभ्युदयं सूर्यमन्दांशुमेवितम् ।  
 अदुःखं दुःखविच्छेदं जरामरणवर्जितम् ॥  
 अक्रोधं गतमात्सर्यमभिन्नमनहंकृतम् ।  
 पूर्णानन्दानुतरसं पूर्णप्रेमसुखार्णवम् ॥



गुणानां महत्ताम पूर्णप्रेमस्वरूपकम् ।  
 यत्र वृक्षादिपुलकेः प्रेमानन्दाश्रवर्षितम् ॥  
 किं पुनश्चेतनायुक्तैर्विष्णुभक्तैः किमुच्यते ।  
 गोविन्दाद्विरजःस्पर्शात् नित्यं वृन्दावनं भुवि ॥  
 सहस्रदलपद्मस्य वृन्दारण्यं वराटकम् ।  
 यस्य स्पर्शनमात्रेण पृथ्वी धन्या जगत्रये ॥  
 गुह्याहुह्यतमं रम्यं मध्यं वृन्दावनं भुवि ।  
 अक्षरं परमानन्दं गोविन्दस्थानमव्ययम् ॥  
 गोविन्ददेहतोऽभिन्नं पूर्णब्रह्मसुखाश्रयम् ।  
 मुक्तिस्तत्र रजःस्पर्शात्तन्माहात्म्यं किमुच्यते ॥

जितमिति स्तोत्रेऽपि—

लोकवैकुण्ठनामानं दिव्यसाद्गुण्यसंयुतम् ।  
अवैष्णवानामप्राप्यं गुणत्रयविवर्जितम् ॥  
 नित्यसिद्धैः समाकीर्णं त्वन्मयैः पाञ्चकालिकैः ।  
 सभाप्रासादसंयुक्तं वनैश्चोपवनैः शुभम् ॥  
 वापीकूपतडागैश्च वृक्षपण्डैः सुमण्डितम् ।  
 अप्राकृतं सुरैर्वेद्यमयुतार्कसमप्रभम् ॥  
 प्रकृष्टसत्त्वरारिं त्वां कदा द्रक्ष्यामि चक्षुषा ।  
 क्रीडन्तं रमया सार्द्धं लीलाभूमिषु केशवम् ॥

इदमत्र तत्त्वम्—इति प्रकृत्य सिद्धान्तरत्ने बलदेवविद्याभूषणे-  
 रप्यवाचि—

“अनन्तविज्ञानानन्दवपुषो भगवतः स्वचिच्छक्तिविलासमयं  
 प्रकृतिस्पर्शशून्यमपरिच्छिन्नं स्वमहिमसङ्गोमशब्दितं पुरमति-  
 विस्तीर्णबहुभूमप्रसादोपमं चकास्ति । यत्र नानाविर्भावपरिकर-  
 परिच्छदस्वच्छन्दसमावेशोचितान्यनिविशालनीवृञ्जिलयमयानि निरुप-  
 मशकनीलकुरुविन्दचन्द्रकान्तादिकान्तानि विचित्रप्राचीरचत्वरप्रासा-  
 दादिमदावासानि मणिचित्रतटाकपीयूषपूर्णसरित्सरोवापीकूपानि

कर्पूरपूरायमाणरजांनि प्रतिक्षणसमुल्लासतरुवह्नीगुल्मानि रम्यविह-  
ङ्गादिमत्त्वसंदोहानि कमनीयचिमानावलिचियन्ति धामानि स्फुरन्ति ।  
येषु परमालौकिकरूपसम्पन्ना मुक्ता नित्यमुक्ताश्च सर्वाभ्यर्हिऽततया  
श्रीदेव्या सहविविधविनोदवन्तं नानाविधैरुपचारैरनुकूलयन्ति" इति ।

पाञ्चगात्रेऽपि—

विष्वङ्गीच्येव चाग् वेदा अद्वयः कनकाद्वयः ।

जलं ब्रह्मद्वयः साध्याद् द्रुमाः सर्वे मुरद्रुमाः ॥

जनाः परिजना यत्र धेनवः कामधेनवः ।

श्रीमद्वृन्दावनस्यान्तः प्रदेशो रतिराज्यभूः ॥

प्रेमपत्तनटीकायामपि—

‘तच्चगरं च लीलापरिकरात्मकनित्यसिद्धात्मकजननिवासस्थानं  
श्रीवृन्दावनान्तर्मण्डलमेव ।’ ‘भगवतः प्रकाशविशेषे वृन्दावने वनं मण्डे-  
हरूपकम्’ इत्युक्तम् ।

चैतन्यचरितामृते च—

प्रकृतिर पार पर व्योम नाम धाम ।

कृष्णविग्रह ये छे विभुत्वादि गुणवान् ॥

सर्वग, अनन्त ब्रह्म वैकुण्ठादि धाम ।

कृष्ण कृष्ण अवतारेर ताहाइ विश्राम ॥

ताहार उपरि भागे कृष्णलोकख्याति ।

द्वारका मथुरा गोकुल त्रिविधत्वे स्थितिः ॥

सर्वोपरि श्रीगोकुल ब्रजलोक धाम ।

श्रीगोलोक श्वेतद्वीप वृन्दावन नाम ॥

सर्वग अनन्त विभु कृष्ण तनु सम ।

उपर्यधो व्यापिया छे नाहिक नियम ॥

ब्रह्माण्डे प्रकाश तार कृष्णे इच्छाय ।

एकइ स्वरूप तार नाहि दुइ काय\* ॥

अन्यत्रापि—

“प्राकृते प्रलयं प्राप्ते व्यक्तेऽव्यक्तं गते पुरा ।  
 शिष्टे ब्रह्मणि चिन्मात्रे कालमायातिगेऽक्षरे ॥  
 ब्रह्मानन्दमयो लोको व्यापी वैकुण्ठसंज्ञितः ।  
 निर्गुणोऽनाद्यनन्तश्च वर्त्तते केवलेऽक्षरे ॥  
 अक्षरं परमं ब्रह्म वेदानां स्थानमुत्तमम् ।  
 तल्लोकवासी हि जनः स्तुतो वेदैः परात्परः ॥  
 चिरं स्तुत्या ततस्तुष्टः परोक्षः प्राह तान् गिरा ।  
 तुष्टोऽस्मि ब्रूत भोः प्राज्ञा वरं यन्मनसेप्सितम् ॥

श्रुतय ऊचुः—

ब्रह्मेति पठ्यतेऽस्माभिर्यद्रूपं निर्गुणं परम् ।  
 वाङ्मनोगोचरातीतं ततो न ज्ञायते तु यत् ॥  
 आनन्दमात्रमिति यद्वदन्तीह पुराविदः ।  
 तद्रूपं दर्शयास्माकं यदि देयो वरो हि नः ॥  
 श्रुत्वैतद् दर्शयामास स्वं लोकं प्रकृतेः परम् ।  
 केवलानुभवानन्दमात्रमक्षरमध्यगम् ॥  
 यत्र वृन्दावनं नाम वनं कामदुघैः द्रुमैः ।  
 मनोरमं निकुञ्जाढ्यं सर्वतुरससंयुतम् ॥  
 यत्र गोवर्द्धनो नाम सुनिर्झरदरीयुतः ।  
 रत्नधातुमयः श्रीमान् सुपक्षिगणसङ्कुलः ॥  
 यत्र निर्मलपानीया कालिन्दी सरितां वरा ।  
 रत्नवद्भोभयतटी हंसपद्मादिसङ्कुला ॥  
 नानारासरसोन्मत्तं यत्र गोपीकदम्बकम् ।  
 तत्कदम्बकमध्यस्थः किशोराकृतिरच्युतः ॥  
 दर्शयित्वेति च प्राह ब्रूत किं करवाणि वः ।  
 दृष्टो मदीयो लोकोऽयं यतो नास्ति परं पदम् ॥”

इत्यादि ।

श्रीगोस्वामिकडचायामपि—

"मायार्ताते व्यापिवैकुण्ठलोके

पूर्णेश्वर्ये श्रीचतुर्व्यूहमध्ये ।

रूपं यस्योद्भाति

' इत्यादि ।

वैकुण्ठांगिरूपस्य सर्वोपरिविराजमानस्य तन्मगरस्य कथमवनि-  
तलेऽवस्थितिरिति शङ्का न कार्य्या. "यत्र यत्र भगवानवतरति तत्र  
तत्रांगेन पूर्णस्वरूपेण च वैकुण्ठमवतरति. तत्र तद्वनं चायान्येव इति  
शास्त्रे प्रसिद्धमिति प्रेमपत्तनटीकायामुक्तेः । यथाऽवतारिणो भगवतः  
'एते चांशकलाः पुंसः कृष्णस्तु भगवान् स्वयम्' इत्यादिवचनचर्यैः  
पूर्णस्वरूपेणावतरणं विश्रुतचरम्, तथैव तन्मगरस्याप्यवतार इति न  
किमप्यात्ममञ्जस्यम् । तदुक्तं प्रकाशान्तरेण स्कान्देऽपि—

'या यथा भुवि वर्तन्ते पुर्य्यो भगवतः प्रियाः ।

तास्तथा सन्ति वैकुण्ठे तत्तल्लीलार्थमाहताः ॥" इति ।

न च तस्य तादृङ् महिमा न सर्वैर्नयनगोचरीक्रियते इति  
वाच्यम्, भगवद्भक्तिभरभुग्नोत्तमाङ्गा रतेरनुज्ञया तदनुचरैराज्ञप्रवेशा  
रतिराज्यसीमानमुपगता एव केचन उक्तचरं तन्महिमानं नयनगो-  
चरीकर्तुं शक्नुवन्ति, अन्ये बहिरेव तिष्ठन्तीति पूर्वमुक्तेः । आसु दिव्य-  
त्वास्फूर्तिस्त्वसंस्कृतदशामेव, भगवति नरदारकादिवदिति सिद्धान्त-  
रत्नाच्च । सायुज्यमुक्तिभाजोऽपि भगवच्चरणरतिं विना यत्र गन्तुं न  
शक्नुवन्ति । तत्र अनात्मादिभक्तिगन्धानां प्राकृतानां न प्रवेश इति  
किमाश्चर्यम् । अधुनातना यथाकथञ्चित् प्रविष्टा अपि तादृशदृष्ट्यभा-  
वात्प्रपञ्चसदृशमेव तत्पुरं पश्यन्ति—अत एवोक्तं चैतन्यचरिनामृते—

चिन्तामणि भूमि कल्पवृक्षमय वन ।

चर्मचक्षु देखें तारे प्रपञ्चेर मन ॥

प्रेमनेत्र देखें तार स्वरूपप्रकाश ।

गोपगोपी सङ्गे जांहा कृष्णेन विलास ॥

ये पुनर्भगवदनुगृहीता भगवति दृढां रतिं विभ्रति, ते तथैव तन्म-

गरमहिमानं पश्यन्ति । तथाहि म्लेच्छोऽपि यवनकविः भगवत्प्रेमपूर-  
परिप्लुतस्वान्तो महान् रसखानो वृन्दावनवत्कान्तं त्रिलोक्यामपि  
नापश्यत् स्थानम् । स्थाने महात्मनस्तस्येदृशी मतिः । भक्तप्रवरः स  
आह सः ।

मानुष हों तो वही रसखान वसों संग गोकुल गाँव के ग्वारन ।  
जो पशु हों तो कहा वसु मेरो चरों नित नन्द की धेनु मँझारन ॥  
पाहन हों तो वही गिरि को जो कियो हरि छत्र पुरन्दर धारन ।  
जो खग हों तो वसेरो करौ मिलि कालिन्दि कूल कदम्ब की डारन ॥  
या लकुटी अरु कामरिया पर राज तिहूँ पुर को तजि डारौ ।  
आठहुँ सिद्धि नवौ निधि के सुख नन्द कि गाय चराय विसारौ ॥  
नैनन सँ रसखान जबै ब्रज के बन बाग तड़ाग निहारौ ।  
केतिक ही कलधौत के धाम करील के कुञ्ज ऊपर बारौ ॥

प्रेमाञ्जनाक्तया दशा तत्रत्यं करीलनिकुञ्जमपि कलधौतधामतो  
मञ्जलं पश्यति । अनेकैः कलधौतधामभिस्तस्य निर्मञ्छनं च करोति ।  
भगवदधिष्ठितमुपवर्णितपूर्वं रत्नेन्द्रसारनिर्मितं मन्दिरं केन निर्मञ्छनी-  
कुर्यात् । नैवास्ति ब्रह्माण्डभाण्डोदरे तादृगपूर्वं वस्तु ।

भागवतेपि निपुणमुक्तम्—

न पारमेष्ठ्यं न महेन्द्रधिष्यं न सार्वभौमं न रसाधिपत्यम् ।

न योगसिद्धीरपुनर्भवं वा वाञ्छन्ति यत्पादरजःप्रपन्नाः ॥

इति ॥

**मधुरमेचकः—**

मधुरः शृङ्गाररसमयोऽत एव मेचकः श्यामसुन्दरतनुर्भगवान्  
श्रीकृष्ण इति प्रकृतग्रन्थव्याख्यामातन्वताऽद्भुतेन तस्य शृङ्गारमय-  
त्वञ्च “शृङ्गारः सखि मूर्तिमानिव मधौ मुग्धो हरिः क्रीडति” ‘शृङ्गा-  
रसारसर्वस्वम्’ इति जयदेवविल्वमङ्गलोक्तिप्रमाणद्वयमुद्धृत्य मधुर-  
मेचकपदेन भगवान् श्रीकृष्ण एवात्र विवक्षित इति स्पष्टीकृतम् ।

मत्स्यकूर्मवराहादयोंऽशावतारा यस्यांशाः कृन्धशक्तिव्यञ्जी अंशिरूपी  
स भगवान् अस्ति तन्नगरस्याधिपतिः । सर्वत्र पदे पदे विततोऽस्ति  
तस्य महिमा, कः खलु तं वक्तुं शक्नोति साकल्येन । अत्र यद्यपि—

असितगिरिसमं स्यान्कज्जलं सिन्धुपात्रे

सुरतरुवरशाखा लेखनी पत्रमुर्वी ।

लिखति यदि गृहीत्वा शारदा सर्वकालं

तदपि तत्र गुणानामीश ! पारं न यानि ॥

इयमुक्तिरेवौचित्तीमावहति । तथापि तन्महिमानं प्रकृत्य किञ्चिद-  
ब्रूयते । पात्रे तावन्—

यदङ्घ्रिमुखचन्द्रांगुमहिमान्तो न विद्यते ।

तन्माहान्म्यं कियद्देवि ! प्रोच्यते त्वं मुदा शृणु ॥

अनन्तकोटिब्रह्माण्डे अनन्तत्रिगुणोच्छ्रये ।

तत्कलाकोटिकोऽयंशा ब्रह्मविष्णुमहेश्वराः ॥

सृष्टिस्थित्यादिना युक्तास्तिष्ठन्ति तस्य वैभवाः ।

तद्रूपकोटिकोऽयंशाः कलाः कन्दर्पविग्रहाः ॥

जगन्मोहं प्रकुर्वन्ति तदण्डान्तरसंस्थिताः ।

तद्देहविलसत्कान्तिकोटिकोऽयंशको विभुः ॥

तत्प्रकाशस्य कोऽयंशरश्मयो रविविग्रहाः ।

तस्य स्वदेहकिरणैः परानन्दरसामृतैः ॥

परमामोदचिद्रूपैर्निर्गुणस्यैककारणैः ।

तदंशकोटिकोऽयंशा जीवन्ति किरणात्मकाः ॥

तदङ्घ्रिपङ्कजद्रन्ध्रमुखचन्द्रमणिप्रभा ।

आहुः पूर्णब्रह्मणोऽपि कारणं वेददुर्गमम् ॥

तदंशसौरभानन्तकोऽयंशो विश्वमोहनः ।

तत्स्पर्शपुष्पगन्धादिनानासौरभसम्भवः ॥

तत्प्रिया प्रकृतिस्त्वाद्या राधिका कृष्णवल्लभा ।

तत्कलाःकोटिकोऽयंशा दुर्गाद्यास्त्रिगुणात्मिकाः ॥

तस्या अङ्घ्रिरजःस्पर्शाद् विष्णुकोटिः प्रजायते । इति ।

भक्तानन्दविवृद्धिदो भगवान् श्रीकृष्ण एवास्ति मुख्यं भगवतत्त्वम् ।  
अन्ये मत्स्यकूर्मादयोऽवतारा अकृत्स्नशक्तिव्यञ्जिनस्तस्य विलासांश-  
कलापदेनाभिधीयन्ते । अत एवोक्तं भागवते—

‘एते चांशकलाः पुंसः कृष्णास्तु भगवान् स्वयम् ।’

‘अष्टमस्तु तयोरासीत् स्वयमेव हरिः किल ॥’ इत्यादि ।

केचिद् वदन्ति तस्यांशं ब्रह्म चिद्रूपमव्ययम् ।

तद्दशांशं महाविष्णुं प्रवदन्ति मनीषिणः ॥

इति चान्यत्रापि । एपास्य महिम्नो दिक् ।

न तस्य प्राकृता मूर्तिर्मेदोमज्जास्थिसंभवा ॥

स योगित्वादीश्वरत्वात् सत्यरूपोऽच्युतो विभुः ।

सौन्दर्यसारसर्वस्वस्य माधुर्य्यौकसस्तस्य सौन्दर्य्यमाधुर्य्ये अपि  
वर्णनातीते । अत एव स भगवान् माधुर्य्यनिधिस्तमपरिकलितपूर्वं  
स्वं माधुर्य्यपूर्णं मणिमुकुरे प्रतिविम्बगतं घिलोक्य राधिकेव सरभ-  
समुपभोक्तुं कामयते । उक्तञ्चात्र विषये—

माधुर्य्यौको नाधुना वर्णनीयं रूपं यूनोरीहते यत्समीक्ष्य ।

रत्नादर्शं हन्त कृष्णः सत्पुष्पं राधाभावं राधिका कृष्णभावं ॥ इति ।

प्रणतपटलीनां मधुरिम्णो गोपाङ्गनानामेकीभूतप्रेम्णो विनर्यासस्य  
तस्य माधुर्य्यं वर्णनातीतमिति किमत्र चित्रम् । तस्य नामाक्षरयोरपि  
यन्माधुर्य्यमनुभवन्ति सन्तस्तस्य तुला नास्ति लोकत्रयेऽपि । अत्र  
विषये पण्डितराजजगन्नाथमहोदयानामियं पदावली नृत्यति सर्वेषां  
रसनारङ्गे—

मृद्वीका रसिता सिता समशिता स्फीतं निपीतं पयः ।

स्वर्गातेन सुधाप्यधायि कतिधा रम्भाधरः खण्डितः ॥

सत्यं ब्रह्म मदीयजीव ! भवता भूयो भवे भ्राम्यता ।

कृष्णेत्यक्षरयोरयं मधुरिमोद्गारः कचिल्लक्षितः ॥

अलं पल्लवितेन ।

## रतिः—

रतिस्तु तस्यैव भगवतो ह्लादिनीशक्तिः श्रीराधिकैव । उक्तं श्री-  
गोस्वामिकडचायाम् ।

“राधा कृष्णप्रणयविकृतिह्लादिनीशक्तिरस्माद् ।

एकात्मनावपि भुवि परं देहभेदं गतौ नौ” ॥ इति

चैतन्य चरितामृते तु ह्लादिनीतोऽप्युत्कृष्टतमत्वं तस्या उक्तम्—

कृष्णे भगवन्ता ज्ञानसंविनेर सार ।

ब्रह्मबानादिक सब तार परिवार ॥

ह्लादिनीर सार प्रेम प्रेम सार भाव ।

भावेर परम काष्ठा नाम महाभाव ॥

महाभावस्वरूपा श्रीराधा ठाकुगनी ।

सर्वगुणखनि श्रीकृष्णकान्ता शिरोमनी ॥

एतदेवाभिप्रेत्य प्रेमपत्तनटीकायाम्—

“रतिस्तु रसपक्षे तत्स्थायिभावाख्या, श्रीकृष्णपक्षे महाभावस्वरूपा श्रीराधैव, ‘महाभावस्वरूपेयम्’ इत्युक्तेः । रतेर्महाभावाङ्कुररूपत्वात् कार्यकारणयोरभेदोक्त्या रतिः श्रीराधैवेति व्याख्यातम् । तदास्तया मधुरमेवकेन निजैश्वर्यं विस्मृतमिति समस्तग्रन्थविवक्षितम्” इति ।

उज्ज्वलनीलमणौ च—

तयोऽप्युभयोर्मध्ये राधिका सर्वथाधिका ।

महाभावस्वरूपेयं गुणैरतिवरीयसी ॥” इति

बृहद्गोतमीयतन्त्रेऽपि—

देवी कृष्णतयी प्रोक्ता राधिका परदेवता ।

सर्वलक्षणीतया सर्वकान्तिः सम्मोहनी परा ॥

श्री ब्रह्मसंहितायामपि—

आनन्दचिन्मयसप्रतिभाविनाभि-

स्ताभिर्य एव निजरूपतया कलाभिः ॥



गोलोक एव निवसत्यखिलात्मभूतो

गोविन्दमादिपुरुषं तमहं भजामि ॥

तस्या महाभावस्वरूपता पदैरेभिः स्फुटं परिचीयते । पाद्मादिषु पुराणेषु पदे पदे सा समुपवर्णितास्ति, अधिकं तत्रैवावलोकनीयमिति ।

एतत्सर्वं स्पष्टं विशदयितुं पौराणिकं किञ्चिदत्र प्रस्तूयते—पौरा-  
णिकास्तावदामनन्ति \*—परमात्मा, नमो, दिशः, कालः, विश्वगोलः,  
गोलोकः, प्रकृतिरिति सप्त तत्त्वानि सन्ति नित्यानीति । सदातने गोलोके  
प्रकृतिसहचरो भगवानादिपुरुष एव प्रथममास । प्रकृतिश्च नार्सित्ततो  
भेदवती । सा हि ब्रह्मा दाहिका शक्तिरिव, इन्दावभिख्येव, प्रभाकरे  
प्रभेव परमात्मन्यभेदेन तिष्ठति । प्रकृतिर्हि सर्वशक्तिस्वरूपा तथा  
सहितः परमात्मा शक्तिमानभिधीयते । सैव भगवती तथा युतो भग-  
वानुच्यते । स्वेच्छामयोऽसौ देवः साकारो निराकारश्च विद्यते । योगि-  
नस्तं तेजोरूपं निराकारं पश्यन्ति, वैष्णवास्तु तेजस्विनमन्तरेण कस्य  
तेज इति विप्रतिपत्तिं प्रदर्श्येत्थ भगवन्तं ध्यायन्ति—

तेजोमण्डलमध्यस्थं ब्रह्म तेजस्विनं परम् ।

स्वेच्छामयं सर्वरूपं सर्वकारणकारणम् ॥

अतीवसुन्दरं रूपं विश्रुतं सुमनोहरम् ।

किशोरवयसं शान्तं सर्वकान्तं परात्परम् ॥

नवीननीरदाभासधामैकं श्यामविग्रहम् ।

शरन्मध्याह्नपद्मोदशोभामोचनलोचनम् ॥

मुक्ताच्छविविनिन्द्यैकदन्तपङ्क्तिमनोरमम् ।

मयूरपिच्छचूडञ्च मालतीमाल्यमण्डितम् ॥

सुनसं सस्मितं कान्तं भक्तानुग्रहकारणम् ।

ज्वलदग्निविशुद्धैकदन्तपङ्क्तिमनोरमम् ॥

द्विभुजं मुरलीहस्तं रत्नभूषणभूषितम् ।

सर्वाधारश्च सर्वेशं सर्वशक्तियुतं विभुम् ॥

सर्वेश्वर्यप्रदं सर्वस्वतन्त्रं सर्वमङ्गलम् ।  
 परिपूर्णतमं सिद्धं सिद्धेयं सिद्धिकारकम् ॥  
 ध्यायन्ते वैष्णवाः शश्वन् देवदेवं सनातनम् ।  
 जन्ममृत्युजराद्याधिगोकर्भीतिहरं परम् ॥  
 वयसो ब्रह्मणा यस्य निमेष उपचर्य्यते ।  
 स चात्मा स परं ब्रह्म कृष्ण इत्यभिधीयते ॥

एको न रममाणो द्वितीयमिच्छन् सृष्ट्व्युन्मुखः स स्वेच्छया  
 द्विधा बभूव । तस्य वामांशो वामारूपः दक्षिणांशश्च पुरुषरूपो बभूव ।  
 अथ रासोल्लासे सुरसिको रासेश्वरश्चन्द्रविम्बवन्द्यवदनया तथा साकं  
 रासमण्डले चिरं चिक्रीड । क्रीडावसाने परिश्रान्तो जगन्पिता तस्यां  
 वीर्य्यमायन् । तदा श्रान्तिमुपगतायास्तस्याः श्रमजकेन विश्वगोलकं  
 सकलं परिपूर्णमभवत् ।

एव गर्भमाधाय सा भगवती कृष्णचिच्छक्तिर्मेन्वन्तरशतं कृष्ण-  
 नेजसा जाज्वल्यमाना सुषाव स्वर्णभिमनिपृथुलं डिम्भमेकम् । तादृशं  
 विपुलाकारं तमलोक्य दूयमानमानसा सा सलिलाप्लुते विश्वगोलके  
 तं निचिक्षेप । तस्य त्यागं दृष्ट्वा हा हेति प्रलपन् भगवान्—

यतोऽपत्यं त्वया त्यक्तं कोपशीले ! च निष्ठुरे ! ।

भव त्वमतपत्यापि चाद्यप्रभृति निश्चितम् ॥

या यास्त्वदंशरूपाश्च भविष्यन्ति सुरस्त्रियः ।

अनपत्याश्च ताः सर्वारत्वत्समा नित्यर्यावनाः ॥ इति देवी  
 गशाप । तस्मिन्नेवासरे देव्यास्तस्या जिह्वाग्रात् शुद्धस्फटिकसं-  
 काशा कन्यकैका समजनि । अथ सा कृष्णप्राणाधिदेवी द्विधा संजाता ।  
 तस्यावामार्द्धं कमलालयारूपेण परिणतं दक्षिणार्द्धंश्च राधिकारूपेण ।  
 कृष्णोऽपि द्विधा समभवत्—दक्षिणार्द्धो द्विबाहुः, वामार्द्धनश्चतुर्बाहु-  
 रिति । देव्या जिह्वाग्रादुत्पन्नां शारदां कमलालयाश्च कृष्णश्चतुर्बाहवे  
 विष्णवे प्रादात् । विष्णुश्च ते समादाय वैकुण्ठमगच्छत् । रासेश्वरी  
 तु गोलोकाधिपतेः श्रीकृष्णस्य सन्निधिमलङ्कृतवती । वैकुण्ठं

गतवतो भगवतो नारायणस्याङ्गात् सहस्रशः पार्श्वदाः संवभूवुः,  
कमलालयाङ्गाच्च कोटिशो न्यकुताः सरसो दास्यः । तथैव गोलोक-  
मण्डनस्य कृष्णस्य लोभ्नां विवरतो वयसा तेजसा च समा असंख्या  
गोपाः सज्जाताः, राधायाश्च रोमकूपेभ्यो रूपेण वयसा च तत्समा  
गोपकन्यकाः । सर्वा अपि ता रत्नभूषणभूषिताः सुस्थिरनारूप्यो  
मञ्जभाषिण्यो राधातुल्या आसन् ।

स किल प्रक्षिप्तोऽर्भकः ब्रह्मवयोमितकालपर्यन्तं जले तिष्ठन्  
द्विधाऽभवत् । तन्मध्ये शतकोटिरविप्रभः क्षुधापीडितो रोरूयमाणः  
शिशुरदृश्यत । मातापितृभ्यां परित्यक्तोऽसंख्यब्रह्माण्डनाथोऽप्यसा-  
वनाथवद्धर्ममपश्यत् । स्थूलादपि स्थूलतमः स एव विराङ्नाम्ना  
प्रथितिमुपगतः । स खलु विराट् भगवतः श्रीकृष्णस्य षोडशांशोऽस्ति ।  
सर्वविच्च राधाप्रकृतेरुत्पन्नत्वात् प्राकृतो महाविष्णुरभिधीयते । अस्य  
प्रत्येकं लोमकूपेषु सन्ति अनेके क्षुद्राः विराजः । तेषां संख्यां कृष्णोऽपि  
नहि वक्तुमशक्नुः । तत्तत्क्षुद्रब्रह्माण्डस्थानां ब्रह्मविष्णुशिवादीनामपि  
नास्ति संख्या । पातालाद् ब्रह्मलोकपर्यन्तमभिधीयते ब्रह्माण्डम् । तत्र  
सन्त्यनेके लोकास्तेषामुपरिविद्यते वैकुण्ठं विष्णोर्धाम । तच्च ब्रह्माण्डात्  
वहिर्वर्ति नित्यमप्राकृतञ्चास्ति । तदुपरि विराजते सदातनो गोलोकः ।  
कृष्णवदपारमहिमशालिनस्तस्य महिमा विद्यते तावद् वाचामविषयः ।

सोऽयं गोलोकः तस्य मार्गश्च स्कन्दपुराणे इत्थमुपवर्णितः—

मेरुशृङ्गं समारूढो नारदो दिव्यया दृशा ।  
श्वेतद्वीपं च तत्रस्थान् पश्यन्मुक्तान् सहस्रशः ॥  
वासुदेवे भगवति दृष्टिमावध्य तत्क्षणम् ।  
उत्पपात महायोगी सद्यः प्राप च धाम तत् ॥  
प्राप्य श्वेतं महाद्वीपं श्वेतान् चन्द्रप्रभान् शुभान् ।  
पूजयामास शिरसा मनसा तैश्च पूजितः ॥  
दिदक्षुर्ब्रह्म परमं स च कृच्छ्रपरः स्थितः ।  
भक्तमेकान्तिकं विष्णोर्बुद्ध्वा भागवतास्तु ते ॥

तमूचुस्तुष्टमनसो जपञ्च द्वादशाक्षरम् ।

श्वेतमुक्ता ऊचुः—

मुनिवर्य्य ! भवान् भक्तः कृष्णस्यास्ति यतोऽत्र नः ।

दृष्टवान् देवदुर्दान् किमिच्छन्नथ तृप्यति ॥

नारद उवाच—

भगवन्तं परं ब्रह्म साक्षात्कृणमहं प्रभुम् ।

द्रष्टुमुक्तोऽस्मि भक्तेन्द्रास्तं दर्शयत तन्प्रियाः ॥

स्कन्द उवाच—

तदैकः श्वेतमुक्तस्तु कृष्णेन प्रेरितो हृदि ।

एहि ते दर्शये कृष्णमिन्युक्ता पुरतोऽभवत् ॥

प्रहृष्टो नारदस्तेन साकमाकाशवर्त्मना ।

पश्यन् धामानि देवानां तत ऊर्ध्वं ययौ मुनिः ॥

सप्तर्षीश्च ध्रुवं दृष्ट्वाऽनासक्तः कुत्रचित्स च ।

महर्जनतपोलोकान् व्यतीयाय द्विजोत्तमः ॥

ब्रह्मलोकं ततो दृष्ट्वा श्वेतलोकानुगो मुनिः ।

कृष्णस्यैवेच्छयाऽध्वानं प्रापाष्टावरणेष्वपि ॥

भूम्यप्तेजोऽनिलाकाशाहम्भहृत्प्रकृतीः क्रमात् ।

क्रान्त्वा दशोत्तरगुणा प्राप गोलोकमद्भुतम् ॥

धाम तेजोमयं तद्धि प्राप्यमेकान्तिकैर्हरैः ।

गच्छन् ददर्श चिततामगाधां विरजां नदीम् ॥

गोर्षागोपगणस्नानधौतचन्दनसौरभाम् ।

पुण्डरीकैः कोकनदैरम्यामिन्दीवरैरपि ॥

तस्यास्तटं मनोहारि स्फटिकाश्ममयं महत् ।

प्राप श्वेतहरिद्रक्तपीतसन्मणिराजितम् ॥

कल्पवृक्षालिभिर्जुष्टं प्रवालाङ्कुरशोभितम् ।

स्यमन्तकेन्द्रनीलादिमणीनां खनिमण्डितम् ॥

नानामणीन्द्रनिचितसोपानततिशोभितम् ।  
 कूजद्धिर्मधुरं जुष्टं हंसकारण्डवादिभिः ॥  
 वृन्दैः कामदुशानाश्च पिवन्तीनां जलं शुभम् ।  
 उत्तीर्याथ धुनी दिव्यां तत्क्षणादीश्वरेच्छया ॥  
 तद्धामपरिखाभूतां शतशृङ्गामवाप सः ।  
 हिरण्मयं दर्शनीयं कोटियोजनमुच्छ्रितम् ॥  
 विस्तारे दशकोट्यस्तु योजनानां मनोहरम् ।  
 सहस्रशः कल्पवृक्षैः पारिजातादिभिर्द्रुमैः ॥  
 मल्लिकायूथिकाभिश्च लवङ्गैलालतादिभिः ।  
 स्वर्णरम्भादिभिश्चान्यैः शोभमानं महीरुहैः ॥  
 दिव्यैर्मृगगणैर्नागैः पक्षिभिश्च सुकूजितैः ।  
 दुर्गायितस्य तद्धाम्नस्तस्य रम्येषु सानुषु ॥  
 मनोज्ञान् विततानैक्षन् भगवद्रासमण्डपान् ।  
 वृतानुद्यानततिभिः फुलपुष्पसुगन्धिभिः ॥  
 कपाटै रत्ननिचितैश्चतुर्द्वारसुशोभनान् ।  
 चित्रतोरणसम्पन्नैः रत्नस्तम्भैः सहस्रशः ॥  
 जुष्टांश्च कदलीस्तम्भैर्मुक्तालम्बैर्वितानकैः ।  
 दूर्वालाजाक्षतफलैर्युक्तान्माङ्गलिकैरपि ॥  
 चन्दनागरुकस्तूरीकेसरोक्षितचत्वरान् ।  
 सुश्राव्यवादननिन्दैर्हृद्यान् बहुविधैरपि ॥  
 तेषु यूथानि गोपीनां कोटिशः स ददर्श ह ।  
 अनर्घ्यवासोभूपाभिः सद्रत्नमणिकङ्कणैः ॥  
 काञ्चीनूपुरकेयूरैः शोभितान्यङ्गुलीयकैः ।  
 तारुण्यरूपलावण्यैः स्वरैश्चाप्रनिमानि हि ॥  
 राधालक्ष्मीसवर्णानि शृङ्गारिककराणि च ।  
 भोगद्रव्यैर्वहुविधैर्मण्डपेषु युतेषु च ॥  
 विलसन्ति च गायन्त्यो मनोज्ञाः कृष्णगीतिकाः ।

उपत्यकासु तस्याद्रेरथ वृन्दावनाभिधम् ॥  
 कृष्णस्य राधिकायाश्च प्रियं तत्क्रीडनस्थलम् ।  
 कल्पद्रुमालिभी रम्यं सरोभिश्च सपङ्कजैः ॥  
 महिकामाधवीकुन्दैर्लवङ्गैर्युधिकादिभिः ।  
 मन्दगीतसुगन्धेन सेवितं मातरिश्वना ॥  
 दधिमन्थनशब्दैश्च सर्वतो नादितं मुने ! ।  
 तद्रीक्ष्य हृष्टः स प्राप गोलोकपुरमुज्ज्वलम् ॥  
 वर्तुलं रत्नदुर्गञ्च राजमार्गोपशोभितम् ।  
 राजितं कृष्णभक्तानां विमानैः कोटिभिस्तथा ॥  
 रथे रत्नेन्द्रखचितैः किङ्किणीजालशोभितैः ।  
 महामणीन्द्रनिकरै रत्नस्तम्भालिमण्डितैः ॥  
 अद्भुतैः कोटिशः सौधैः पङ्क्तिसंस्थैः मनोहरम् ।  
 विलासमण्डपै रम्यै रत्नसारविनिर्मितैः ॥  
 रत्नेन्द्रदीपततिभिः शोभितं रत्नवेदिभिः ।  
 केसरागुरुकस्तूरीकुङ्कुमद्रवचर्चितम् ॥  
 श्रीकृष्णदर्शनायातैर्नैकब्रह्माण्डनायकैः ।  
 विरञ्चिशङ्कराद्यैश्च बलिहस्तैः सुसङ्कुलम् ॥  
 व्रजङ्घ्रिः कृष्णवीक्षार्थं गोपगोपीकदम्बकैः ।  
 सुसङ्कुलमहामार्गं मुमोदालोक्य तन्मुनिः ॥  
 कृष्णमन्दिरमापाऽथ सर्वाश्चर्यं मनोहरम् ।  
 नन्दादिवृषभान्वादिगोपसौधालिभिर्वृतम् ॥  
 चतुर्द्वारैः षोडशभिः दुर्गैः सपरिखैर्युतम् ।  
 कोटिगोपवृत्तैर्कैकद्वारपालसुराक्षितैः ॥  
 रत्नस्तम्भकपाटेषु द्वार्यु स्वाग्रस्थितेषु सः ।  
 उपविष्टान् क्रमेणैव द्वारपालान् ददर्श ह ॥  
 वीरभानुं चन्द्रभानुं सूर्यभानुं तृतीयकम् ।  
 वसुभानुं देवभानुं शक्रभानुं ततः परम् ॥

रत्नभाजुं सुपार्श्वं च विशालमृपमं ततः ।  
 अगुं वलं च सुवलं देवप्रस्थं वरूथपम् ॥  
 श्रीदामानं च नत्वाऽसौ प्रविष्टोन्तस्तदाज्ञया ।  
 महाचतुष्के वितते तेजोऽपश्यद् महोच्चयम् ॥  
 तत्त्वेककालसम्भूतकोटिकोट्यर्कसन्निभम् ।  
 दिशश्च विदिशः सर्वा ऊर्ध्वाधो व्यामुवच्च यत् ॥  
 कृणस्यानुग्रहो यस्मिन् स तेजसि समीक्षते ।  
 केवलं तेज एवान्ये पश्यन्ति न तु तं मुने ॥

तस्मिन् ददर्शाद्भुतदिव्यमन्दिरं विचित्ररत्नेन्द्रमयं मनोज्ञम् ।  
 सिंहासनं तत्र मणीन्द्रसारै रत्नेन्द्रसारैश्च विनिर्मितं सः ॥  
 आश्चर्यकृत् प्रेक्षकमानसानां दिव्यं मुनिः प्रैक्षत भूरिहर्षः ।  
 तत्राथ कृणं भगवन्तमैक्षन्नारायणं निर्गुणमास्थितं सः ॥  
 सर्वज्ञमीशं पुरुषोत्तमं च यं वासुदेवं च वदन्ति सात्वताः ।  
 यं केचिदाहुः परमात्मसंज्ञं केचित् परं ब्रह्म परात्परञ्च ॥  
 ब्रह्मेति केचिद् भगवन्नमेके विष्णुं च भक्ताः परमेश्वरञ्च ।  
 कन्दर्पसाहस्रमनोहराङ्गं सदा किशोरं करुणानिधानम् ॥  
 अतिप्रशान्ताकृतिदर्शनीयं क्षराक्षेरभ्यश्च परं स्वतन्त्रम् ।  
 नैकाण्डसर्गास्थितिनाशलीलाविधायकापाङ्गनिरीक्षकञ्च ॥  
 अनेककोट्यण्डमहाधिराजं विश्वैकवर्त्यं नटवर्त्यवेषम् ।  
 नवीनजीमूतसमानवर्णं कर्णोलसत्सन्मकराभकुण्डलम् ॥  
 निजाङ्गनिर्यत्सितभूरितेजश्चयावृतत्वात् सितवर्णमुक्तम् ।  
 निनादयन्तं मधुरंचवेणुं कृत्वा मुखाग्रेऽम्बुजचारुदोभ्याम् ॥  
 जयासुशीलाललितामुखानां हृन्दैः सखीनां सद्ग राधया च ।  
 समर्च्यमानं रमया च भामाकलिन्दजाजाम्बवतीमुखानाम् ॥  
 धर्मेण वेदैरखिलैर्भगैश्च ज्ञानादिभिः संयतपाणिशुभैः ।  
 निपेध्यमाणं च सुदर्शनाद्यैर्निजायुधैर्मूर्तिधरैरनेकैः ॥  
 मसारमाणिक्यसुवर्णवर्णैः सितैश्च केचिन्निजपार्षदाग्र्यैः ।

उपासितं चक्रगदाब्जशङ्खलसद्भुजैर्नन्दसुनन्दमुख्यैः ॥

श्रीदाममुख्यैरथ गोपवैर्भक्त्यानवघ्नैर्हिंभुजैरनेकैः ।

उपास्यमानं गरुडेन चाग्रतो विभूतिभिश्चाष्टभिरानताभिः ॥

दृष्ट्वा तमत्यद्भुतदिव्यमूर्तिं तद्रूपसौरभ्यदृताखिलेन्द्रियः ।

आनन्दवारिप्रतिरुद्धदृष्टिः प्रेम्णोर्ध्वरोमा सुखसंभृतोऽभूत् ॥

दण्डवत् तं नमस्कृत्य नारदः प्रेमविह्वलः ।

वद्धाञ्जलिपुटस्तस्थौ वीक्षमाणस्तदाननम् ॥ इत्यादि ।

[ स्कन्द० पु० वासुदेवमहात्म्यम् , अ० १५।१६ ]

पुराणांशानिमाननुसृत्यैव रचितं प्रेमपत्तनकथामुखमिति

स्पष्टमनेन प्रतीयते । इति ।

## समन्वयः

अत्र पुनः पुनः पुराणादिवचनचयमुद्धृत्य प्रेमपत्तनपरिचये यत्नमादधतामस्माकमिदमस्ति तात्पर्यम्—यदस्मिन् प्रस्तुते पुस्तके—यत्राऽधर्म एव धर्मः, यत्राऽविनय एव विनयः, यत्राऽनाचार एवाचारः, यत्रासत्यमेव सत्यम्, यत्रासतीत्यमेव सतीत्यम्,—इत्यादीनामापाततोऽनाचारप्रतिपादकानामिव वचसामस्ति भूयस्त्वम् । अवलोक्य तानि वचांसि कश्चित् पेशलप्रतिपदिदं नाकलयेद् यदनाचारप्रचारकमिदम्पुस्तकमिति । विपरीतभावनामिमां निरसितुं कीदृक् तत्पत्तनं कीदृशाश्च तत्रत्या गुणवर्जिता जना इति परीक्षणमावश्यकं कोटिनामाटीकत । अत एव तदनुष्ठितमस्माभिः । तत्र जातमाप्नेडितं श्रन्तव्यं मनीषिभिः ।

इदानीमिदमत्र विचारणीयम्—यतः पूततरं लोकान्तरं नास्ति, नादृशे पूर्वमुपवर्णिते आनन्दमयेऽतिशयपुण्यधिपाकजेन भगवदनुग्रहेण कृतवसतीनां गुणत्रयवर्जितानां जनानामाचारानाचाररीतिरस्मत्साधारणी न वेति । नास्त्येवास्मत्साधारणीति सकलजन-



प्रसिद्धम्, शास्त्रेषु च बहुशो यत्र तत्र समुद्धोषितम् । अत्रेदं निदानम्—  
यत् पदं लब्धुमनुष्ठीयते धर्मः, सेव्यते सदाचारः, विनयसत्यवचनत्वा-  
दयो गुणाश्चोपाज्यन्ते प्राप्ततत्पदानां तु किमवशिष्यते यदर्थं तैस्तत्र  
यत्नः करणीयः ।

निखैगुण्ये पथि विचरतां को विधिः कं निषेधः । [ भागवतम् ]

त्रैगुण्यविषया वेदा निखैगुण्यो भवार्जुन ! । [ गीता ]

यदा यस्यानुगृह्णाति भगवानात्मभावितः ।

स जहाति मतिं लोके वेदे च परिनिष्ठिताम् ॥ [ भागवतम् ]

अधर्मो धर्मतामेति ह्यादृते परमेश्वरे ।

धर्मोऽप्यधर्मतामेति तमनादृत्य भावितः ॥

इत्यादिवचनान्यपि तादृशां भगवत्प्रेमपूरपरिप्लुतस्वान्तानां धर्मा-  
धर्मबन्धननिर्मुक्तिमानन्ति ।

तानेव भगवद्भक्तशिरोमणीनुद्दिश्य गोस्वामिश्रीहरिवंशमहानु-  
भावैरप्यभिहितम्—

कैशोराद्भुतमाधुरीभरधुरीणाङ्गच्छवि राधिकां ।

प्रेमोल्लासभराधिकां निरवधि ध्यायन्ति ये तद्वियः ॥

त्यक्ताः कर्मभिरात्मनैव भगवद्धर्मेऽप्यहो निर्ममाः ।

सर्वार्थर्यगतिं गता रसमयी तेभ्यो महद्भ्यो नमः ॥

अन्यच्च—

लिखन्ति भुजमूलयोर्न खलु शङ्खचक्रादिकं ।

विचित्रहरिमन्दिरं न रचयन्ति भालस्थले ॥

लसत्तुलसिमालिका दधति कण्ठपीठे न वा ।

गुरोर्भजनविक्रमात् क इह ते महाबुद्धयः ॥

रसिकोत्तंसमहाभागेनापि—

प्रौढप्रेममयं भाति यद् व्रजे व्रजवासिनाम् ।

अज्ञानं तदभिज्ञानां प्रज्ञानादधिकं मतम् ॥

तामवस्थामनुभवद्भिः श्रीमच्चैतन्यमहाप्रभुपादैरपि—

नाहं विप्रो न च नरपतिर्नोपि वैश्यो न शूद्रो  
नो वा वर्णा न च गृहपतिर्नो वनस्थो यतिर्वा ।  
किन्तु प्रोद्यन्निखिलपरमानन्दपूर्णामृताब्धे-  
गोपीभक्तुः पदकमलयोदोमदासानुदात्मः ॥ इति ।

नेयं सर्वसाधारणा। उक्ता तां भूमिमनारुढाः पद्धतिमिमामनुकु-  
राणा दीपशिखाश्लिष्टस्य पतङ्गस्य विधया नूनं समूलं नश्येयुः ।  
नाप्यनाचारप्रचारान्धोऽप्यनेनाशङ्क्यो विद्वद्भिः । नूनं सदाचारशि-  
रोमणीनामेवा परिपाकावस्था ।

यथा श्रुतिस्मृतिपुराणप्रतिपादितसदाचारगतानां दार्शनिकसार्व-  
भौमाणां विचारराज्यचक्रवर्तिनां मनीषामहाराजानां भगवतामाचार्य-  
वरशङ्करपादानाम्—

न वर्णा न वर्णाश्रमाचारधर्मा  
न मे धारणाध्यानयोगादयोऽपि ।

. . . . . ॥

न माता पिता वा न देवा न लोका  
न वेदा न यज्ञा न तीर्थं ब्रुवन्ति ।

... ....

... .. ॥

इत्यादिपद्यपटली दृष्ट्वा आचार्यचरणा वर्णाश्रमाचारधर्माच्चाद्रि-  
यन्तेऽतोऽनाचारप्रवर्तकाः, वेदयज्ञादीनामभावमामनन्तो नास्तिका  
इति न जानुचित् कश्चिदपि विपश्चिद्वगच्छति । यतो भगवता कुतब्रह्म-  
साश्नात्कारं ब्रह्मीभूतं ज्ञानितमुद्दिश्य तस्यैव पारमार्थिकीमवस्थाम-  
भिलक्ष्य न खलु व्यावहारिकीम्, पदावलीयमागचिता, उत्तरार्द्धे सर्वत्र  
श्लोकेषु “तदेकोऽवशिष्टः शिवः केवलोऽहम्” इति दर्शनात् । अयन्तु  
पन्थाः शास्त्रेषु शतशः समुद्धोषित एवास्ति ।

तथैवात्राप्यवगन्तव्यम् । सैषा प्रेक्षपत्तनप्रणाली परां भक्तिमा-

श्रितानां त्रिगुणातीतानां भगवत्प्रेयसामेव, न खलु प्राकृतानामस्मा-  
दृशामिति सर्वं समञ्जसम् । अलं पल्लवितेन ।

### ग्रन्थकृदाविर्भावकालः

ग्रन्थकृदयं कदाऽवनिमण्डलं मण्डयामासेति मीमांसायां प्रस्तूयमा-  
नायां यद्यप्यमुकवत्सरेऽस्य जनुर्जातमिति प्रतिपादयितुं नास्त्यत्र  
परिस्फुटः कश्चनाधारः, तथापि सन्ति ग्रन्थेऽस्मिन् तेषां बहूनां  
भक्तशिरोमणीनां सूक्तयः, येषामाविर्भावसरो नास्ति तिमिरततिवि-  
लीनः । ते च तावत् श्रीचैतन्यमहाप्रभुपादाः श्रीरूप-सनातन-जीव  
गोस्वामिनः श्रीहिनहरिवंशगोस्वामिश्रीविश्वनाथचक्रवर्तिप्रभृतयश्च ।  
तेषु श्रीचैतन्यपादानामाविर्भावसमयस्तावत्\* ( १४८५ A D ) प्रति-  
पादितपूर्वः । १५३३ ख्रिस्ताके ४८ वर्षमिते वयसि कीर्तिशेषतां  
गता इति च वङ्गभाषानिवद्धेन निम्नाम्नानेन चैतन्यचरितामृतपद्येना-  
वसीयते ।

श्रीकृष्ण चैतन्य पृथ्वी ते अवतरि ।

अष्टचल्लीस ४८ वत्सर प्रकट विहरि ॥

चौदशतसात १४०७ शाके जन्मेर प्रमाण ।

चौदशतपच्चायन्ने १४५५ हइला अन्तर्धान ॥

श्रीरूपसनातनावपि तत्समकालिकावेव । प्रचरति जनश्रुतिरेषा  
यत् श्रीरूपगोस्वामिनां कृतिः विदग्धमाधवं श्रीचैतन्यदेवैः प्रशं-  
सितमिति । विदग्धमाधवसम्पूर्तितिथिस्तदन्ते तैरेव स्वयमालिखिता † ।  
तेन ज्ञायते, तदन्तर्धरेकवर्षपूर्वं विदग्धमाधवं पूर्तिमुपगतमिति ।  
श्रीसनातनगोस्वामिनस्तावद् रूपाग्रजाः, तेषां बृहद्वैष्णवतोषिणी

\* शाके मुनिव्योमयुगेन्दु-१४०७-गण्ये शुभोदये फाल्गुनपौर्णमास्याम् ।

त्रैलोक्यभाग्योदयपुण्यकीर्तिं प्रभु शचीनन्दन आविरासीत् ॥

† नन्दसिधुरबाणेन्दु-१५८९-संख्ये संवत्सरे गते ।

विदग्धमाधवं नाम नाटकं गोकुले कृतम् ॥ [ नि० सा० सं० पृ० २२९ ]

नाम भागवतटीका १५५४ ख्रिस्ताब्दे पूर्णिमुपगता” तत्संक्षेपश्च श्री-  
जीवगोस्वामिभिः १५८२ ख्रिस्ताब्दे विहित इति भागवतदशम-  
स्कन्धान्ते विन्यस्तमस्ति।<sup>१</sup> ।

श्रीमद्विजयहरिवंशगोस्वामिमहोदयानामपि जन्मसमयः वि०  
सं० १५३० वैशाखकृष्णा ११ एकादशीतिः। [१४७३ A D.] मिश्रबन्धु-  
विनोदनामनि भाषाकर्तृनामिनिवृत्ते निरूपितः।<sup>२</sup> । ते अस्मीतिवर्ष-  
मितमायुरुपभुज्य १६०१ विक्रमाब्दे कीर्तिशेषतां गता इति तत्रैव  
स्पष्टीकृतमस्ति । एभ्यो नूनमर्वाचोनाऽयं ग्रन्थकार इति निर्विवादमेव ।  
श्रीविश्वनाथचक्रवर्तिनामपि प्रकृतग्रन्थे विद्यते सूक्तिः। येषां  
सूक्तयोऽस्मिन् दृष्टिगोचरीभूतास्तेषां जातेतिवृत्तानां समेषां मध्येऽ  
र्वाञ्चोऽस्मी चक्रवर्तिनः । अस्मीभिः श्रीमद्भागवतोपरि सारार्थदर्शिनी  
नाम टीका आरचिता, तत्परिस्मरामां—

“ऋन्वश्रिषड्भूमि-१६२६ मिते राधाकृष्णसरस्तटे ।

शुक्लपट्यां सिते माघे टीकेयं पूर्णतामगान् ॥

टीकेयं वैश्वनाथी भवतु भगवतो भक्तलोकस्य रस्या”

इति स्वनामनिर्देशपूर्वकं स्वग्रन्थपरिस्मरामिकालः १६२६ शकाब्दः  
(१७०४ A D) तैः स्वयमाप्नोतः। उपलब्धासु तत्कृतिषु चरमा कृतिरि-  
यम्, कृष्णभावनामृतञ्चाचरमेति विभाव्यते। तत्सम्पूर्णस्तावन् फाल्गु-  
नपूर्णिमायां १६०१ शकाब्दे [१६७९ A D.] जातेति तत्रैव लिखितमस्ति ।  
दानकेलिकौमुदीटीका, यस्या वाक्यं प्रस्तुतपुस्तकं + समुद्धृतमस्ति.

\* शाके पट्सप्ततिमनौ १४७६ पूर्णयं टिप्पणी शुभा ।

† संक्षिप्ता युगशून्याग्रपञ्चक-१५०४ गणिते तथा ॥

[ भा० स्क० १० वृन्दा० सं० ]

‡ भक्तमाले तेषां जन्म १५५९ विक्रमाब्दे समभूदिति विद्यते ।

[ पृ० ६०६ रुपकला संस्क० ]

§ मिश्रबन्धुविनोद पृ० २५० भाग प्र० ।

+ तथोक्तं श्रीविश्वनाथचक्रवर्तिमहाशयै दानकेलिकौमुदीटीकायाम्—

ततोऽर्वाचीना प्राचीना वेति असंदिग्धमभिधातुं न पारयामो वयम् । पर-  
मनुमानतस्ततोऽर्वाचीना दानकेलिकौदीटीकेति प्रतीयते । श्रीविश्व-  
नाथचक्रवर्तिभ्योप्ययं ग्रन्थकृदर्वाचीनस्तत्समकालिको वेति सन्देहे  
समुल्लसति तत्परिहारीयापि विद्यतेऽत्र सूत्रमेकम् । तच्च प्रेमपत्तनटी-  
कायां विद्यमानम्—“वल्लभरसिको मदनजः” (प्रे० टी०पृ० ११) “इति  
कुलपतिकविरिदानीन्तनः” (प्रे० टी०पृ० १४५) इति वाक्यद्वयम् । अनेन  
निश्चप्रचमिदं यदस्य व्याख्यानं वल्लभरसिककुलपतिकविस्थितिसमये  
समभूदिति । कोऽयं कुलपतिः कश्च वल्लभरसिक इति जिज्ञासायाम्—  
आगराभिजनो मिश्रोपाह्वः कुलपतिरासीद् माथुरो भूसुरः । अयं सप्तदश-  
शतकस्यासीदुहामभाषाकविः । जयपुरनृपतेर्महाराजश्रीजयसिंहसूनो-  
र्महाराजश्रीरामसिंहस्यासीदाश्रितः । अनुमानतोऽवगम्यते १६७७  
विक्रमाब्दे ( १६२० A. D. ) अयं समभूदिति मिश्रबन्धुविनोदादधि-  
गम्यते\* । ज्ञायते संस्कृतभाषायामपि तस्यासीदसाधारणोऽधिकार इति,  
तेन काव्यप्रकाशादीन् सम्यगालोच्य तन्मतसारांशो भाषायामालिखितः ।  
कचित्तन्मतखण्डनमप्याचरितम् । भाषामयाः सप्त ग्रन्थास्तस्याद्या-  
वधि प्रकाशमुपगताः । तैस्तस्य कवित्वप्रौढिर्भूशं परिचीयते । इदानीं  
भाषासाहित्ये स आचार्यश्रेणिमलङ्करोति । संस्कृतस्फुटपद्यानि तु  
तस्य दृश्यन्ते । प्रस्तुतपुस्तके ग्रन्थकारेणाप्येकम्पद्यं तस्योद्धृतम् ।  
तच्च यथा—

भूभृत्त्वभीत्यैवौदीच्याः शैलाहिममिषाद्धृतैः ।

देव ! त्वत्कीर्तिकर्पूरपूरैरेव कृताः सिताः ॥

परं कुत्रत्यमिदम्पद्यमिति न ज्ञायते । संस्कृत्रिमायामपि वाचि तेन  
किमपि खण्डकाव्यं महाकाव्यं वा रचितं न वेति अद्यावधि नाधि-  
गतम् । तस्य सप्तग्रन्थेषु प्रथमो ग्रन्थः ‘रसरहस्यम्’ १७२७ विक्रमाब्देऽ-

दानकेलिकलौ लुप्तधर्ममर्यादयोर्भजे ।

राधामाधवयो. कामलोभदम्भमदानृतम् ॥ [ प्रे० प० पृ० ५६ ]

\* मिश्रबन्धुविनोद २य भा० पृ० ४७१ ।

वसितिमुपगन् इति तत्समाप्तौ तेन स्वयमालिखितम् । सप्तमी तत्कृतिस्तावन् १७४३ विक्रमाब्दे समाप्तेति च तेनैव लिखितम् । मिश्र-  
बन्धुभिः कुलपतेर्जनिसमयः तस्य कविताप्रौढिमवलोक्य निर्धारितः ।  
तादृशी कविताप्रौढिः पञ्चाशद्वर्षदेशीयस्यैव कवेः काव्ये भवितु-  
मर्हतीति तेषां मतम् । १७२७ विक्रमेऽब्देऽवसितां तत्कृतिं दृष्ट्वा ततः  
५० वर्षपूर्वं तस्य जनिकालस्तैर्निर्धारितः । परं विप्रतिष्ठामो वयमत्र,  
यतो हि श्रूयन्ते बहवो रससिद्धाः कवीश्वरा दार्शनिकाश्च  
जन्मान्तरागतसंस्कारवलेन येषां वाक् प्रथमे वयस्येव प्रौढिं पुपोष ।  
आचार्यश्रीशङ्करपादाः श्रीहर्षप्रभृतयश्चात्र सन्ति दृष्टान्ताः । अतः  
सिद्धं नास्ति सर्वथा कविताप्रौढेर्वयःप्रौढेश्च सामानाधिकरण्यमिति ।  
अस्माकं मनसि प्रतिभाति—कुलपतिकविः १६९० विक्रमवत्सरेऽ-  
जनीति । इत्थं १६६७ ख्रिस्ताब्दे राजसिंहासनमधिरूढे जयपुराधीशे  
महाराजराजसिंहे तदाश्रयदातृता च निपुणमुपपद्यते । १६७७ वि० जन्म-  
स्वीकारे तु वार्धक्ये स तदाश्रितोऽभूदित्यवसीयते । बल्लभरसिक-  
स्यापि जन्मकालो मिश्रबन्धुभिः स्वविनोदे १६८१ वि० निर्दिष्टः \*।  
सोऽपि अनुमानत एव स्थिरीकृत इति प्रतिभाति । अतोऽत्राप्यस्ति विप्र-  
तिपत्तिरस्माकम्, तथाहि श्रीवि नाथचक्रवर्तिनः प्रकृतग्रन्थकारस्यापि  
सुबहुमान्याः सुगृहीतनामधेयाः सन्तीति दर्शितपूर्वम् । तेषां चरमा  
कृतिः १६२६ शके [ १७६१ वि० ] अवसितेत्यप्युक्तचरम् । यदि तदानीं  
चक्रवर्तिनां सप्ततिवर्षदेशीयं वयः कल्प्येत, तदापि प्रकृतग्रन्थव्याख्या-  
तुरनुजे तदपेक्षया दशभिर्वर्षैर्ज्यैष्ठ्यं प्रतीयते, तच्च कथमपि न  
संगच्छते । अतः कल्प्यते सम्भवतः १७०० विक्रमाब्दे तेन जनिर्लब्ध-  
मिति । अनया विवेचनया चक्रवर्तिनः प्रेममत्तननिर्मातारश्च सम-  
सामयिकाः इति सिद्ध्यति । तत्र च चक्रवर्तिनां ज्येष्ठता, प्रेमप-  
त्तननिर्मातृश्च कनिष्ठता प्रतीयते, चक्रवर्तिषु तदीयसुबहुमानदर्शनात् ।  
अतः १६९५ विक्रमेऽब्दे प्रेमपत्तनकारा जनिमापुरिति निश्चीयते ।

### ग्रन्थकृतपरिचयः

प्रकृतग्रन्थकारस्य रसिकोत्तंस इति नामासीत् । तच्च न वास्तवमिति अस्मादेव ग्रन्थादवसीयते । तत्प्राप्तिनिदानमत्रेत्यमुपवर्णितम्—  
“रसिकोत्तंसो हरिर्जयति”ः इति पद्यं विधाय भगवति समर्प्य  
सुप्तस्य सहसा स्वप्नमभूत् । तत्र विराजमानयोः प्रियाप्रिययोरन्तिक-  
मागतं मां विलोक्य शनैः प्रिया प्रियं प्रत्युक्तवती—तवायमागतो  
रसिकोत्तंस इति, तन्निशम्य जातजागरस्तां प्रातः सखेदं सचिनयं  
विज्ञापितवान् कविः—

मां वीक्ष्य दयितपुरतो रसिकोत्तंसस्तवागतोऽयमिति ।

देवि ! वचो भवदीयं मदीयमनिशं मनस्तुदति ॥ इति ॥

तत एव तस्य रसिकोत्तंस इति नामधेयं जातम् । तस्य वास्तवं  
नाम किमासीदिति न ज्ञायते । केचन तस्य रसिकशिरोमणिरिति  
नामामनन्ति तत्र मूलं मृग्यम् । हरिदासरसिकस्तु ततोऽतिप्राचीनः,  
अतः सोऽयमिति न भ्रमितव्यम् ।

अस्य मुकुन्दकुन्दाष्टकं नामापराऽपि कृतिरस्तीति ज्ञायते । परं  
सा नाद्यावधि प्रकाशमुपगता । आफ्रेक्टपण्डितेन स्वीये वृहति  
Catalogus Catalogorum नामनि सूचीपत्रे प्रेमपत्तनं प्रेमपत्तनिका-  
नाम्ना निर्दिष्टम् । स च निर्देशः प्रमादत एव कृत इति ज्ञायते,  
यतोऽस्य प्रेमपत्तनमिति नाम ग्रन्थे बहुशः समुद्धोषितमस्ति ।

अयं कीदृशो भक्तशिरोमणिरित्यनुपमयाऽनयैव रचनया परिचीयेत ।  
कृतभगवत्साक्षात्कारोऽयमिति तु तस्य नामैव निर्दिशति । तादृशी  
भक्तिरेवात्र हेतुर्यदस्य काव्ये पदलालित्यम्, अर्थगाम्भीर्यम्, माधुर्यम्,  
औज्ज्वल्यञ्च युगपदेवाहमहमिकया परिपतन्ति दृश्यन्ते । प्रकृतग्रन्थे  
तन्निर्मितानि सन्ति १०२ पद्यानि । अत्र पठितं प्रथमं पद्यं तावत्  
विदग्धमाधवनाटकतो गृहीतम्, चतुर्थं श्रीमद्भागवतात् । अङ्कितानि

शिष्टानि तस्यैवेति निर्विवादम् । शेषाण्यन्यदीयानि पद्यानि कविना  
तत्कर्तृनामनिदशपुरःसरमुपात्तानि तानि च नाङ्कितान्यस्माभिः ।  
णभिः १०२ पद्यैरेव भृशं प्रतीयतेऽस्य कवित्वशक्तिः, भक्तप्रवरोऽयं  
कविप्रवर इति च निःसन्देहमभिधातुं शक्यते । उच्चकविकोटिमाटी-  
कमानेऽप्यस्मिन् लेशतोऽयद्वद्भागभावोऽस्य महीयस्त्वं द्योतयति—

अभ्यानल्पं जल्पतो दास्यभावादु  
गृधं लीडोच्छिष्टविन्दुमदस्य ।  
अन्न पोतप्रेमभाष्यकवृणा-  
वन्तः सन्तः साहसं मा हसन्तु ॥

उचितैव भक्तप्रवरस्य व्याहृतिरियम् । भक्तप्रवरः कविप्रवरश्च  
महान्मा तुलसीदासोऽपि यस्य काव्यस्य तुल्यं नास्ति, एतत्सहोदग्न  
वचनत्रयानुदाजहारव । कविकुलमौलिः कालिदासोऽपि । महीयसामयं  
स्वभाव एव ।

### टीकाकृतपरिचयः

कश्चास्य टीकाकारः, किञ्च टीकाया अभिधेयमिति ग्रन्थेऽस्मिन्  
न स्पष्टतयोद्दिष्टम् । टीकान्ते विद्यते पद्यमेतत्—

अद्भुतेन मयोच्चीतमद्भुतं प्रेमपत्तनम् ।

प्रियः प्रविश्य प्रीणातु रतिः क्रीणातु मामिति ॥

अद्भुतेन मयोच्चीतम्=अद्भुतनामकेन मया व्याख्यानदिना परिकृत-  
मित्यर्थप्रतीतेः, अद्भुतटीकाकारः, ग्रन्थपरिसमाप्तिपङ्क्ति—

“इति श्रीरसिकोत्तंस्मरचितं प्रेमपत्तनं प्रेमसर्वस्वपूर्णं संपूर्णताम-  
गात्” प्रेमसर्वस्वपूर्णम्=प्रेमसर्वस्वयुतमित्यर्थप्रतीतेः, प्रेमसर्वस्वं  
टीकाभिधेयमिति च मया कल्पितम् । प्रेमपत्तननिर्मातुः शिल्पिनोप्यस्ति  
‘अद्भुत’ इत्यभिधेयम्, तन्मुखेनाप्युपगितनी उक्तिः संगच्छते ।

केचिदामनन्ति ग्रन्थकारेणैव टीकाप्यारचितेति । अनयोः कतरः  
पक्षः श्रेयानिति सन्देहे मनसि पदं कुर्वति प्रकृतविचारोपयोगिनः



कतिचन ग्रन्थांशानुद्धृत्य विचारयामः—“कवेर्भावविशेषजिज्ञासा चेत् तत्कृतं मुकुन्दकुन्दाष्टकं द्रष्टव्यम्” (प्रे० टी० पृ० ५) इत्यत्र पारोक्ष्य-वचनेन तदा कवेर्निर्दिशात्,

“मङ्गलमाचरति रसिकोत्तं सो नाम कविप्रवरः । तन्नामप्राप्तिनिदान-मग्रतो द्यक्तं भावि” । (प्रे० टी० पृ० ७) इत्यत्र कविप्रवर इति श्लाघा-वचनदर्शनात्, अद्भुतेन मयोच्चीतिमित्यन्तिमपद्यदर्शनाच्च ग्रन्थकृतो रसिकोत्तंसादन्यः टीककार इत्यापाततः प्रतिभाति ।

परन्तु सन्त्यत्र ग्रन्थकारेणैव टीकाप्येषा निर्मितेति पक्षसाधकानि बहूनि वचनानि । तेषु तावत्—“अत्र पुरञ्जनोपाख्यानादिवत् परोक्षत्वेन कथनं तु नववधूनामवगुण्डनमिव निजोक्तीनां दर्शनोत्कलि-कया चमत्कारविशेषार्थम्, तथा निजोपास्यस्य वस्तुनः संगोपनार्थम्, निजसन्दर्भस्य भगवत्प्रियत्वापादनार्थञ्च । तदुक्तम्—‘यत्परोक्षप्रियो देवो भगवान् भूतभावनः’ इति” (प्रे० टी० पृ० ११-१२) इत्यादि-ग्रन्थकृदाशयमसंदिग्धतया वक्तुमपरिणीकाकारो नेष्टे । परोक्षतया कथनस्य तात्पर्यमपि कविना स्वयं रपणीकृतम् । “वल्लभरसिको मद-नुजः” (प्रे० टी० पृ० ११) रसिकपदघटितं नामापि तं रसिकोत्तंसानुज-मवगमयति । दृश्यते हि लोके सहोदराणां नामसु प्रायः किमपि शब्द-सादृश्यम् । यद्यपि तस्य रसिकोत्तंस इति नामप्रदर्शितदिशा समभूत् । तथापि तस्य वास्तविकनाम्नो रसिकशिरोमणिः, हरिदासरसिक इति नामवत् रसिकपदघटितत्वं न केनापि हेतुना निवार्यतेऽतः कवेरिदं काल्पनिकं नाम तत्र शब्दसादृश्यं तस्मिन्स्तदनुजत्वनिश्चयेऽकिञ्चित्कर-मिति न वाच्यम् । अथवा वल्लभरसिक इत्यपि नाम भवेत्काल्पनिकम्, कवयो हि सहोदराः सदृशमेकं वा काल्पनिकं नाम विभ्राणा दरीदृश्यन्ते ।

अपि च—वल्लभरसिकश्लोकम्—

“गगनतलादवनितलं दैववशादेत्य सुखनिवासाय ।

पृच्छति मुहुः सशिरसः सदनमशिरसः परं प्रेम ॥”

उद्धृत्य, तं संक्षेपेण व्याख्याय, “यथा वा” पदमुपन्यस्य यथावेत्य-  
व्ययादनन्तरं लिखितं पद्यं ग्रन्थकर्तुंरेवेति सर्वत्र ज्ञेयमिति” निर्दिश्य

न पीतममृतं मया दिननिशाकृतोरन्तरे  
वनागमविरोधिता वन कृता न सीतापतेः ।  
न पुण्यसलिलाद्भुतं निजशिरः शिवायार्पितम्  
मुग्धा भवितुमीहते मम मनो रतेरास्पदम् ॥

इत्यादि पद्यत्रयं यथावेति पदपुरस्सरमुल्लिखितम् । ग्रन्थकर्ता  
त्रात्र मूलकार एव । मूढेऽपि तेन स्वरचितं पद्यं यथावेत्यव्ययादनन्तर-  
मत्र निर्दिष्टम् । एषैव शैली ग्रन्थकारस्य यन्स्वरचितं पद्यं यथावेत्यु-  
पक्रम्य लिखति, टीकायामपि तथैव लिखितवान् । अन्यश्चेत् कश्चिदभवि-  
ष्यट्टीकाकारस्तर्हि अमुकपुस्तकीयं पद्यमिदमित्यलम्बयत् । मूढे  
नास्त्येव कचनापि टीकोद्धृता श्लाकावलः । मुकुन्दकुन्दाष्टकं विद्यते  
ग्रन्थकृतेऽपरा कृतिः । परं तत्र तादृशश्लोकस्थितिरेव न सम्भाव्यते ।  
अतः सिद्धं मूलकार एव टीकाकार इति । किञ्च—मूलकृता आत्मना-  
म गुरोर्नामेति स्मृतं दोषमुपश्रयता यदात्मनो वास्तवं नाम प्रयत्नेन  
संगोपितम्, तत्समकालिकः किञ्चिद्वार्त्ताचीनो वा अन्यश्चेदभविष्यत्  
टीकाकारः, उक्तदोषनिर्मुक्तस्तन्निर्दिशेत् । न च निर्दिष्टवान् अपि तु  
मूलकारवत्प्रयत्नेन संगोपितवान् । अतोऽपि ज्ञायते मूलकार एव  
टीकाकार इति ।

अन्यच्च-यत्राकीर्तिरेव कीर्तिः, इत्यादिग्रन्थपरिशिष्टांशः टीकायां सो-  
दाहरणं पूर्तिमुपनीतः । अन्ते च तस्मिन्नगरे रतिकृताः सहस्रगो विपर्य-  
याः सन्ति, कियन्तो वर्णनीयाः । इदं दिग्दर्शनमात्रमित्यलं पल्लवितेन ।  
तद्दिग्दर्शनमात्रलिखनन्तु रतिपर्यायस्य प्रेम्णो निसर्गकुटिलत्वकथना-  
यैव इति प्रतिपाद्य ग्रन्थोऽवसितः । मूढेऽविद्यमानमपि वस्तु टीकायां

❁ अत्र ‘यथावा’ इत्यस्मात्पदादव्यवहितोत्तर तत्पद्यं प्रदातुकामेन  
मया वाक्यमिदं टिप्पण्यामुद्धृष्टम् । वस्तुतस्तु तत् टीकास्थमेवेति  
विभाव्यं सुधीमि ।

बहुशो विस्तरेण प्रतिपादितम् । अपि च—मूलपरिसमाप्तौ “इति श्रीरसिकोत्तंसविरचितं प्रेमपत्तनं समाप्तम्” इति समस्तपुस्तकावसान-  
दृश्यसानं वाक्यं न दत्तम् । किन्तु टीकापरिसमाप्तौ—इति श्रीरसिको-  
त्तंस .. . .समाप्तमिति लिखितम् । किं च प्रेमपत्तनसमाप्तौ  
प्रेमपत्तनोत्कर्षो न वर्णितः, टीकासमाप्तौ तु बहुशो वर्णितः । एतत्सर्वं  
विभाव्य कः खलु स्वस्थचेता अन्यो मूलकारोऽन्यश्च टीकाकार इति  
वदेत् । अपि च—एतत्सम्प्रदायविदुषामपि, ये खलु दैनन्दिनं प्रवच-  
मस्य कुर्वन्ति, अस्तीदमेव दृढं मतं यद् ग्रन्थकारटीकाकारयोर्नास्ति भेद  
इति । अलं विस्तरेण ।

### कृतज्ञताप्रकाशः

अस्य ग्रन्थस्य संशोधनाधारभूता प्रायः शुद्धा एकैव मातृका । सा  
च हिन्दुविश्वविद्यालये प्रथममितिहासाध्यापक- [Pro. of History].  
पदमलङ्कर्वतामिदानीं तत्रैव परीक्षाध्यक्ष- [Registrar] पदमधिति-  
ष्ठतां तत्रभवतां पण्डितगङ्गाप्रसादमहता एम० ए० महोदयानामनु-  
कम्पयाऽधिगता । ग्रन्थमालाया अस्याः सञ्चालकसमितेः प्रमुख-  
सदस्यानामतोऽस्याः सर्वाङ्गीणमुत्कर्षमाकाङ्क्षतां तदनुरूपमनुतिष्ठताञ्च  
तेषामेवानुरोधेनायमद्यावधि तिमिरततिविलीनो ग्रन्थः प्रकाशमुपै-  
तीति कृतज्ञतापुरःसरं साधुवादशतैस्तान् संयोजयामः ।

### अभ्यर्थना

वर्षद्वयात्प्रागेवावसितमुद्रणकृत्योऽप्ययं ग्रन्थः कतिभिः प्रत्यूह-  
व्यूहैरसञ्ज्ञातप्रकाश एतद्दर्शनलालसमानसानां विदुषां कौतुकं भृश-  
मवर्द्धयत् । सोऽयमिदानीं प्रकाशमुपगतो विदुषां हस्तालम्बमीहते ।  
अशासे गुणैकपक्षपातिनः संख्यावन्तो भृशमादरिष्यन्तेऽमुमिति ।  
सपरिश्रमं शोधितेऽप्यस्मिन् यत्र तत्र मदीयदृष्टिदोषेण सीसकाक्षर-  
संयोजकानामनवधानतया वा मानुषस्वभावसुलभानि भवेयुरेव स्खलि-  
नानि, तानि तत्रभवन्तः सहृदयहृदयाः सौहार्दतः समाधास्यन्ति, यतः

गच्छतः स्वल्पं कापि भवत्येव प्रमादतः ।

हसन्ति दुर्जनास्तत्र समादधति मज्जनाः ॥

इति प्रार्थयमानो विरमतीति शम्—

काशी

श्रीवसन्तपञ्चमी १९८९

}

मतामाश्रयः

श्रीकृष्णपन्तः





# विषय-सूची

विषयः

पृ०

भूमिका

१—४३

हरिस्मरणरूपं मङ्गलम्

१

हृदये भगवत्स्वरूपाविर्भावाभ्यर्थनम्

३

गुरुचरणस्मरणरूपं मङ्गलम्

५

श्रीचैतन्याश्रयणरूपं मङ्गलम्

६

स्वौद्धत्यनिरासः

८

सन्दर्भारम्भे नायकस्य नायिकयोर्नगरस्य च नामनिर्देशः

९

रतेरुत्कर्षो मतेश्च रतिकृतं कदर्थनम्

१२

मतिकृतः पतिपत्तनत्यागः

१२

मतेरुचितकारित्वम्

१३

जनकभवनगतायास्तस्या जनकनिर्देशाद् वटुभिर्मिक्षाचरणम्

१४

मतिसुतायाः शान्तेरपि स्वपत्याश्रमगमनम्

१५

राज्ञा गृहनगरारामाणां रतिसात्करणम्, तथा च तत्परिवर्तः

१५

अभिनवसचिवनियुक्तिः

१५

पुरोधसश्चाभिनवस्य नियोगः

१६

अपूर्वनगरनिर्माणाय शिल्पिप्रवरस्याद्भुतस्य नियोगः

१६

नगरप्राकारवर्णनम्

१६

गोपुरवर्णनम्

१९

परिखावलयवर्णनम्

२०

आरामवर्णनम्

२१

नगरमध्यवर्णनम्

२२

पद्मरागादिमणिरचितगृहवर्णनम्

२२

दुर्धर्षकपाटपटलीवर्णनम्

२३

विषयाः	पृ०
पताकावलवर्णनम्	२३
मधुरमेचकीयोपवनवर्णनम्	२३
तत्रत्याना सर्वेषामनुरागरसराञ्जितमनस्त्वम्	२४
पतत्रिणामपि रागानुविद्धहृदयत्वम्	२४
भूपमन्त्रिणोरुपवर्णनम्	२५
श्लेषेण हेमन्तवर्णनम्	२५
„ गीष्मवर्णनम्	२५
„ वसन्तवर्षाशरदां वर्णनम्	२५
„ शिशिरवर्णनम्	२५
„ प्रेमप्रणयादिनामधेयानां दशराजकुमाराणां वर्णनम्	२६
भयानकादिरसानां शृङ्गारपरिपन्थिनां नगरान्तःप्रवेशा- भाववर्णनम्	२६
कीरोक्तिविलासनाम्नः पुरपरिपालकस्य वर्णनम्	२६
अभ्यस्तशास्त्रनाम्नः सेनापतेः पणितो नगरं भ्रमणं न नगरान्तःप्रवेशः	२७
दृग्दर्शनवचनाभिज्ञनाम्नोः परीक्षकयोर्निर्देशः	२७
दुरदृष्टदुराग्रहदुर्वैराग्यदुःसंज्ञादीनां प्रतीहाराणां निर्देशः	२८
रतिकृतवैपरीत्यविधेर्विशेषेण वर्णनम्	३२
“यत्राधर्म एव धर्मः” इत्यस्य पुराणादितः संगृहीतैरात्म- कृतैश्च पद्यैः समर्थनम्	३२
“यत्रासत्यमेव सत्यम्”	४१
“यत्रानाचार एवाचारः”	४६
“यत्रानादर एवादरः”	५०
“यत्रासन्तोष एव सन्तोषः”	५६
“यत्राविनय एव विनयः”	५८
“यत्रानलङ्कृतिरेवालङ्कृतिः”	६१
“यत्र स्त्रिय एव पुरुषाः”	६४

विषय	पृ०
"यत्र पुरुषा एव स्त्रियः" इत्यभ्य पुगणादिनः संगृहोत्तैरात्म- कृतेष्व पद्यैः समर्थनम्	६७
"यत्राज्ञानमेव ज्ञानम्"	७६
"यत्र पराजय एव जयः"	८०
"यत्र सुखमेव दुःखम्"	८४
"यत्र दुःखमेव सुखम्"	८९
"यत्र निकृष्टत्वमेवोत्कृष्टत्वम्"	९१
"यत्र तम एव प्रकाशः"	९८
"यत्र निषेध एव विधिः"	१०३
"यत्रानुत्तरमेव प्रत्युत्तरम्"	१०५
यत्राशिरस एव सहस्रशिरसः	१०६
"यत्राचक्षुष एव सहस्रचक्षुषः"	१०८
यत्रावाहव एव सहस्रवाहवः"	११३
"यत्रापद एव सहस्रपदः"	११६
"यत्रानिद्रत्वमेव सनिद्रत्वम्"	११८
"यत्र वियोग एव संयोगः"	१२०
"यत्र संयोग एव वियोगः"	१२७
"यत्र मरणमेव जीवनम्"	१२९
"यत्र लघुत्वमेव गुरुत्वम्"	१३६
"यत्र स्तुतिरेव निन्दा"	१३९
"यत्र निन्दैव स्तुतिः"	१४०
"यत्र नतिरेव परमोन्नतिः"	१४६
"यत्र व्यय एव लाभः"	१४७
"यत्र विस्मरणमेव स्मरणम्"	१५१
"यत्रागर्वमेव सगर्वत्वम्"	१५४



विषय	पृ०
“यत्र सकामत्वमेवाकासत्वम्” इत्यस्य पुराणादितः संगृहीतैरात्म- कृतैश्च पदैः समर्थनम्	१५६
“यत्र रविरेव चन्द्रः”	१५७
“यत्र चन्द्र एव रविः”	१६१
“यत्रासन्त एव सन्तः”	१६२
“यत्रासतीत्यमेव सतीत्यम्”	१६४
“यत्र सतीत्यमेवासतीत्यम्”	१६५
“यत्राकीर्तिरेव कीर्तिः”	१६७
“यत्र निग्रह एवानुग्रहः”	१६७
“यत्राकवय एव कवयः”	११७
“यत्र शिष्या एव गुरवः”	१६७
अन्ते टीकाकृतकृता ग्रन्थप्रशस्तिः	१६८
प्रेमपत्तनस्थश्लोकानामकारादिक्रमेण सूची	१७१
प्रसङ्गाद्रीकायामुद्धृतानां श्लोकादीनामकारादिक्रमेण सूची	१७०
शुद्धिपत्रम्	१८०

इति



॥ श्रीः ॥

श्रीकृष्णो जयतितराम् ।

श्रीरसिकोत्तंसरचितं

प्रेमपत्तनम्

श्रीमदद्भुतकृतप्रेमसर्वस्वोपेतम् ।

अनर्पितचरीं चिरात्कुरुण्यावतीर्णः कलौ  
समर्पयितुमुन्ननोज्ज्वलरसां स्वभक्तिश्रियम् ।

हरिः पुरट्सुन्दरद्युतिकदम्बसंदीपितः

सदा हृदयकन्दरे स्फुरतु नः शचीनन्दनः ॥ १ ॥

प्रेमपत्तनाभिधममुं संदर्भं व्याख्यातुकामः कविः श्रीहरिगुरुचर-  
णस्मरणलक्षणं मङ्गलमाचरति—अनर्पितचरीमिति । श्रीशचीनन्दनो  
हरिः नः हृदयकन्दरे सदा स्फुरतु इति सम्बन्धः । शचीतिख्याता  
स्वप्रसूतस्या नन्दनस्तनयः, यद्वा, शची नन्दयतीति तथा, अस्यार्थ-  
द्वयस्य रूढियोगाभ्यामेव भेदः, अर्थस्तु स एव । स एव हरिः जन-  
वृजिनवसनहैयङ्गवस्वान्तादीनां हरणेन तथाप्रसिद्धः श्रीव्रजेन्द्रनन्दनः ।  
अत्र तावदभेदरूपकाख्य एवालङ्कारः । तथा भिन्नप्रवृत्तिनिमित्तयोरे-  
कस्मिन्नर्थे वृत्तिः सामानाधिकरण्यमिति प्रसिद्धं लक्षणम् । पदद्वयस्य  
मिथः सामानाधिकरण्यमपि तयोर्यथावदभेदमेवावबोधयति । नोऽ-  
स्माकमिति बहुत्वं तु सजातीयाशयभिन्नपुत्रशिष्याद्यपेक्षया, यद्वा,  
नोऽस्माकं संसारिणां विषयाक्रान्तचित्तानां बहिर्मुखानां तत्प्रभावम-

विदुषामत्रार्थं बहुत्वमेवंविधानामविरलत्वं शंसति । सदा सातत्येन हृदयकन्दरे हृदयमेव कन्दरं कन्दरा तत्र स्फुरतु प्रकाशतामिति प्रार्थनायां लोढ् । अत्र कन्दरपदं हरिपदस्याभिधामूलव्यञ्जनया सिहत्वं बोधयति, तस्य भगवदसांमुख्यदुर्वारमत्तवारणविदारणाऽसाधारणकारणत्वात् । तथा आत्मनः पर्वतत्वमारोपयति कठिनत्वं जडत्वं किञ्चिदचलत्वं च । तथा द्वितीयार्थं वाक्यमेव सर्वमिदं स्वस्य स्वदै-  
न्यलालसत्त्वं च व्यञ्जयति । कथंभूतः—अनर्पितचरी पूर्वमनर्पिताम् ‘भूतपूर्वे चरद्’ इति चरद् । स्वभक्तिश्रियं स्वस्य आत्मनो भक्तिरानु-  
कूल्येनानुशीलनलक्षणा तस्याः श्रियं सम्पदं समृद्धिमिति यावद्, भक्तिरूपां श्रियमिति वा समर्पयितुं यथावद्वितरणाय चिराद्  
ब्रह्माहोरात्रसंज्ञकचतुर्युगसहस्रद्वितयलक्षणसमयावसाने कलौ कलेः  
प्रथमभागे करुणया निरुपाधिककृपया अवतीर्णः, अष्टादवतीर्णं  
इतिवन्नित्यसिद्ध एव प्राकट्यं प्राप्त इत्यर्थः । अत्र चिरादवतीर्णं इति  
पदद्वयेनेदानीमिव पूर्वकल्पे श्रीकृष्णावतारानन्तरमवतीर्यार्पितामपि  
कालबाहुल्यात्प्रच्छन्नप्रायां पुनरवतरणात्पूर्वं केनाप्यनर्पितां तामे-  
वार्पयितुं पुनरवतीर्णं इति सिद्धान्तविशेषो बोधितः । स च  
श्रीशचीनन्दनस्यैव प्रेमभक्तिसम्पद्वितरणसामर्थ्यं व्यञ्जयति । अत्र  
संप्रदानानुक्तिः पात्रापात्रविवेकं विनैव यस्य कस्यापि संप्रदानत्वं  
व्यञ्जयति । तदुक्तं प्रबोधानन्दसरस्वतीपादैः श्रीचैतन्यचन्द्रामृते—

“पात्रापात्रविचारण न कुरुते न स्वं परं वीक्षते

देयाऽदेयविमर्षको नहि न वा कालप्रतीक्षः प्रभुः ।

सद्यो यः श्रवणेक्षणप्रणमनध्यानादिना दुर्लभं

दत्ते भक्तिरसं स एव भगवान् गौरः परं मे गतिः ” ॥ इति ।

कथंभूतां स्वभक्तिश्रियम्—उन्नतोऽज्ज्वलरसामुन्नतोऽधिक उज्ज्वल-  
रसः शृङ्गाररसो यस्याम् । यद्वा, पूर्वं सद्भिरुज्जितोऽपि उन्नतः शुक्-

नारदादिभ्योयतयोन्नतीकृतः उज्ज्वलरसो यथेति बहुव्रीहिः । तेन श्री-  
कृष्णभक्तिसंबन्धहीनस्योज्ज्वलरसस्य उन्नतेतरता बोधिता । “शृङ्गारः  
शुचिरुज्ज्वलः” इत्यमरः । पुनः कथंभूतः—पुरटसुन्दरद्युतिकदम्बसं-  
दीपितः पुरटं हेम ततोपि सुन्दरी या द्युतिस्तस्याः कदम्बः समूहस्तेन  
संदीपितः परमप्रकाशं नीतः, तेन साक्षात्कृष्णोपि गौरसुन्दरीकृत इति  
भावः । “निकुरम्बं कदम्बकम्” इत्यमरः । यद्वा, पुरटादपि सुन्दरी द्युतिः  
कान्तिर्यस्याः सा राधा तस्याः “पश्यति दिशि दिशि रहसि भवन्नम्”  
इति, तथा “दृश्यसे पुरतो गतागतमेव मे त्रिदधासि” इति श्रीजय-  
देवमहानुभावोक्तिरित्यास्वप्नजागरयोरन्तर्बहिः समन्ततः प्रेमो-  
न्मादपरवशतया मुहुः स्फुरन्त्यास्तस्याः कदम्बैरिव कदम्बैः समूहैर्है-  
तुभिः श्यामसुन्दरोपि संदीपितः संजातसमीचीनगौरदीप्तिः कृतः ।  
घञन्तस्य संदीपपदस्य तारकादित्वादितच् । पुनस्तस्या बहिः  
समन्ततः सततस्फूर्त्या तथान्तर्निरन्तरानुध्यानेन पेशस्कृत्कीटन्यायेन  
स्वयं श्रीव्रजेन्द्रनन्दनतया श्यामसुन्दरोपि गौरसुन्दरो बभूवेति  
भावः ॥ १ ॥

आविरस्तु हृदि तापहृत्सुहृद्बल्लवीवलयहृद्विभूषणम् ।  
सक्तभक्तवरहंससत्कृतं मुक्तिशुक्तिपुटमौक्तिकं महः ॥ २ ॥

अथ श्रीनन्दनमेव प्रार्थयते, आविरस्तु—इत्यादिना पद्येन । मुक्ति-  
शुक्तिपुटमौक्तिकरूपं महस्तेजो हृदि आविरस्तु इति योजना ।  
मुक्तिरेव शुक्तिपुटं तस्य मौक्तिकं तत्स्वरूपं यन्महः सच्चिदानन्दा-  
त्मकनिखिलावयववत्तया स्वप्रकाशम् अतसीपुष्पसंकाशं श्रीकृष्णारूढं  
हृदि मन्मनसि आविरस्तु प्रादुर्भावं प्राप्नोतु । अत्राविर्भावस्य तत्कर्तृ-

१—पेशो रूपान्तरं स्वगृहीतकीटस्य करोतीति पेशस्कृत् कीटभेदः ।

“कीटः पेशस्कृतं ध्यायन् कुड्यां तेन प्रवेशितः ।

याति तत्साम्यतां राजन् पूर्वरूपमसंत्यजन्” ॥ [मा० १० अ० ९]

कत्वं वदन् कविः स्वस्य सर्वसाधनलेशहीनत्वं व्यञ्जयन् तस्य करुणा-  
वरुणालयतां विशदयति' । अत्रोपमानोपमेययोर्मौक्तिकमहसोरनु-  
भयोक्तियमभेदरूपकं तथा तयोर्मिथः सामानाधिकरण्यं चाभेदमेवा-  
वबोधयति । यथा प्राण्यङ्गत्वादस्थिविशेषस्यापि शुक्तिपुटस्य सज्ज-  
सभाजनसाफल्यशोभासौभाग्यादयो गुणा मौक्तिकेनैव संपद्यन्ते तथा-  
ऽऽत्यन्तिकप्रलयरूपाया मुक्तेरपि ते ते गुणाः श्रीकृष्णस्वरूपसम्बन्धे-  
नैवेत्यभिप्रायः । पुनश्च यथा मौक्तिकहीनाया शुक्तेस्तत्तद्गुणहीनत्वं  
तथा श्रीकृष्णस्वरूपहीनाया मुक्तेरपीति पूर्वोक्तार्थदृढीकरणाय पुन-  
र्व्यतिरेकमुखेन व्याख्यातम् । मुक्तेरात्यन्तिकप्रलयरूपत्वं व्यक्तं कथयति  
श्रीमद्भागवतस्य द्वादशस्कन्धपद्यं यथा—

“ नित्यो नैमित्तिकश्चैव तथा प्राकृतिको लयः ।

आत्यन्तिकश्च कथितः कालस्य गतिरीदृशी” ॥ इति ।

पुनश्च बुद्धीन्द्रियार्थरूपेणेत्यादिभिरात्मानात्मविवेकं प्रदर्श्याह

शुकः—

“यदैवमेतेन विवेकहेतिना मायामयाहङ्गरणात्मबन्धनम् ।

छित्वाऽच्युतात्मानुभवोऽवतिष्ठते तमाहुरात्यन्तिकमङ्ग संस्रवम्” ॥ इति

अथ तयोः साधारणधर्मानाह विशेषणत्रयेण । कथंभूतं तत्—  
तापहृद् जलजमणितया धर्मनिदाघादितापं हरतीति तथा; तन्महोपि  
आध्यात्मिकादितापत्रितयहृदित्यालङ्कारिकैरङ्गीकृतेन बिम्बप्रतिबिम्ब-  
भावेन विशेषणस्यासाधारणधर्मबोधकत्वम् । पुनः कीदृशम्—सुहृद्व-  
ल्लवीवल्लयहृद्विभूषणं सुहृदः श्रीकृष्णप्रेमवतीत्वेन शुकवामदेवहृदयादपि  
सुष्ठु समीचीनं तैरपि प्रशंसनीयं हृद् हृदयं यासां ताः; यद्वा, श्री-  
नन्दनन्दने निभृतानुरागामृतसंभृततया सतीसमूहहृदयेभ्योपि सुष्ठु

१ व्यञ्जयति—इति च पाठः ।

२ रूपकं तत्त्वघाऽधिष्ठयन्तत्त्वानुभयोक्तिभिरिति रूपकलक्षणम् । शम्भु-  
विश्वमवत्यद्य स्वीकृत्य समदृष्टिताम् । अयमस्ति विना शम्भुस्तार्त्तरीयिकं विलोचनम् ।  
अयं हि धूर्जटिः साक्षाद्येन दग्धाः पुरःक्षणात् । इति क्रमेण त्रिविधरूपकस्योदहरणानि ।

सुन्दरं ताभिरपि स्पृहणीयं हृद् यासां ताः; यद्वा, सुहृदो मित्राणि ताश्च ता वल्लव्यो गोपतरुण्यस्तासां वलयं मण्डलं समूह इति यावत्; तस्य हृद् हृदयं तस्य विभूषणं हारादिवत् कण्ठलग्नतया बहुशोभाप्रदम् । मौक्तिकमपि तरुणीनां हारादिरूपतया विभूषणं भवत्येव । यद्वा “तरुणोस्तन एव दीप्यते मणिहारावलिरामणीयकम्” इत्युक्त्यनुसारेण वल्लवीवलयहृद् विभूषणं यस्येति रसविशेषोपको बहुव्रीहिरुभयत्रापि । यद्वा, मौक्तिकपत्रे तत्पुरुष एव, महसः पक्षे बहुव्रीहिः । अनेनार्थेनोपमानोपमेययोर्विशेषबोधकेन व्यतिरेकालङ्कारो व्यञ्जितः । तल्लक्षणं च—“व्यतिरेको विशेषश्चेदुपमानोपमेययोः” इति । पुनः कथंभूतं सक्तभक्तवरहंससन्कृतं सक्ता आत्मकिमन्तोऽत एव भक्तवरा भक्तोत्तमास्त एव हरिवदननयनकमलावलांकमुदितमनस्तया सारासारविवेकादिसाधारण्यमैर्हसास्तैः सन्कृतं निजजीवानुकत्वेन सभाजितम् । हंसा अपि स्वजीवनप्रदत्त्वेन मौक्तिकं सभाजयन्त्येव । पद्येऽस्मिन् ग्रन्थारम्भे मङ्गलार्थं तथैवौचित्यानुरोधान् क्षणं यथाकथञ्चिदनुनीयान्तर्नीतेशभावस्य कवेर्महःशब्देनोक्तिः, क्षणावसाने पुनः श्यामसुन्दरस्यापि तस्य महसः सितेन शुक्तिपुटमौक्तिकेन । अनुभयोक्तिमयमभेदरूपकं तु तस्य सङ्गतत्वेऽपि सुपात्रसंगमेऽपि चञ्चलत्वं तथाऽऽविद्धत्वं<sup>१</sup> शुक्लत्वेन नीरागत्वं च व्यञ्जयद् ग्रन्थकर्तुस्तद्वहुवल्लभत्वस्कृत्तिस्वभावसुलभ मनागमपेक्षपेशलभावविशिष्टान्तःकरणत्वं व्यञ्जयति । कवेर्भावविशेषजिज्ञासा चेत्तदनुभावरूपं तत्कृतं मुकुन्दकुन्दाष्टकं द्रष्टव्यम् ॥२॥

विधुतविषयलेशानप्रवृत्तिप्रवेशा-

नपिविषयविशेषासक्तिनत्वोपदेशान् ।

भवविपदवसादान् हृद्यहो गुप्तमुस-

प्रमदमदविषदाँस्तीर्थपादान्नमामि ॥ ३ ॥

एवं पद्यद्वयेन भगवत्स्फूर्तिं संप्रार्थ्य गुरुन् प्रणमति—विधुतेति । अहं तीर्थपादान् श्रीगुरुन् तच्चरणान् वा नमामि । प्रथमार्थे पादपदोपादानं पुनरर्थद्वयेपि बहुत्वं परमादरेणैव । साक्षात्तन्नामानुक्तिस्तु “आत्मनाम गुरोर्नाम नामातिक्रमणस्य च । श्रेयस्कामो न गृह्णीयाज्ज्येष्ठापत्यकलत्रयोः” ॥ इति स्मृतिवाक्यानुरोधात् । कथंभूतान्—विधुतविषयलेशान् विधुतो निष्कृतो विषयाणां शब्दस्पर्शादीनां लेशोपि यैस्तान् । हेतुगर्भं विशेषणान्तरम्—न प्रवृत्तिमार्गे प्रवेशो येषां तान् निवृत्तिनिरतत्वादिति भावः । तथाभूतानपि अहो इत्याश्चर्यं विषयविशेषासक्तिरतत्त्वोपदेशान् जीवस्य दासत्वान्नैसर्गिकप्रेम्णो विषयविशेषे श्रीकृष्णाख्ये या आसक्तिः सैव तत्त्वं परमपुरुषार्थतया परमसुखरूपं तस्यैवोपदेशः शिक्षणं प्रपन्नेषु येषां तान् । पुनः कथंभूतान्—भवविपदवसादान् भवस्य संसृतेर्या विपदः अहन्ताममतामूला हर्षविषादप्रभृतयस्तासामवसादोऽवसादनं येभ्यस्तथाभूतानपि अहो चित्रं गुप्तं निभृतं यथा स्यात्तथा हृदि उप्ता भूमौ बीजवत् शतगुणवृद्ध्यर्थं निक्षिप्ताः प्रमदमदविषादा यैस्तान् । प्रमदो हर्षः, मदविषादौ स्पष्टौ; उपलक्षणं चैतत्सर्वसंचारिणां तेषां प्रणयसागरतरङ्गत्वात्प्रणये सति स्वयमेव ते संचारिणः सर्वेपि संभवन्ति शिक्षणं विनैवेति गुप्तमुप्तत्वं व्यक्तमेवेति भावः । पद्येऽस्मिन् विरोधाभासो नामालङ्कारः । तल्लक्षणं यथा—“आभासत्वे विरोधस्य विरोधाभास इष्यते” इति ॥३॥

कृष्णं कृष्णपरिष्वङ्गसतृष्णं गौरमुन्दरं ।

धन्यं कीर्तिसुतानन्यमन्यं चैतन्यमाश्रये ॥ ४ ॥

एवं तावत्सन्दर्भव्याख्यानारम्भे पद्यद्वयेन चैतन्यकृष्णचन्द्रयोर्मनसि स्फूर्तिं संप्रार्थ्य पुनरेकेन पद्येन गुरुपादान्नमस्कृत्य प्रारोपितस्य प्रेमपत्तनाभिधानस्यात्यन्ताऽपूर्वाद्भुतसन्दर्भस्य निष्प्रत्यूहपरिसमाप्ति-

कारणं शिष्टपरम्पराप्राप्तं हरिगुरुचरणाश्रयगुलक्षणं मङ्गलमाचरति रसिकोत्तंसो नाम कविप्रवरः । तन्नामप्राप्तिनिदानमग्रतो व्यक्तं भावि । कृष्णमिति । चैतन्यं तन्नाम्ना व्याप्तं कलियुगपावनावतारं महाप्रभुं कृष्णं श्रीनन्दनन्दनमाश्रये । अत्र पदद्वयस्य मिथा रसं फलमितिवत् सामानाधिकरण्येनाभेदात् कृष्णचैतन्याभिधानं महाप्रभुमिन्यर्थः । अनेन सदानन्दतया प्रसिद्धार्थस्य कृष्णपदस्य चैतन्यपदसामानाधिकरण्येन परमपूर्णतमन्यमस्य व्यञ्जितम् । तदुक्तं कृष्णप्रति प्रबोधानन्दसरस्वती-पादैः श्रीचैतन्यचन्द्रामृते—

“क सा निरङ्कुशकृपा क तद्वैभवमद्भुतम् ।

क सा वत्सलता शौरे यादृगौरे तवात्मनि” ॥ इति ।

पुनस्तेनैव कृष्णपदेन अस्य मरकतमणिमञ्जुलाङ्गत्वं तेन चैतन्य-पदस्य निर्विशेषपरत्वं व्यावृत्तम् । पुनः कीदृशम्—गौरसुन्दरं [ गौर-आसौ सुन्दरस्तमिति ] कर्मधारयः । सुवर्णवर्णाङ्गत्वेनानिसुन्दर-मित्यर्थः । ननु मरकतमणिमञ्जुलाङ्गत्वं सुवर्णवर्णाङ्गत्वं च युगपदे-कस्यातिविरुद्धमित्यपेक्षायां पुनर्विशिनष्टि—कीर्तिसुतानन्यमन्यमिति । कीर्तिसुताश्रोगान्धर्विका तथा सह आत्मानमनन्यं भेदशून्यं मन्यते इति तथा । सुवर्णवर्णाङ्गयास्तस्याः निरन्तरानुधानेन सुवर्णवर्णाङ्गत्वं तेना-तिसुन्दरत्वं च न विरुद्धमिति भावः । तदुक्तं श्रीभागवते एकादशे—

“कृष्णवर्णं त्विषाऽकृष्णं साङ्गोपाङ्गास्त्रपार्षदम् ।

यज्ञैः संकीर्त्तनप्रायैर्यजन्ति हि सुमेधसः” ॥ इति ।

तथा

“अन्तःकृष्णं बहिर्गौरं दर्शिताङ्गादिवैभवम् ।

कलौ संकीर्त्तनाद्यैः स्मः कृष्णचैतन्यमाश्रिताः” ॥ इति च ।

तथा तद्भावाप्तिरेव तत्प्राकट्यस्य मुख्यं प्रयोजनमिति अपरि-कलितपूर्वः कश्चमत्कारकारीत्यादौ व्यक्तमेव । तथैवोक्त श्रीकृष्णदास-कविराजमहाशयैः श्रीचैतन्यचरितामृते—



“ राधा कृष्णप्रणयविकृतिर्हार्दिनीशक्तिरस्मा-  
देकात्मानावपि भुवि परं देहभेदं गतौ तौ ।  
चैतन्याख्यं प्रकटमधुना तद्द्रव्यं चैक्यमाप्तं  
जातं राधाद्युतिततियुतं नौमि कृष्णस्वरूपम्” ॥ इति ।

तथैवोक्तं श्रीप्रबोधानन्दपादैरपि श्रीचैतन्यचन्द्रामृते—

“ सिंहस्कन्धं मधुरमधुरस्मेरफुल्लाननान्तं  
दुर्विज्ञेयोज्ज्वलरसमयाश्चर्यनानाविकारं ।  
बिभ्रत्कान्तिं विकचकनकाम्भोजशोभाभिरामा-  
मेकीभूतं वपुरवतु वो राधया माधवस्य” ॥ इति ।

अत एव तस्य कृष्णस्यैव परिष्वङ्गायालिङ्गनाय सत्कृष्णं स्वाति-  
वर्षासमयचातकवदत्यन्तार्तिमन्तमत एव धन्यं निखिलावतार-  
प्रकाशान्तरस्वभक्तवृन्देभ्यः श्रेष्ठं क्रमेणैश्वर्याश्रय्यक्त्या केवलप्रेमास-  
मवेतत्वेनाशक्तत्वादनौचित्याच्चाप्यत्र तादृशभावाभावात् ॥ ४ ॥

अस्यानल्पं जल्पतो दासभावाद्  
गूढं लीढोच्छिष्टविन्दून्मदस्य ।  
अन्तःपीतप्रेममाध्वीकघूर्णा-  
वन्तः सन्तः साहसं मा हसन्तु ॥ ५ ॥

इदानीं निजविनयाविर्भावार्थं सज्जनसार्थमर्थयते—अस्येति ।  
अस्य मल्लक्षणस्य जनस्य अनल्पं बहु यथा भवति तथा जल्पतः विप्र-  
लपतः सतो रसविशेषभावनाचतुराः साहसं मा हसन्तु । कथंभूताः  
सन्तः—अन्तरिति, अन्तः अन्तःकरणे एव पीतस्य प्रेममाध्वीकस्य या  
घूर्णा तद्वन्तः, यद्वा, अन्तरेव पीता निगीर्णा प्रेममाध्वीकस्य या घूर्णा  
तद्वन्तः । कथंभूतस्यास्य मम—दासभावाद् दासस्वभावाद् गूढं निभृतं

लीढमास्वादितमुच्छृष्टं मनां पानपात्रलग्नं यद्विन्दुमात्रम् अर्था-  
न्माध्वीकस्यैव तेनैवोन्मदस्य मत्तस्य । प्रभोरुच्छृष्टपात्रलग्नं वस्तु  
प्रभुणा दत्तमपि निभृतं भुज्यत एवेति दामस्वभावः ॥ ५ ॥

मनिरनियुवनिपतिर्यन्पालयिता मधुरमेचको राजा ।

गगने विलमति नगरं नैकशिरोमन्दिरं नाम ॥ ६ ॥

अथ कविः परमप्रेमपीयूषरससारसर्वस्वमाधुरीमनास्वादित-  
चरी सजातीयाशयानास्वादयिष्यन् विधिकिङ्कारकंचातुर्मास्यमनन्य-  
रसिकम्मन्यानामवनामितास्यं रसिकसमूहोपास्यं रसललितलास्य-  
गर्भं प्रेमपत्तनाभिधं परमाद्भुतं सन्दर्भमारभते—मतीत्यादिना पद्येन ।

गगने नगरं विलसतीति सम्बन्धः । गगने सर्वोपरि पातालादि-  
वैकुण्ठावधि निखिललोकनिवासिभिः शेषकायाधववल्ल्युद्धवध्रुव-  
नारदविधातृश्रीप्रभृतिभिः सर्वरसविशेषभावनाभिज्ञैः सर्वोपरिविरा-  
जमानतया मनसि निश्चितमित्यर्थः । यथोक्तं श्रीब्रह्मणा तृतीये  
देवान्प्रति—“यच्च ब्रजन्त्यनिमिषामृषभानुवृत्त्या दूरेयमा ह्युपरि नः  
स्पृहणीयशीलाः” इति । अत्र वैकुण्ठविशेषणं न उपरि वर्त्तमानमिति  
तैर्व्याख्यातत्वात् तस्याप्यलभ्यत्वमायातम् । किं पुनस्तन्नगरस्येति  
कैमुत्यं तस्य तदंशित्वात् । यद्वा, गगने सर्वोपरितया दूरस्थत्वादत्य-  
न्तोन्नतिमतामपि हस्ताऽग्राह्यमित्यर्थद्वयेनास्य दुर्लभत्वमुक्तम् । यद्वा,  
गगने रसज्ञानां हृदयाकाशे तत्रैव सदा स्थितं न तु तैर्बहिः प्रकटित-  
मित्यर्थः । एतेन तस्य दुरुहत्वादनधिकारित्वाद्ब्रह्मस्यत्वाच्च सुगोप्य-  
त्वमुक्तम् ।

नगरं विलसति विराजत इति वर्त्तमानप्रयोगेण तस्य नित्यत्व-  
मप्युक्तम् । एतेनैव वस्तुनिर्देशात्मकं मङ्गलान्तरमपि सूचितम् । तन्नगरं  
विशिनष्टि—मतीति । नामेति प्रसिद्धौ मधुरमेचकनाम्ना प्रसिद्ध इत्यर्थः ।  
[यत्पालयिता] यत्पालनकृत् । मधुरः शृङ्गाररसः स एव मेचकः श्यामः

यद्वा, मधुरः शृङ्गाररसमयः अत एव मेचकः श्यामसुन्दरः श्रीकृष्ण इति शब्दमूलव्यञ्जनया मुख्यार्थान्तरत्वमुक्तम् ; “शृङ्गारः सखि मूर्त्तिमानिव” इति श्रीजयदेवोक्तेः । तेन शृङ्गाररसात्मको व्रजनवयुवराज एव तन्नगरपालकः, अत एव राजा—सर्वावतारेभ्यः स्वप्रकाशान्तरेभ्यश्च शुचिरसमयत्वेन राजते—इति । तदुक्तं श्रीमुनीन्द्रेण दशमे—“तत्रातिशुशभे ताभिर्भगवान् देवकीसुतः” इति । तथा “शृङ्गारसारसर्वस्वम्”<sup>१</sup> इति श्रीबिल्बमङ्गलोकतेश्च । तथोक्तं कृष्णराजकविमहाशयैश्चैतन्यचरितामृते—

“राधासङ्गे यदा भाति तदा मदनमोहनः ।

अन्यथा विश्वमोहोपि स्वयं मदनमोहितः” इति ।

“रसेनोक्तव्यते कृष्णरूपमेषा रसस्थिति” रित्युक्तेश्च । पुनः कीदृशः—मतिरतियुवतिपतिः मतिरतिसंज्ञके युवती तयोः पतिः । अत्र मतिरतिपदयोः क्रमेण पूर्वोत्तरविन्यासात् मतेर्ज्येष्ठात्वं रतेः कनिष्ठात्वं व्यञ्जितम् । तत्रापि द्वन्द्वान्ते श्रूयमाणस्य युवतिपदस्य पूर्वपदद्वयसम्बन्धसाम्येऽपि रतियुवतिपदयोः प्रत्यक्षात्यन्तसंयोगाद्दतेर्नवयुवतित्वं ध्वनितम् । तेन च वक्ष्यमाणं तस्यां नृपस्यात्यन्तासक्तिमत्त्वं युक्तमेवेत्यनुध्वनिः । अत्र शृङ्गारपक्षे मतिर्नाम रतेः सपत्नी श्रीकृष्णपक्षे निजैश्वर्यानुसंधानम् । रतिस्तु रसपक्षे तत्स्थायिभावाख्या, श्रीकृष्णपक्षे महाभावरूपा श्रीराधैव “महाभावस्वरूपेयम्” इत्युक्तेः । रतेर्महाभावाङ्कुररूपत्वात्कार्य्यकारणयोरभेदोक्त्या रतिः श्रीराधैवेति व्याख्यातम् । तदासक्त्या मधुरमेचकेन निजैश्वर्य्यं विस्मृतमिति समस्तग्रन्थविवक्षितम् । तन्नगरस्यान्वर्थं नामाह—नामेति प्रसिद्धौ । नैकशिरोमन्दिरं प्रेमपत्तनापरपर्यायं तथाप्रसिद्धमित्यर्थः । तदन्वर्थता च नैकशिरसां न एकं शिरो येषां ते बहुशिरसामित्यर्थः; पुनस्तेनव समासेन अशिरसामिति मुख्योर्थः । कर्ण-

कटुताभयात्पूर्वं तथैव व्याख्येयम् । नदनन्तरं मुख्योर्थः । तेषामेव मन्दिरं सुखनिवासस्थानम्, सहस्रशिरस एव तत्र वसन्तीत्यर्थः; यत्राऽशिरस एव सहस्रशिरस इति वक्ष्यमाणत्वात् । सहस्रशिरसामेव तत्र प्रवेशनिवासाधिकारो न तु अन्येषामिति भावः । अत्र सशिरस्त्वमशिरस्त्वं च तदाशावत्वमनदारावत्वमेव विवक्षितम्; तच्च बहुशो व्यक्तमेव । तदाह वल्लभरसिको मदनुजः—

“गगनतलादवनितलं दैववशादेन्य सुखनिवासाय ।

पृच्छति मुहुः सशिरसः सदनमशिरसः परं प्रेम ॥

पूर्वमुक्तमशिरसामेव प्रेमनगरे प्रवेशः । उदाहरणे प्रेम सशिरसः सदनं पृच्छतीति व्यन्ययो नानुसंधेयः, अशिरसामेव प्रेमसम्बन्धो नान्येषामेतन्मात्रस्यैव विवक्षितत्वात् । यथा वा<sup>१</sup>—

“न पीतममृतं मया दिननिशाकृतोरन्तरे

वनागमविरोधिता वत कृता न सीतापतेः ।

न पुण्यसलिलाप्लुतं निजशिरः शिवायापितं

मुधा भवितुमीहते मम मनो रतेरास्पदम्” ॥

यथा वा—

“दूरे लग्नं प्रेमफलं सर्वथैव यदीहसे ।

निधेहि रसिक स्वीयं शिरः स्वपदयोरधः” ॥

यथा वा—

“मा प्रेमपूरं विश वा शिरः स्वं दूरं निधायैव पदं निधेहि ।

व्यधायि धात्रैव गतोपरोधः प्रेमोत्तमाङ्गोत्तमयोर्विरोधः ॥ इत्यादि ।

अत्र पुरञ्जनोपाख्यानादिवत् परोक्षत्वेन कथनं तु नववधूनामवगुण्ठनमिव निजोक्तीनां दर्शनोत्कलिकया चमत्कारविशेषार्थम्, तथा निजोपास्यस्य वस्तुनः संगोपनार्थम्, निजसंदर्भस्य भगवन्प्रियत्वापादनार्थं च । तथोक्तम्—

“निजेष्टधनमन्त्रावमानाञ्चैव प्रकाशयेत्” । इति  
पुनस्तदुक्तं श्रीमद्भागवते—

“परोक्षवादा ऋषयः परोक्षं च मम प्रियम्” इति ।

“यत्परोक्षप्रियो देवो भगवान्भूतभावनः” इति च ।

तन्नगरं च लीलापरिकरात्मकनित्यसिद्धासक्तजननिवासस्थानं  
श्रीवृन्दावनान्तर्मण्डलमेव ।

यथोक्तं पञ्चरात्रे—

“विष्वद्रीच्येव वाग्वेदा अद्रयः कनकाद्रयः ।

जलं ब्रह्मद्रवः साक्षात् द्रुमाः सर्वे सुरद्रुमाः ॥

जनाः परिजना यत्र धनेवः कामधेनवः ।

श्रीमद्वृन्दावनस्यान्तःप्रवेशो रतिराज्यभूः ॥

यत्रावतारान्तरस्य प्रकाशान्तरस्य च परमप्रेमवश्यत्वं तत्र  
तत्कालावच्छेदेन मधुरमेवकस्यैवाविर्भावः । यत्र च तस्य निवास-  
स्तत्प्रदेशस्य व्यापिवैकुण्ठवत्तन्नगरत्वमित्यवधेयम् ॥ ६ ॥

यत्र वशीकृतदयिता पत्युर्दयिताऽतिगर्विता ।

सततं रतिरनुकूला महिषी मनिं कदर्थयामास ॥ ७ ॥

यत्र वशीकृतदयितेति । वशीकृतदयिता तथा पत्युर्दयितेति गर्वे  
हेतुद्वयम्, अनयोस्तु परस्परं हेतुहेतुमद्भावः । महिषी पट्टराज्ञी ।  
अनुकूला अर्थात् पत्युरेव । कदर्थयामासेति पूर्ववृत्तान्तकथने भूत-  
प्रयोगः । यत्रेति सप्तम्यन्तानां पदानां तन्नगरं विलसतीति पूर्वैर्णैव  
सम्बन्धः ॥ ७ ॥

पितृभवनमाधिशमनं विज्ञा विज्ञाय पत्तनं पत्युः ।

रत्यावमानिता स्त्रीजितेन तेनापि तत्याज ॥ ८ ॥

पितृभवनमिति । आधिर्मनःपीडा तस्याः शमनमात्रं न तु सर्वथा

तत्राशनं तत्र रतेरुद्भवस्य साक्षाद्दर्शनाभावात् , रत्या तथा तेन पत्या  
चावमानिता क्रिययैव न तु वचनादिना । तत्र पत्युर्हेतुगर्भविशेषणं  
स्त्रीजितेनेति । पत्युः पत्नं नगरं तत्याज, यतो विज्ञा । अत्रापि तत्याजे-  
ति क्रियापदं पूर्ववद् भूतनिर्देशकं बोध्यमिति ॥ = ॥

प्रेक्षावतांऽग्निलजनानिव शिष्ययन्ती  
लोकोत्तरं रतिपतेरुदयं विलोक्य ।  
तानालयं पतिमुतादि विहाय मद्यो  
याता मनिस्तदिदमेव मतेर्मनित्वम् ॥ ६ ॥

तस्या विज्ञान्वमेव विशदयति—प्रेक्षावत इति । प्रेक्षावतो बुद्धि  
मतः शिष्ययन्तीवेत्युपप्रेक्षा । भाविनिजानादरं पूर्वमेव लक्षणैरनुमीय नतः  
पूर्वमेवान्यत्र गमनमेव मतेर्मनित्वम् . अनादरानन्तरं ततोऽन्यत्रगमनं  
कुमनित्वम् , तदनन्तरमपि गृहधनादिकामनया तत्रैव निवासस्तु जड-  
त्वमेवेत्यर्थः । तदुक्तं श्रीवलदेवेन शिशुपालवधे—

“स्वस्थादेवापमानेपि देहिनस्तद्वरं रजः ।  
पादाहतं यदुन्धाय मूर्धानमधिराहति” ॥ इति ।  
तस्मान्मतिरन्योनैकत्र संवास इति सिद्धान्तः ।

तदुक्तम्—

सदा समासादितदक्षिणौका निजोदयध्वस्तसमस्तवृष्टिः ।  
मनागपि प्रेमलवोपलब्धि पिवन्यगस्त्योऽब्धिमिवोपलब्धिम् ॥  
“प्रेक्षोपलब्धिश्चित्संविद्” इत्यमरः ।

यथा च—

“रतिमत्त्वमेव विरलं मतिमत्त्वं जगति दृश्यते सरलम् ।  
अनयोरहह विरोधाद् रतिमतिमत्त्वं न कुत्रापि” ॥

तत्रोदाहरणं यथा—

“श्रुतिमुनिमतसत्यास्तत्त्ववाचो ममापि  
प्रियगिरमवमत्या हा हसन्त्या व्यधायि ।  
व्रजपतिवसुमत्यात्रापि रत्यानुमत्या  
नवयुवतिसमित्या हन्त मत्या विरोधः” ॥

वाक्यमिदं व्रजसुन्दरीणां प्रेमोक्तीः श्रुत्वा विस्मितस्योद्धवस्य ।  
तथा—

“विद्रावयति ह निद्रां धुनोति धर्मं त्रपामपाकुरुते ।  
धृतिसहिता मतिमादौ लयं नयन्ती रतिर्मनो विशति” ॥ इति ॥६॥

तस्याऽधनस्य जनकस्यागमसंज्ञस्य शासनादनिशम् ।

अथ पितृशिक्षापटुभिर्वटुभिर्भिक्षां चिरादटति ॥१०॥

रतिविरोधिण्या मतेर्दुरवस्थां विशदयति—तस्येति । आगम-  
संज्ञस्य अर्थात् शास्त्रस्य । शास्त्रद्वारेण परिणतमुखादेव श्रीकृष्णेनापि  
निजैश्वर्यं ज्ञातये [ प्रोक्तम्, ] न स्वतः, [ तस्य ] सदा धीरललितत्वेन  
कुञ्जकेलिरतत्वात् । तदुक्तं च—

“अभूत्कंसरिपोर्नेत्रं शास्त्रमेवार्थदृष्टये ।

नेत्रांभुजं तु युवतीवृन्दोन्मादाय केवलम्” ॥ इति ।

शास्त्रादेव मतिरुत्पद्यते इति प्रसिद्धेः शास्त्रस्य मतिजनकत्वम् ।  
कथभूतस्य—अधनस्य दरिद्रस्य, शास्त्रस्य अपत्यधनादिषु वैराग्यग-  
मितत्वात्; तस्य शासनादाज्ञया, अथ तदतन्तरमेव तस्यैव पितुः  
शास्त्रस्य शिक्षा उपदेशस्तत्र पटुभिर्वटुभिः ब्रह्मचारिभिः, अर्थात्  
शास्त्राज्ञानुवर्त्तिभिः परिणतैः सह चिराद्बहुकालतः भिक्षामटति ।  
तेन रतिविरहितायाः मतेर्भिक्षोचितैवेति ध्वनिः । यत्र निरादरस्तान्  
बन्धूनपि विहाय भिक्षाटनमेव वरं न तु, तन्मुखावलोकनमिति च  
रतिविरोधिण्या एव मतेर्मतित्वमिति व्यञ्जितम् । यदि तस्यास्तन्नगरे

कुत्रापि रतितेशोप्यभविष्यन् तदा खिन्नाया अपि तस्या अन्यत्र गमनं नाभविष्यदेव । तदुक्तम्—

जेष् विणा विजिज्जई अणुमिज्जई मा किआवगाहोवि ।

कणविं शाअरआहे भण कम्म न वल्लहो अग्गि इति ॥१०॥

सुमनिसुताऽतिविनीता शान्तम्वान्ताभिधेन परिणीता ।

मातुर्वियोगवीता शान्तिः पत्या निजाश्रमं नीता ॥११॥

सुमनीति । शान्तम्वान्ताभिधेन अर्थान्—शान्तम्वान्ताभिधेन केनापि मुनिनेत्यर्थः, शान्तेस्तन्निरुद्धनिवासयोग्यत्वान्, रतिपतिनगर-निवासा योग्यत्वाच्चेति भावः । परिणीता विवाहिता स्वीयत्वेनाङ्गी-कृतेत्यर्थः । मापत्या तेनैव निजाश्रमं नीता । तस्मिन्नगरे सुमनिसमुद्भवा शान्तिरपि न स्थितेत्यर्थः । रतेरननुकूलनयाऽन्यग्नानभीष्टत्वात् ॥११॥

गृहनगरादिसमस्तं न्यस्तं पत्या तदाधिपत्याय ।

मनिकृतविधिविपरीतं रतिरतिविषयं विधिं विद्धं ॥१२॥

गृहेति । न्यस्तं समर्पितम् । मनिकृतविधिविपरीतमिति विधि-विशेषणं क्रियाविशेषणं वा । रतिर्मत्या सपत्या कृतो यो गृहनगरादि-विधिस्ततो विपरीतं विरुद्धं विधिं रचनाप्रकारं विद्धे चकारेत्य-सूयाग्रस्तस्वभावत्वं स्त्रीणां व्यञ्जितम् ॥१२॥

यत्र नरपतिहितेहिताभिरतो भरतो नाम सचिवः

कृतः ॥

१ येन विना न विजीव्यते ऽनुनीयतेऽसौ कृतादराधोपि ।

कृतेऽपि नगरदाहे भण कस्य न वल्लभो अग्निरिति ।

२ आदर्श पुस्तके—‘पनेवि’ इति पाठोऽस्ति ।

३ ” —‘हाहे’ इति पाठोऽस्ति ।



अथ रतिकृतं विपर्ययमेव विशेषतोऽनुवर्णयति—यत्रेति । नरपते-  
 हितरूपं यदीहितं तत्राभिरतो भरतो नाम वस्तुतस्तु शृङ्गाररसो-  
 द्भवाभिरतो भरतो नाम मुनिरेव सचिवो मन्त्री कृतः । अर्थाद्वैव  
 मतिकृत सचिवो नगरान्निष्काशित इति सर्वत्रानुसन्धेयम् ॥

यत्र धर्मकर्मकलापमर्मकुशलः पुरोहितः स्मरसूत्र-  
 धारो नाम ॥

यत्रेति । स्मरसूत्रधारो वात्स्यायनमुनिः पुरोहितो रत्या कृतः,  
 इति पूर्वैरेव सर्वेषां सम्बन्धः । तदाज्ञयैव तत्रत्याः सर्वे सर्वं पुष्प  
 धनुर्यागादिकर्माऽनुतिष्ठन्तीत्यर्थः ॥

यत्र राजनगरोपकरणप्रसाधनसाधनं शिल्पिप्रवरोऽ-  
 द्भुतो नाम राज्ञा सत्कृत्य निजानुकूलाऽपूर्वनगरनिर्मा-  
 णायाऽऽदिष्टस्तथैव तदनुकरोति स्म ॥

यत्र राजनगरेति । राज्ञस्तथा तन्नगरस्य तन्निवासिजनानां तदु-  
 पकरणानां च प्रसाधनं शृङ्गारस्तस्य साधनमद्भुतो नाम शिल्पिप्रवरः  
 स च अर्थादद्भुतरस एव तं विना सर्वत्र शोभाविशेषानुदयात् ।  
 तदुक्तं साहित्यदर्पणे—

रसे सारश्चमत्कारः सर्वत्राप्यनुभूयते ।

तच्चमत्कारसारत्वात्सर्वत्राप्यद्भुतो रसः ॥

सत्कृत्य वस्त्रादिभिरलङ्कृत्य आदिष्ट आज्ञप्तस्तदनु तदादेशा-  
 नन्तरमेव तथैव करोति । स्मेति विस्मये । सर्वदा राजनगरादिप्रसाधनं  
 कुर्वन्नेव तिष्ठतीत्यर्थः

यत्र निगमेतिहासपुराणसंहितादिसुवर्णखचितोत्त-  
 मागमबहुवर्णकर्कशतर्करत्नसकलसन्दोहयत्नरचितो ललि-

तोन्नतो विविधतत्सिद्धान्तानलयन्त्रावलिबलितो दुर्जना-  
जितो विद्वज्जनसभाजितो विराजते सर्वतो नगरं सुपर्व-  
पर्वतोपमाकारः प्राकारः ।

इदानीं नगरवर्णनेनैव तच्चातुर्यमनुवर्णयति—यत्र निगमेति ।  
यत्र सर्वतो नगरं नगरस्य समन्तात् सुपर्वपर्वतोपमाकारः सुपर्वाणां  
देवाः । “सुपर्वाणः सुमनसः” इत्यमरः । तेषां पर्वतो मेरुस्तदुपमस्त-  
त्सदृश आकारो यस्य स तथाभूतः प्राकारो यप्रपर्यायः विराजते  
विशेषेण शोभते इति वर्तमाननिर्देशः पूर्ववदिति सम्बन्धः । तमेव  
प्राकारं विशिनष्टि—निगमेति । निगमाश्चन्द्रारो वेदाः, एक एवेति-  
हासो महाभारताख्यः, पुराणानि सप्तदश, श्रीमद्भागवतं तु “यज-  
मानपञ्चमा इडां भक्षयन्ति” “धनुर्द्वितीयः ककुभश्चतस्रः” इत्यादि-  
ष्विव त्रिषट्संख्यापूरकमात्रं भगवतो वर्णमयं स्वरूपमेवेति कीरोक्ति-  
विलासाभिधतया तन्नगरपालनकर्तृत्वेन वक्ष्यते ।

किञ्च—

“साङ्केत्यं पारिहास्यं वा स्तोभं हेलनमेव वा ।

वैकुण्ठनामग्रहणमशेषाघहरं विदुः ॥”

इत्यादिषु सर्वपापहारिप्रायश्चित्तत्वेन निर्णीतस्यापि श्रीभग-  
वन्नामस्तत्स्वरूपादभिन्नत्वम् ।

“नामचिन्तामणिः कृष्णश्चैतन्यरसविग्रहः ।

पूर्णः शुद्धो नित्यमुक्तोऽभिन्नवान्नामनामिनोः ॥”

इत्युक्तेः । तथा च—

“एकोनविंशे विंशतिमे’ वृष्णिषु प्राप्य जन्मनी ।

रामकृष्णावितिभुवा भगवानहरद्भरम् ॥”

इति पद्येऽवतारत्वेन गणितस्याप्यस्मत्प्रभोः श्रीकृष्णचन्द्र-  
स्यावतारित्वमेव ।

“एते चांशकलाः पुंसः कृष्णस्तु भगवान् स्वयम् ।” इति तत्रैवोक्तेः । तथा श्रीमद्भागवतस्य पुराणत्वेन ख्यातस्यापि संयोग-पृथक्त्वेन भगवत्प्रकाशान्तरत्वमेव ।

“दृष्ट्वा स्वयामोपगते धर्मज्ञानादिभिः सह ।

कलौ तदृष्टशामेष पुराणार्कोऽधुनोदितः ॥”

इति तत्रैवोक्तत्वात् ।

तथा—

‘जगद्गुरुं सात्वतरास्त्रविग्रहम्’ इति षष्ठे श्रीमुनीन्द्रेणोक्तत्वा-  
दित्यलं पल्लवितेन । प्रकृतमनुसरामः । सहिताः प्रह्लादसनत्कुमारादि-  
प्रोक्ताः, [ निगमेतिहासपुराणसंहिता आदयो येषान्ते ] तेषां  
निगमादीनां ये सुवर्णाः शोभनान्यक्षराणि, श्लेषेण सुवर्णं हेम  
तत्र खचितानि क्रोडीकृतानुरागात्युत्तमशास्त्राणां न तु तत्परि-  
पन्थिनामसच्छास्त्राणां बहुवर्णानि सत्त्वरजस्तमोमयानि वादजल्प-  
वितण्डादीनि । पक्षे स्पष्टम् । कर्कशानि तर्करत्नानि तर्कोत्तमाः,  
श्लेषेण तर्का एव रत्नानि तेषां शकलानि खण्डास्तेषां सन्दोहाः  
समूहास्तैर्यत्नेन परमप्रयासेन रचितो निर्मितस्तेनैवाद्भुतेन शिल्पि  
प्रवरेणेति प्रकरणलब्धम् । तर्काणां कर्कशत्वन्तु—

“मिथ्यातर्कसुकर्कशेरितमहावादान्धकारान्तरभ्राम्यन्मन्दमतेः” इति ।  
तथा—

‘कर्कशतर्कविचारव्यग्रः’ इत्यादिषु व्यक्तमेव । पुनः कथम्भूतः  
ललितोन्नतः [ ललितश्चासावुन्नत इति ] कर्मधारयः । एतेन विशेष-  
णेन तस्य मनोहरत्वमनुल्लङ्घ्यत्वञ्चोक्तम् । पुनः कथम्भूतः—विविधा  
नानाविधा निगमतर्कादीनां सम्बन्धिनो ये सिद्धान्तास्त एवानल-  
यन्त्राणि प्रसिद्धानि तैर्वलितः संयुक्तः, अत एव दुर्जनाजितः  
दुर्जनैरसारातिभिर्द्विविधमीमांसकादिभिरजितो जेतुमशक्यः । पुनः  
कथम्भूतः—विद्वज्जनसभाजितः विद्वज्जनैः पाण्डित्याभिमानवद्भिः  
सभाजितः सत्कृतः । निगमाद्यर्थतर्कादिचातुर्यचाकचिक्यावल्लो-

कनेनैवानन्दितैः सिद्धान्तानलयन्त्रदर्शनेनैव तन्नगरमस्माभिः  
सम्यगवलोकितमिति तावतैव कृतकृत्यम्मन्यैस्तन्नगरं दूरादेव  
स्तुवद्भिर्विद्वद्बुन्दैर्वहिरेव स्थायते न तु नगरान्तर्गन्तुं शक्यते इति  
भावः । एवंप्रकारस्य निगमादिसुवर्णसच्छास्त्रतर्कादिरचितत्वेन  
तन्नगरस्य निगमाद्यन्तर्वर्तित्वम्, निगमादिरक्षितत्वञ्च व्यञ्जितम् ।  
तत्र निगमद्यन्तर्वर्तित्वे प्रमाणं श्रीभागवतवचनम्—

“भगवान् ब्रह्म कात्स्न्येन त्रिरन्वीक्ष्य मनीषया ।

तदध्यवस्यत्कूटस्थो रतिरात्मन्यतो भवेत् ॥” इति ।

तथा चतुर्थे पृथुं प्रत्याह सन्तकुमारः—

“शास्त्रेष्वियानेव सुनिश्चितो नृणां

क्षेमस्य सध्यग्विमृशेषु हेतुः ।

असङ्ग आत्मव्यतिरिक्त आत्मनि

दृढारतिर्ब्रह्मणि निर्गुणे च या ॥” इति ।

निर्गुणे मायागुणातीते ब्रह्मणि परब्रह्मणि श्रीकृष्णे न तु  
निर्विशेषे; तद्रक्षकत्वे प्रमाणम्—

“नैवाभ्यसेद्वद्भून् शास्त्रान् वाचो विग्लापनं हि तत्” । इति ।

तथा—

“यदा यस्यानुगृह्णाति भगवानात्मभावितः ।

स जहाति मतिं लोके वेदे च परिनिष्ठिताम् ॥” इति ।

तथा श्रीमद्वीतायाञ्च—

“त्रैगुण्यविषया वेदा निस्त्रैगुण्यो भवार्जुन” ! इति

ततो निगमादीनां प्राकाररूपकत्वं युक्तमेव । नगरस्य प्राकारा-  
न्तर्वर्तित्वं तथा प्राकारस्य तद्रक्षकत्वं प्रसिद्धमेव ॥

यत्र शिखरर्माणशकलकलितललिनोन्नतशिखर-

[ निकर ] शेखरसहस्रसुन्दरं रुचिरारुणरुचितुन्दिल-

कुरुविन्दमणिमयमेकमेव रागानुगमनं नाम रागामर-  
महीरुहाङ्कुरमिव गौरुरम् ॥

यत्र शिखरमणीति “दाडिमीबीजसंकाशं माणिक्यं शिखर-  
विदुः” इत्युक्तस्तद्वचितशिखरसमूहा एव शिखरसहस्राणि मुकुट-  
वृन्दानि तैः सुन्दरम् । पुनः कथंभूतम्—चिरामिरुणरुचिभिः  
शोणितकान्तिभिस्तुन्दिलाः पुष्टाः कुरुविन्दाभिधा मणिविशेषास्त-  
न्मयमेकमेव रागानुगमनं नाम गौरुरं विराज इति पूर्वैरेव सम्बन्धः ।  
एवमग्रेऽप्यनुसन्धेयम् । रागामरमहीरुहाङ्कुरमिवेत्युत्प्रेक्षा । तत्रामर-  
पदेन तस्य नित्यत्वे सर्वकामप्रदत्वं च ध्वनितम् । वस्तुतो रागानु-  
गद्वारेणैव तत्र प्रवेशो नान्यथेति विवक्षितम् ॥

यत्र परितः प्राकारमनल्पायामगम्भीरताविस्तार-  
दुस्तरं प्रकटोपलक्षितान्तःस्थितसितकठिनप्रस्तरं विमल-  
सत्त्वाख्यं परिखावलयम् ॥

यत्र परित इति । यत्र परितः प्राकारं प्राकारस्य समन्ताद्  
विमलसत्त्वाख्यं विमलसत्त्वमित्याख्याऽभिधानं यस्य तथा । वस्तुतश्चे-  
तसोऽतीवनिर्विकारत्वं नगरान्तःप्रवेशरोधकं परिखावलयम् । आयामो  
दैर्घ्यम्, गम्भीरताऽगाधत्वम्, विस्तारस्तिर्यग्दैर्घ्यम्, तैर्दुस्तरं तरी-  
तुमशक्यम् । पुनः कथंभूतम्—प्रकटोपलक्षितान्तःस्थितसितकठिन-  
प्रस्तरम्—प्रकटमुप समीप इव लक्षिता दृश्यमाना अन्तःस्थिताः  
सितकठिनप्रस्तराः धवलकठोरपाषाणशकलानि यस्मिन्निति वचन-  
विलोकनादिनैव अन्तःकरणस्थितं स्वच्छत्वं कठिनत्वञ्च लक्ष्यत इति  
भावः । तथा चोक्तम्—

“बहिर्मुखानां सङ्गेन तच्छास्त्रवशेन च ।

शास्त्राभ्यासेन बहुनाऽसजातीयातिसङ्गतः ॥

अपि सत्तीर्थशिष्याणां रुध्यते प्रेमपद्धतिः ।” इति ॥

यत्र लौकिककविनालताप्रतानपरिरम्भिताङ्कुरितको-  
रकितमुकुलितविकसितफलितकाव्यनाटकादितरुनिलयं  
विविधगन्धाधारमन्थरशीतलानिलमिलनललन्नवलकिस-  
लयपरमाभिराममारामकुलं सर्वतः परिखावल्यम् ॥

यत्र लौकिककवितेति । यत्र सर्वतः परिखावल्यं परिखा-  
मण्डलस्य समन्ततः परमाभिरामं महामनोहरमारामकुलमुपवनवृन्दं  
तदेव विशिनष्टि—लौकिकेति । लौकिका नलदमयन्तीमालतीमाध  
वादिवर्णनात्मिका याः कविताः कविप्रौढोक्तिनिबद्धकवित्वपद्धतय-  
स्ता एव लतास्ताभिर्नायिकाभिरिव प्रतानैः सूक्ष्मसूत्रैरिव तासाम-  
वयवविशेषैः परिरम्भिताः संवलिता ये काव्यनाटकादितरवः—  
काव्यानि नैपधादीनि श्रव्यानि, नाटकानि मालतीमाधवादीनि  
दृश्यानि तान्येव तरवो दुमाः—तेषां नेतृणामिव निलयमास्पदम् । अत्र  
कविता एव लताः काव्यादय एव तरव इत्युभयत्रानुभयोक्तिरूपकम् ।  
स्त्रीपुंव्यक्तिव्यञ्जकाभ्यां लतातरुपदाभ्यां तयोर्नायिकत्वसूचनेनो-  
पमालङ्कारो व्यञ्जितः । किञ्च, नलदमयन्तीवर्णनात्मिकानां कवितानां  
लौकिकत्वकथनेन भगवद्वर्णनात्मिकानां कवितानामलौकिकत्वं तेन  
परमपुरुषार्थरूपत्वं ध्वनितम् । ततः परिरम्भणादिवाङ्कुरिता जाता-  
ङ्कुराः, कोरकिता जातकोरकाः, मुकुलिता मनाग्विकसिताः,  
विकसिताः प्रफुल्लाः, फलिताश्चेति प्रतिविशेषणं कर्मधारयः । काव्या-  
दिपक्षे समासान्तर्गतैरेभिः पञ्चभिर्विशेषणैः क्रमेण युक्तिछन्दोरीत्य-  
लङ्कारप्रसादाख्याः पञ्चगुणाः काव्यादीनामुक्ताः । नायका अपि  
नायिकाभिरालिङ्गिता रोमोद्गमसोत्कलिकत्वसर्वाङ्गप्रसत्तिमनःप्रमोद-  
जन्मसाफल्यवन्तो भवन्त्येवेति च विवेचनीयम् । पुनः कथम्भूतमाराम-  
कुलम्—विविधेति । पुष्पितोपवनविहारित्वाद् विविधानां नानाप्र-  
काराणां गन्धानामाधार आश्रयस्तत एव मन्थरो मन्दगतिः, बहुभारा-  
श्रयो मन्थरो भवत्येव । शीतलश्च योऽनिलो वायुस्तस्य मिलनं

सम्बन्धः प्रतिविशेषणमत्रापि कर्मधारयः । तत्र पूर्वविशेषणद्वयेनास्य सौगन्ध्यं मान्द्यञ्च व्यञ्जितम्, शीतलत्वं तु प्रकटमेवोक्तम् । एवं तस्य त्रिपिधस्य वायाः सम्बन्धेन ललन्ति सचाकचिक्यं चलन्ति यानि नवलानि नूतनानि सद्यो जातानि किसलयानि कोमलपल्लवा यस्मिन् । अत्रापि काव्यादिपक्षे व्यञ्जनाऽऽसमवेतानां पदाक्षराणां लालित्यं ध्वनितमिति सूक्ष्मदृशाऽवधेयम् । तदुक्त प्राचीनैः—

“प्रातः पङ्कजकुड्मलद्युनिपदं तत्केशरोल्लासवा-

नर्थोऽभ्यन्तरसौरभप्रनिनिभं व्यङ्ग्यं चमत्कारि यत् ।

द्वित्रैर्यद्रसिकैश्चिरं सहृदयैर्भृङ्गैरिवास्वाद्यते

तत्काव्यं न पुनः प्रमत्तकुक्कुर्वेयत्किञ्चिदुज्जलिपतम्” ॥

एवं सत्कविनिबद्धलौकिककविनामयकाव्यनाटकादिरूपं परिखा-  
वलयापरतीरस्थमुपवनं गतानां तत्रैवातिप्रीतिमतां तन्माधुर्यानुभावे-  
णैवानन्दितानां कृतकृत्यम्मन्यानां जनानां परिखाप्रकारादिदर्शनेऽप्य-  
लब्धावसराणां नगरान्तर्गमने न विकाश इति किं वक्तव्यमिति  
विवक्षितम् ॥

यत्रान्तर्नगरं यावककुसुम्भरससरसविमलहिङ्गुल-  
सिन्दूरलेशपेशलपिच्छलकुङ्कुमपङ्काङ्गरागवतीव प्रकट-  
परमानुरागवतीव वसुमती भाति शोणितमणिमयी ॥

एवं नगरबहिर्भागवर्णनं विधाय तन्मध्यभागमनुवर्णयति—  
यत्रान्तर्नगरमिति । नगरस्यान्त इति अन्तर्नगरं यावकादिभिरुणरसैः  
सरसा मृदुलीकृता ये निर्मला हिङ्गुलसिन्दूराद्यरूपदार्थलेशास्तैः  
पेशलं सुन्दरं यत्कुङ्कुमपङ्कं तेनाङ्गरागवतीव वसुमती भूमिर्भाति ।  
अन्यत् स्पष्टमेव ॥

यत्रान्तर्बहिरन्तः पद्मरागशकलकलधौतकलिता-  
न्यतिललितानि सकलान्येव सद्मानि ।

यत्रान्तर्बहिरन्तरिति । यत्रान्तर्यस्मिन्नगरमध्ये बहिरन्तः—बहिश्च  
अन्तश्च—पद्मरागाख्याः शोणमण्यस्तेषां शकलानि खण्डाः कलधौतं  
सुवर्णञ्च, अर्थात् सुवर्णस्य पङ्कमिन्यर्थस्तेः कलितानि रचितान्यत  
एव ललितान्यन्यन्तमनोहराणि सकलानि समस्तान्येव सद्धानि  
गृहाणि प्रासादा भवन्तीति क्रियापदमुपरितो योज्यमित्यलमधिक-  
व्याख्यानेन ॥

यत्र विशालविद्रुमद्रुमशकलयदिता कलधौतकील-  
शृङ्खलादिजदिता सर्वत्रैव विकटाकपाटपटली ॥

यत्र विशालेति । यत्र विशालाः सपरिणाहा ये विद्रुमाणां प्रवा-  
लानां द्रुमास्तरवस्तेषां शकलैः खण्डैर्घदिता रचिता, कलधौतस्य  
सुवर्णस्य कीलाः शृङ्खलादयश्च तैर्जदिता रचिता सर्वत्रैव सर्वसन्नसु  
विकटा धरयितुमक्षमा कपाटानां पटली समुदायः ॥

यत्र सद्गशिखरोपरिसुवर्णकलशोपरिसुवर्णरसरञ्जि-  
तैव पताकावली ॥

यत्र सन्नेति । स्पष्टार्थमेव

मूलं मुदां रतिपतेर्मनसोऽनुकूल-

माचूलमूलमरुणं धरणीगुणेन ।

निश्रेयसाकरममन्दमरन्दसान्द्रं

सन्ध्याघनोपमघनोपवनं विभाति ॥१३॥

मूलं मुदामिति । रतिपतेः सदयितस्य मधुरमेवकस्य मुदामा-  
नन्दानां मूलं तस्यैव राज्ञो मनसोऽनुकूलं परमप्रीतिप्रदं धरिण्या  
गुणेनारुणिमलक्षणेन आचूलमूलं चूलं चूडामूलं तदभिव्याप्यारुणम् ।  
नैश्रेयसाकरं नैश्रेयसं नाम वैकुण्ठस्थितं वनं “यत्र यत्र भगवानवतरति



तत्र तत्रांशेन पूर्णस्वरूपेण च वैकुण्ठमवतरति तत्र तद्वनं चायात्येव”  
इति शास्त्रे प्रसिद्धम् । तत्र वैकुण्ठस्थितस्य तथा श्वेतदीपादिवैकुण्ठा-  
शस्थितस्य घनस्य च आकर प्राकट्यनिदानमशिरूपमित्यर्थः । अमन्दो  
मुहुर्यो मकरन्दस्तेन सान्द्रं निविडं सन्ध्याघनोपममरुणाभं घनं  
सच्छायमुपवनमारामो विभाति शोभते ॥ १३ ॥

यत्रानुरागरसरञ्जितमनसः कुसुम्भकुङ्कुमरसरञ्जि-  
तवाससः सर्व एव नगरनिवासिनः कृताः ॥

यत्रानुरागेति । कृता रतेराज्ञया तेनाद्भुतेनैव । यत्र गोपुरमा-  
रभ्य एतावत्पर्यन्तं सर्वत्रारुणमयत्वकथनं तन्नगरस्य सूर्यादिलोकानां  
तेजोमयत्वादिवदनुरागमयत्वमेव विशदयति । अनुरागरसेन रञ्जितानि  
वासांसि येषां तादृशा सर्वे नागराः कृता इति भावः ॥

यत्र सर्वे पन्त्रिणोऽप्यरुणाः । तत्र दिग्दर्शनाय हंसा-  
नामरुणत्वोदाहरणं यथा—

अहो महीयान् महिमाऽपरोक्षो

राधापदाधारमहीतलस्य ।

पयोविवेकप्रचुरप्रशंसो

हंसोऽपि यत्रारुणतां प्रयाति ॥ १४ ॥

यत्रेति स्पष्टार्थमेव ॥ १४ ॥

यत्र वीरद्वयहासविशदसंज्ञौ भूपोपमन्त्रिणौ रत्यैवा-  
धिकृतौ ।

पक्षे युद्धवीरधर्मवीरौ हासश्च नृपमित्रतया उपमन्त्रिणः  
उत्साहोपहासादिभिस्तत्पोषकाः ॥

यत्र सहःसहस्यसंज्ञावेवद्वैतपरिनिष्ठितौ शङ्कर-  
शिष्यौ ॥

यत्र सह इति । सहःसहस्यनामानौ सहा मार्गशीर्षः, सहस्यः  
पौषः, तावेवाद्वैतस्य द्वयोरैक्यस्य सम्पादकौ तत्र शीताधिक्याद्  
द्वयोरैक्यं भेदाभाव इव भवतीत्यर्थः । “मार्गशीर्षे सहा मार्गः” इति;  
“पौषे तैषसहस्यौ द्वौ” इति चामरः ॥

यत्राभिमतोऽप्रचुरप्रचारमाध्वमता ऊष्मकभामादि-  
दन्तेवासिनः ॥

यत्राभिमतेति । अभिमतः संमतोऽप्रचुरप्रचारः माध्वमतो  
येषान्ते तथा; ऊष्मकभामादिदर्शननामानस्तदन्तेवासिनो माध्व-  
शिष्याः । वस्तुतस्तु ऊष्मको ग्रीष्मः, भामो मानः, आदिदर्शनं पूर्वा-  
नुरागः, एतेषु किञ्चिद्वियोगोऽपि तत्रात्यन्तोष्मणा शुचिमानयोः पूवा-  
नुरागे तु संयोगाभावेन पूर्वं भेदोऽस्त्येव, तन्मतस्याऽप्रचुरप्रचार-  
त्वात्, सर्वदाद्वैतमेवेति ध्वनिः ॥

यत्र विशिष्टाद्वैतपरिनिष्ठिताः कुसुमसमयसदासारसोमप्रभनामानो रामानुजीयाः ॥

यत्रविशिष्टाद्वैतेति । द्वैतयुक्तमद्वैतं विशिष्टाद्वैतं तत्र परिनिष्ठिताः  
निबद्धश्रद्धाः कुसुमसमयसदासारसोमप्रभनामानो रामानुजीयाः  
रामानुजशिष्याः । वस्तुतस्तु वसन्तवर्षासमयशरदः । “वसन्ते  
पुष्पसमयः” इत्यमरः । सदा आसारो वृष्टिर्यस्मिन्स वर्षासमयः ।  
सोमस्म चन्द्रस्य प्रभा कान्तिर्यस्मिन् स शरदृतुः । एतेषु भेदाभेदौ  
मित्रतया स्त इति विशिष्टाद्वैतसिद्धिः ॥

यत्र प्रेमभक्तिसिद्धान्तप्रवर्तकः कृष्णशिष्यः शिष्य-  
स्तपस्याख्यः ॥

यत्र प्रेमेति । प्रेमभक्तिमार्गप्रवर्तकः कलिप्रियस्य नारदस्य शिष्यस्तपस्याख्यः । वस्तुतस्तु फाल्गुनः, कलिप्रियशब्दस्यान्वर्थं तथा कलहप्रवर्तकत्वमध्यायातम् । तेन फाल्गुनी होलिका क्रीडारूपं कलहकुलं भवत्येव प्रेमरसमयम् । “स्यात्तपस्यः फाल्गुनिकः” इत्यमरः ॥

यत्र प्रेमप्रणयस्नेहमानरागानुरागमहाभावमोदन-  
मादनमोहनाभिधा यथोत्तरं ज्येष्ठा रतिपतिप्रेष्ठा राज-  
कुमारश्रेष्ठाः ॥

यत्र प्रेमेति । यत्र प्रेमादयो दशराजकुमारश्रेष्ठाः । अत्र ज्येष्ठ-  
श्रेष्ठपदाभ्यामन्येऽपि निर्वेदाद्यास्त्रयस्त्रिंशदष्टसात्विकाश्च रतिपते  
रेव पुत्रा इति व्यञ्जितम् । यथोत्तरं ज्येष्ठा इति वक्ष्यमाणं रतेर्वि-  
परीतकर्त्रीत्वं ज्येष्ठकनिष्ठवैपरीत्यकथनेनात्रापि दर्शितम् ।

किं वक्तव्यं पुत्रेषु, स्वयमपि रतिः कान्तविषयककया कान्ता-  
श्रयया वा रत्या कनिष्ठापि ज्येष्ठा जाता । तथोक्तं साहित्यदर्पण-  
कृता—“कनिष्ठज्येष्ठरूपत्वान्नायकप्रणयं प्रति” इति ॥

यत्र भीरुभावरुद्रविधेयकरुणाकरकदर्याख्या भूप-  
तिपरिपन्थिनो राजनिर्जिता नगरान्तिकमपि नायान्ति ॥

यत्र भीरुभावेति । भीरुभावरुद्रविधेयकरुणाकरकदर्याख्याः  
वस्तुतस्तु प्राकृतभयानकरौद्रकरुणबीभत्साः, एतेषां शृङ्गाररसाऽ  
मित्रतया परिपन्थित्वं युक्तमेव ॥

यत्र पुरपरिपालकः स्थिरीकृतराजशासनः कीरो-  
क्तिविलासो नाम ॥

यत्र पुरेति । पुरपरिपालकः क्षत्ता कीरोक्तिविलासो नाम ।

वस्तुतस्तु श्रीभागवतमेव मर्यादामयतया राजशासनं स्थिरीकृत्य  
पुरं पालयति—दिवानिशं नानासिद्धान्तगोमुखध्वनिभिस्ततस्ततो  
राजाज्ञया भ्रमति—न तु तत्रत्यान् निग्रहीतुं प्रभवति, तत्रत्यानां  
सर्वेषां मधुरमेचकीयत्वात् । स्थिरीकृतं सम्यक् स्थापितं राज्ञो  
मधुरमेचकस्य शासनं येनेति बहुव्रीहिः ॥

यत्र शूरत्वमात्रादतो निरर्गलो राजसेवानभिज्ञोऽन-  
त्यन्ताभीष्टो राज्ञा दुर्जननिर्जयाय निर्दिष्टो निरन्तरं  
परितो नगरमेव परिभ्रमति सेनापतिरभ्यस्तशास्त्रो नाम ।

यत्र शूरत्वेति । अभ्यस्तशास्त्रो नाम सेनापतिः । वस्तुतः  
शास्त्रज्ञ एव । कथंभूतः—राज्ञोनात्यन्ताभीष्टः, तत्र हेतुगर्भं विशेषण-  
त्रयम्—निरर्गलो राजसेवानभिज्ञो धृष्टश्चेति; अनत्यन्ताभीष्टत्वेन कि-  
ञ्चिदभीष्टत्वमायातम् । तद् व्यञ्जयितुं विशेषणान्तरं शूरत्वमात्रादत  
इति, शास्त्रीयकर्कशतर्कयुक्तिमयशस्त्रास्त्रवित्तया बहिर्मुखसंसन्त-  
मराङ्गणे तज्जयकुशलत्वेन राज्ञादतः; अतो दुर्जनानां स्वविरोधिनां  
द्विविधमीमांसकादीनां निर्जयाय निर्दिष्ट परितो नगरमेव ससैन्यः  
परिभ्रमति । नगरान्तर्नायातीत्येव शब्दार्थः । तन्नगरे शास्त्रीयकर्कश-  
वादवितण्डादोनां नावसर इति भावः ॥

यत्र दृग्दर्शनवचनाभिज्ञसंज्ञावलक्षितहृदयवृत्तान्त-  
विदौ परीक्षकौ ॥

यत्र दृग्दर्शनेति । दृग्दर्शनवचनाभिज्ञसंज्ञौ परीक्षकौ दर्शन-  
श्रवणाभ्यामेवाः स्थितार्थाभिज्ञौ । वस्तुतस्तु दर्शनश्रवणाभ्यामेवा-  
न्तःस्थितं निभृतवृत्तान्तं तन्नगरे सद्यो ज्ञायन इति तत्रत्यानां चातुर्यं  
व्यञ्जितम् ॥३५॥

यत्र दुरदृष्टदुराग्रहदुर्वैराग्यदुःसंज्ञादयः प्रबलप्रती-

हारा गोपुरबहिःप्रदेशस्थाः परीक्षकद्वयपरीक्षितान् रति-  
पतिसुहृद एव नगरान्तर्गन्तुमादिशन्ति ॥

यत्र दुरदृष्टेति । यत्र दुरदृष्टादिसंज्ञाः प्रबला रोद्धुं समर्थाः  
प्रतीहारा द्वारपालाः । वस्तुतो दुरदृष्टादयश्चत्वारस्तन्नगसन्तः-  
प्रवेशरोधका गोपुरबहिःप्रदेशस्था नत्वन्तः प्रविशन्ति । तत्र दुर्भा-  
ग्याद्याश्रयः कोऽपि नास्तीति भावः । किन्तु नृपसुहृदः सहस्रशिरस  
एवान्तर्गन्तुमादिशन्ति, न तु एकशिरस इत्येव शब्दार्थः । अथ तत्र  
के तैः प्रवेशिताः, के च न प्रवेशिता इत्यपेक्षायामन्वयव्यतिरेकाभ्यां  
तान् प्राक्तनाधुनिकविभागेन निर्दिशति । एते पुरा यदवधि सुराऽ-  
सुराणामनुग्रहनिग्रहाद्यर्थमाविष्कृताऽप्राकृतातिबन्धुरविग्रहं परमानु-  
ग्रहामृतसिन्धुं दीनानामेकबन्धुं सुबन्धुं कमलबन्धुकुलकमलकानन-  
कमलबन्धुं गतिगञ्जितमुदसिन्धुरं निजासनान्तिकमकस्मादागतं रघु-  
कुलतिलकं जानकीजानि श्रीरामचन्द्रं सादरमवलोकितवन्तः, तदवधि  
तद्युगललावण्यामृतसेकादिव सत्त्वरोदित्वरकिसलयदलादिभिरुप-  
चितनिजेष्टदेवयुगलसेवनमयमनोरथाङ्कुरैराक्रान्तमनोरथाः तत एव  
सततानुगतनिजेष्टप्रियसहचरोवर्गाश्चिरमभीप्सिताऽनवाप्तिस्मृताऽ-  
न्तापोष्मपरिपाकगाढतरभावाः परमानुरागरसरञ्जिनस्वभावाः प्रकटं  
सहस्रशिरस इति दूरादेव दृग्दर्शनपरीक्षिताः, दुर्दृष्टादिभिर्न मस्कृताः  
संस्तुताश्च, सत्कृता नगरनिवासिभिः, अन्तःप्रवेशिताः सतताद्भुतरूप-  
वेषपेशलमूर्तयः पत्तनालङ्कृतयः परमहंसप्रशंसितगतयः सुखं विह-  
रन्ति मुनयः सहस्रशो दण्डकाटवीनिवासिनः प्राचीनाः । तदुक्तम्--

पुरा महर्षयः सर्वे दण्डकारण्यवासिनः ।

रामं दृष्ट्वा हरिं तत्र भोक्तुमैच्छन् सुविग्रहम् ॥

ते सर्वे स्त्रीत्वमापन्नाः समुद्भूताश्च गोकुले ।

हरिं सम्प्राप्य कामेन ततो मुक्ता भवार्णवात् ॥ इति ।

तथा महाविद्यामहासिद्ध्योरुपदेशादङ्गीकृतश्रीवृन्दावनवसतयो

निरन्तरं तन्नगरनिवासिजनानुगतयो विशुद्धानुरागामृतसंभृतमतयो  
नैकशिरस इति परीक्षकद्वयपरोक्षितरतयो द्वारपालै रचितोचितनतयो  
नगरपरिकरकृतसत्कृतयोऽद्भुतहासविलासमाधुर्यादिसमुन्नतयोऽल-  
ङ्कृत्यलङ्कृतयो विलसन्ति यत्र श्रुतयोऽनन्ताः प्राचीनाः ।

तदुक्तं श्रुतिभिरेव निजस्तुतौ दशमे—

“निभृतमरुन्मनोभेत्यारभ्य, वयमपि ते समाः समदृशोऽङ्घ्रि-  
सरोजसुधा” इति । इदानीमिदानीन्तना यत्र गुरुतरगुरूपदेशपरव-  
शतया बहिरीषद्विधिविनयादिवीता अपि अन्तर्नितान्तनिपीतानुरागा-  
सवविवशासवः सहस्रशिरस एवेति दृग्दर्शनवचनाभिन्ननिर्णीताः  
प्रतिहारैर्नुतानताः प्रवेशिता अपि भीता इव शिथिलपदसत्त्वरगता  
विनीतास्तदाननमवलोकयन्तः ससंभ्रममन्तर्गताः पुरजनादृताः  
कीरोक्तिविलासानुगृहीताः सहसाद्भुतसौन्दर्यमाधुर्यौदार्यगुणगाङ्गेय-  
गुणमयवसनमणिगणखचितरशनादिविभूषिता विभूषितविभूषणाः  
प्रायोगतदूषणाः प्रियजनपरिषदं रतेराज्ञया हंसकमनीयगमनैरलं शोभ-  
यन्ति कियन्तः साम्प्रदायिकाः रसिकनायका भागवता महानुभावाः  
प्राचीनेतरा ये श्रीरूपगोस्वामिचरणैर्धुर्य्यनामानो लिखिताः । यथा  
तल्लक्षणमुदाहरणञ्च रसामृतसिन्धौ—

“कृष्णस्य प्रेयसीवर्गे दासादौ च यथायथम् ।

यः प्रीतिं तनुते भक्तः स धुर्य्य इति कथ्यते ॥”

यथा—“देवः सेव्यतया यथा स्फुरति मे देव्यस्तथाऽस्य प्रियाः

सर्वः प्राणसमानतां प्रचिनुते तद्भक्तिभाजां गणः ।

स्मृत्वा साहसिकं विभेमि तदहं भक्ताभिमानोन्नतम् ,

प्रीतिं तत्प्रणते खरेप्यविदधद् यः स्वास्थ्यमालम्बते ॥” इति ।

तथा—

एतेऽनन्याश्रयतापरमाश्रयाः सरला बहिरन्तरेकरसमधुरि-  
मरसपरिप्लुताः, विलुताश्च विधिनिषेधसीमानम्, परमरूढभावदशा-  
परवशाः, असात्विका अपि सततोदितसात्विकाः, अराजसा अपि सम-

योदितराजसाः, अतमसोपि मनसि मित्रतमसः, निर्गुणा अप्यनुगतानेक-  
 कल्याणगुणाः, सहस्रशिरस एवेति संस्तुता दूरादेव दृग्दर्शनवचना  
 भिज्ञाभ्यम्, निपीता. प्रणयमाध्वीकमदेन, नमस्कृताः प्रतीहारचतुष्ट-  
 येन प्रवेशिताश्च, सादरं तदभिवीक्षणेप्यलब्धक्षणा, मदमन्थरगतयः  
 कथमपि शनैरन्तर्गताः क्षणस्तम्भिता निरङ्कुशभावविशेषोदयाङ्कुशेन  
 परिरम्भिताः, पुरपरिजनैरालिङ्गिताः सत्वरं कौशलसौशील्यसौकु-  
 मार्य्यसौस्वर्यादिक्रियाकलापैः, परिवीता दृष्टिभियैव तूर्णं लोकोत्तर-  
 गन्धद्वयवासितैः सुवर्णैः सुवर्णसूत्रकलितललितचतुरञ्जलैर्मृदुल-  
 चीननवीनैर्वर्णरोचिरुचितवर्णैः सिचयनिचयैः, अवनता हारवल-  
 भारेणैव, प्रायो भूषिताः सुरभिकोमलकुसुमविभूषणैरेव, नीता मैत्री-  
 वेत्रवत्या, कुहविन्दमणिमयमहामन्दिरसभाजिताः, सविधं सखी  
 भिरनुरञ्जिताः, सस्मितवीक्षणैर्निजराजसुतयाधिनिवेशिता निजप्रिय-  
 सखीनामधिसंसत्, तत्रापि निजकरकलितललितकनकमालती-  
 मञ्जुलमालिकया मुहुरवनतशिरसो मरकतमणिमयमञ्जुलमूर्ति-  
 कामपि नगराधिदेवी संभूष्य तयोर्मिथः शोभाविशेषोदयं निभृत-  
 मुदीक्षितुकामाः परमाभिरामा वामा ललितानुरागा लाक्षारसारुण-  
 तरैर्निजचरणकमलैरलङ्कुर्वन्ति रतिमन्दिरं क्रियन्तो विरलाः  
 परमानिर्वचनीयचरिता रसिकशेखरशिखामणय इदानोन्तना अत  
 एव प्रायो रूपगोस्वामिचरणैर्धीरनामानो निर्णीताः । यथा तल्ल-  
 क्षणमुदाहरणञ्च रसामृतसिन्धौ—

“आश्रित्य प्रेयसीमस्य नातिसेवापरोऽपि यः ।

तस्य प्रसादपात्रः स्यान्मुख्यो धीरः स उच्यते ॥”

उदाहरणं यथा—

“कमपि पृथगनुच्चैर्नाचरामि प्रयत्नं

यदुकुलकमलार्कं त्वत्प्रसादाश्रयेऽपि ।

समजनि ननु देव्याः पारिजातार्चितायाः

परिजनलिखनान्तःपातिनी मे यदाख्या” ॥ इति,

अथ व्यतिरेकः —

पुराग्निकुमारा सुतपसो मधुरिमरसमयप्रेमाभृतसम्भृतमनसो रागानुगमनाभिमुखमागता अपि विधिवन्धुकामना गन्धवत्तया सैक-  
शिरस इति परीक्षिताः परीक्षकद्वयेन, दूरादेव निवारिताः प्रतीहारैः,  
तत्रैव स्थिता मुहुरवनता विज्ञापिता राज्ञे, तदाज्ञया करुणावेत्रवत्या  
द्वारकान्त पुरान्तः प्रवेशिताः । तदुक्तं पुराणान्तरे—

“अग्निपुत्रा महात्मानस्तपसा स्त्रीत्वमापिरे ।

भर्तारं च जगद्योनिं वासुदेवमजं विभुम् ॥”

तथैव सिद्धान्तितं श्रीरूपगोस्वामिचरणैः—

“रिरंसां सुष्टु कुर्वन् यो विधिमार्गेण सेवते ।

केवलेनैव स तदा महिषीत्वमीयात्पुरे ॥”

तथा पुनर्मथुरायाम्—

सैरन्ध्री त्रिवक्रा नाम परमरागार्पिताङ्गरागा श्रीकृष्णकरकमल-  
संसर्गप्रभावगतवक्रभावा धृष्टस्वभावा रागानुगमनान्तःपदचतुष्टयं  
प्रविष्टापि दृष्टा कामवासनासङ्कुचितनासापुटाभ्यां परीक्षाभ्याम्,  
सशीर्षेयमिति निर्दिष्टा, सत्वरं दुरदृष्टादिभिः बहिष्कृता, तत्रैव स्थिता,  
कालयवनागमने मथुरापुरजनैः सह द्वारवर्ती नीता ।

तच्च “दुर्भगेदमयाचतेति; तत्र योग प्रभावेणेत्यादि” श्रीभागवते  
स्पष्टमेव । तथा प्राग् गिरिधराभिधानहरिप्रतिकृतौ कृताऽप्राकृताति-  
प्रीतिप्रतीतिर्गतापि रागानुगमनान्तिकमीपदीपिताऽज्ञानांशसश-  
ल्याशया सकल्याणशिरस्केति दृष्टा ताभ्यां द्रुमुग्रभृकुटितटाभ्याम्,  
बुद्धा प्रतीहारैर्निषिद्धा निरुद्धा च, प्रेमपाशनिबद्धा नयनघननीररचि-  
तासारा हृदयोदितविविधविप्रतीसारा गतधैर्यसारा सा राज्ञे विज्ञाय  
विज्ञापिता, कृपावेत्रवत्या द्वारावत्यामन्तःपुरं प्रवेशिता । अधुनात-  
नास्तत्रैतिह्यमेव प्रमाणम्, एवं बहवः प्राक्तना इदानीन्तनाश्चेत्यलं  
पल्लवितेन । प्रकृत मनुसरामः ॥



यत्राधर्म एव धर्मः स्थापितः ॥

इदानीं रतिकृतं वैपरीत्यं विशेषतो दर्शयति—

यत्राधर्म इति । यत्र नगरे स्थापितः स्थिरीकृतो रत्यैवेति सर्व-  
त्रानुसन्धेयम् ॥

तदुक्तं श्रीभगवतैव गीतायाम्—

“सर्वधर्मान् परित्यज्य मामेकं शरणं ब्रज ।

अहं त्वा सर्वपापेभ्यो मोक्षयिष्यामि मा शुचः ॥”

तत्रोदाहरणे धर्मत्यागस्य शरणगमनं प्रति कारणता दृश्यते  
परित्यज्येति त्यप्प्रत्ययस्यानन्तर्यार्थत्वात् तत्पूर्वकमेव तत्सिद्धेः ।  
अन्यथा मामेकं शरणं याहि सर्वधर्मान्परित्यज्येत्येवावश्यम् । अतो  
भगवदभिमुखानां सर्वधर्मपरित्यागलक्षणोऽधर्म एव धर्मः, स्वे स्वेऽ-  
धिकारे या निष्ठेत्युक्तेः किं पुनस्तन्नगरस्थानामिति कैमुत्यम् ॥

तथैवोक्तं प्रथमे—

“त्यक्त्वा स्वधर्मं चरणाम्बुजं हरेः” इति ।

त्यक्तेति । अत्रापि पूर्ववदेवार्थः ॥

तथैवोक्तमेकादशे—

“देवर्षिभूतासप्तृणां पितृणामिति” ।

देवर्षिभूतेति । अत्रापि तथैवार्थः ।

१—त्यक्त्वा स्वधर्मं चरणाम्बुजं हरेर्भजपङ्कोऽथपतेत्ततो यदि ।

यत्र काऽभद्रमभूदमुष्य किं को वार्थ आसो भजतां स्वधर्मतः ॥

[ भा० स्क० १ अ० ५ ]

२—देवर्षिभूतासप्तृणां पितृणां न किङ्करो नायमृणी च राजन् ।

सर्वात्मना यः शरणं शरण्यं गतो मुकुन्दं परिहृत्य कृत्यम् ॥

[ भा० स्क० ११ अ० ५ ]

तदुक्तं दशम उद्धवेन—

“‘आसामहो चरणरेणुजुषामहं स्याम्’ इति ।

आसामिति । अत्रार्यपथपदस्य धर्ममार्गमिति तैर्व्याख्यातत्वाद-  
धर्मः स्फुट एव ॥

तथैवोक्तं सनीसमूहसेविनपदाब्जरजोभिः श्रीव्रज-  
सीमन्तिनीभिः—

“‘यत्पत्यपत्यसुहृदामनुवृत्तिरङ्ग’ इति ।

यत्पत्यपत्येति । अस्य पद्यस्य लोकविख्यातस्वामिपादप्रभृति-  
भिर्याख्यातृभिर्विविधव्याख्यानैरेतदेवाभिप्रेतम्—‘पत्युः शुश्रूषणम्’  
इत्यादिभिः पत्यादिसेवनलक्षणो धर्मस्त्वयोक्तः स सर्वत्यागपूर्वकं  
त्वदभिमुखमागतानां न, किञ्च ‘श्रवणाद्’ इति पद्येन यद्गृहे एव मम  
श्रवणादिकं कर्तव्यमित्युक्तं सोऽपि दर्शने निमेषप्रत्यूहमसहमानानां  
न धर्मः, उभयोः क्रमाद् वैमुख्यान्तररूपत्वात् । किन्तु परपुरुषस्य  
तव चरणपरिचरणमेव धर्मः, अत्रैवाधिकारात् । तदुक्तं गीतायाम्—

“श्रेयान् स्वधर्मो विगुणः परधर्मात्स्वनुष्ठितात् ।

स्वधर्मे निधनं श्रेयः परधर्मो भयावहः” ॥ इति ।

व्याख्यातञ्चैतत्पद्यं श्रीवल्लभाचार्यैः । अत्र स्वधर्मो जीवस्य  
सहजदासत्वाद् हरिसेवालक्षणः, परधर्मः शरीरधर्मो ब्राह्मणा-  
दिवर्णधर्म इति ॥

—आसामहो चरणरेणुजुषामहं स्यां वृन्दावने किमपि गुह्यलतौषधीनाम् ।

या दुस्त्यजं स्वजनमार्यपथं च हित्वा भेजुर्मुकुन्दपदवीं श्रुतिभिर्विमृग्याम् ॥

[ भा० स्क० १० अ० ४७ ]

२—यत्पत्यपत्यसुहृदामनुवृत्तिरङ्ग स्त्रीणां स्वधर्म इति धर्मविदा त्वयोक्तम् ।

अस्त्वेवमेतदुपदेशपदे त्वयीशे प्रेष्ठो भवान् तनुभृतां किल बन्धुरात्मा ॥

[ भा० स्क० १० अ० २९ ]

तथा पुनस्ताभिरेवोक्तम्—

“यह्यम्बुजाक्ष तव पादतलं रमायाः” इति ।

यह्यम्बुजाक्षेति । अत्र त्वच्चरणं यहि अस्पाक्ष्म तत्प्रभृति अन्यस्य पत्यादेरग्रे स्थातुमपि न पारयाम इति स्फुट एव मधुररतिकृतोऽयं विपर्ययः ॥

पुनरपि ताभिरेवोक्तम्—

“का ह्यङ्ग ते कलपदामृतवेणुगीतसंमोहिता” इति ।

का ह्यङ्ग त इति । अत्राप्यार्यपथाद् धर्ममार्गादित्येव तैर्व्याख्यातत्वादधर्मः स्फुट एव । प्रस्तुतं समर्थयद्भिरेतैरावैरुदाहरणैः पूर्वोक्तं नगरस्यास्य पुराणशास्त्रादिमयप्रकारान्तर्वर्तित्वमपि स्फुटीकृतम् ॥

तथोक्तं श्रीमन्महाप्रभुपादैः—

“नाहं विप्रो न च नरपतिर्नापि वैश्यो न शूद्रो  
नो वा वर्णी न च गृहपतिर्नो वनस्थो यतिर्वा ।  
किन्तु प्रोद्यन्निखिलपरमानन्दपूर्णामृताब्धे-  
गोपीभर्तुः पदकमलयोर्दासदासानुदासः ॥” इति ।

नाहमिति । अत्र निरन्तरमधुरतरभावविशेषाविर्भावाभिभूता-

१—यह्यम्बुजाक्ष तव पादतलं रमाया दत्तक्षणं कचिदरुण्यजनप्रियस्य ।

अस्पाक्ष्म तत्प्रभृति नान्यसमक्षमङ्ग स्थातुं त्वयाभिरमिता वत पारयामः ।

[ भा० स्क० १० अ० २९ ]

२—का ह्यङ्ग ते कलपदायतमूर्च्छितेन संमोहितार्यचरितान्न चलेत्त्रिलोक्याम् ।

त्रैलोक्यसौभागमिदं च निरीक्ष्य रूपं यद्वोद्विजद्गुममृगाः पुलकान्यविभ्रन् ॥

[ भा० स्क० १० अ० २९ ]

न्यसमस्तस्मृतेरपि साक्षाद्भगवतः श्रीमहाप्रभोर्मानसिकोऽपि सर्व-  
धर्मत्यागः प्रीतिभक्त्यादिरसास्वादलुब्धमनसां साधकभक्तानां तद्र-  
सद्वारप्रवेशप्रकाशनार्थं वचसः प्रादुर्भूतः, अथवा दैन्यलक्षणात्  
प्रेमानुभावाद्भिःसूत इत्यनुसन्धेयम् । गोपीभर्तुः शृङ्गाररससर्वस्वस्य  
श्रीनन्दनन्दनस्येति भजनीयविशेषोक्तिः । दास्यरतिकृतोऽयं सर्वधर्म-  
त्यागलक्षणोऽधर्मः स्फुट एव ॥

तथैवोक्तं श्रीगोस्वामिश्रीहरिवंशमहानुभावैः—

“कैशोराद्भुतमाधुरीभरधुरीणाङ्गच्छविं राधिकां  
प्रेमोल्लासभराधिकां निरवधि ध्यायन्ति ये तद्वियः ।  
त्यक्ताः कर्मभिरात्मनैव भगवद्धर्मेऽप्यहो निर्ममाः  
सर्वाश्चर्यगतिं गता रसमर्यां तेभ्यो महद्भ्यो नमः ॥” इति ।

कैशोराद्भुतमाधुरीति । कर्मभिः समस्तैरात्मना स्वत एव त्यक्ता  
न तु ते स्वतः कर्माणि संत्यजन्तीति भावः । भगवद्धर्मेऽपि श्रीभागवतो-  
क्तेऽपि “ये वा भगवता प्रोक्ताः” इत्यादौ तत्रापि निर्ममाः—नैते धर्मा  
मामकीना इति तस्मिन्नपि निर्ममाः । स्पष्टमन्यत् ॥

तथोक्तं तैरेव—

“लिखन्ति भुजमूलयोर्न खलु शङ्खचक्रादिकम्,  
विचित्रहरिमन्दिरं न रचयन्ति भालस्थले ।  
लसत्तुलसिमालिकां दधति कण्ठपीठे न वा,  
गुरोर्भजनविक्रमात् क इह ते महाबुद्धयः ॥” इति ।

लिखन्तीति । स्पष्टार्थमेव । एतत्पद्यद्वयमेवंविधमन्यदपि पद्य-  
वृन्दं तेषां महानुभावानां भावाद्गुरुरङ्गितविमलविशालाशयाकाश-  
प्रकाशमानस्य प्रणयप्रभाकरस्य प्रभावनिरस्तमर्यादातमसां पर-

मानुरागासवसम्भूत पारवश्यं व्यञ्जयत्तस्या अवस्थायाः परमपुरुषार्थत्वम्, तदवस्थावस्थितानां वैरल्यं तथा सर्वधर्मान् परित्यज्येत्यत्र सर्वशब्दस्याप्यर्थं बोधयति ।

तथोक्तं श्रीविश्वनाथचक्रवर्त्तिमहाशयैः दानकेलिकौमुदीटीकायाम्—

“दानकेलिकलौ लुप्तधर्ममर्यादयोर्भजे ।

राधामाधवयोः कामलोभदम्भमदानृतम् ॥” इति ।

दानकेलीति । अत्रलुप्तधर्ममर्यादयोरिति मधुररतिकृतः, तथा “कामलोभदम्भमदानृतं भजे” इत्यत्र दास्यरतिकृतस्तयोर्विपर्ययः स्फुट एव, कामादीनामधर्मरूपत्वात् ॥

तथोक्तं श्रीप्रबोधानन्दसरस्वतीपादैः—

“कुरु सकलमधर्मं मुञ्च सर्वं च धर्मं

त्यज गुरुमपि वृन्दारण्यवासानुरोधात् ।

स तव परमधर्मः सा च भक्तिर्गुरुणां

सकलकलुषराशिर्यद्वि वासान्तरायः ॥” इति ।

कुरु सकलमिति । अत्र भगवतः प्रकाशविशेषे श्रीवृन्दावने रतिसामान्यकृतोऽयं तयोर्विपर्ययः, “वनं मे देहरूपकम्” इत्युक्तत्वात् । एवंविधानि वचनानि श्रीवृन्दावनशतके शतशः सन्ति कियन्ति लेखनीयानि ॥

तथास्कान्दे—

“धर्मो भवत्यधर्मोऽपि कृतो भक्तैस्तवाच्युत ।

पापं भवति धर्मोपि तवाभक्तैः कृतो हरे ॥” इति ।

तथा रेवाखण्डे स्कान्दे—धर्मो भवतीति स्पष्टार्थमेव ॥

तथा पुराणान्तरे—

“यदि मधुमथन ! त्वदङ्घ्रिसेवां  
हृदि विदधाति जहाति वा विवेकी ।  
तदखिलमपि दुष्कृतं त्रिलोके  
कृतमकृतं न कृतं कृतञ्च सर्वं ॥” इति ।

यदीति । अत्र विवेको बुद्धिमान् पक्षेऽविवेकीति च्छेदः । स्पष्ट-  
मन्यत् । पद्यद्वयमिदमन्वयव्यतिरेकात्मकत्वान् प्रकरणान्ते लिखि-  
तम् । द्वयोर्दास्यरतिकृतो विपर्ययः ॥

तथोक्तं श्रीरूपगोस्वामिचरणैः—

‘वनमालां भजमानैर्गुरुरपि पोष्टापि दानपूरेण ।  
अलिभिरमोचि करोन्द्रो हरिसेवा धर्मतो हि वरा ॥” इति ।

वनमालामिति । पोष्टा दानपूरेणेत्यत्र श्लेषेण वितरणप्रवाहेण,  
पक्षे मदोदकेन षोषणकर्त्तापि । शेषं स्पष्टमेव ॥

यथाह गोवर्द्धनः—

“आक्षेपचरणलङ्घनकेशग्रहकेलिकुतुकतरलेन ।  
स्त्रीणां पतिरपि हरिरिति धर्मो न श्रावितः सुतनु ॥” इति ।

अत्र धर्मो न श्रावित इत्यत्र तथा केलिषु तथाविधोऽधर्म ए  
धर्म इत्यभिप्रायो वेदनीयः । मधुररतिकृतोऽयं विपर्ययः प्रकट एव ॥

यथा वा—

दृष्यच्चकोरनयनस्य	हसन्मुखस्य
नृत्यद्भ्रुवो ! नवरसज्ञ	विना रसज्ञाम् ।
माधुर्यरङ्गमिदमङ्ग	तवाङ्गमङ्ग-
मन्तर्मुहुर्वदति	धर्ममधर्ममेव ॥१५॥

हृष्यदिति । वंशीस्वनश्रवणात्यन्तविवशतया समागतानां प्रियस्य रूक्षतया मनाग्विमनस्कानां तासां मध्ये काचित्प्रखरा ललितादितदिङ्गितज्ञा निजागमनप्रसन्नं तमाह—हृष्यदिति । अङ्ग हे, एकां रसज्ञां विना तव अङ्गमङ्गमधर्ममेव धर्मं वदतीति सम्बन्धः । नवरस-ज्ञेति सोल्लुण्ठनं सम्बोधनं विपरीतलक्षणया तत्प्रतियोगिनमेवायं व्यञ्जयति । कथंभूतस्य तव—हृष्यच्चकोरनयनस्य हृष्यन्ती चकोराविव नयने यस्य अर्थादस्मदवलोकनेनैव । अत्र नयनयोश्चकोररूपकेणात्म-वदनस्य चन्द्रत्वारोपः । पुनः कथंभूतस्य—हसन्मुखस्य हसत् मुखं यस्य, अत्र मुखशब्देन निजोक्तीनां रूक्षार्थज्ञानेन तासां हृदि वैमनस्यं स्यादिति शङ्कया मुखमेव हसति न तु हृदयमिति ध्वनितम् । पुनः कोट्टशस्य—नृत्यद्भुवो नृत्यन्त्याविव भुवौ यस्येति निशि निर्जनेऽस्म-दागमनं विलोकयेत्यर्थः । आनन्दाधिक्येन भुवोश्चाञ्चल्यं नृत्यत्वेनो-त्प्रेक्षितम् । कथंभूतमङ्गम्—माधुर्यरङ्गं माधुर्यस्य लावण्यविशेषस्य रङ्गस्थलम् । अन्ये माधुर्येणानन्दिता भवन्ति; अत्राङ्गे माधुर्यमपि परमानन्देन नृत्यतीति ध्वनितम्; तेन चाङ्गानां परमरमणीयत्वमित्य-नुध्वनिः । भूषणभूषणाङ्गमिति वत् । बहिस्तव रसनैव 'भर्तुः शुश्रूषणम्' इत्यादि धर्मं वदति । तव अङ्गमङ्गं तु हर्षादिभिरनुभावैरत्रावस्थान-लक्षणमधर्ममेव वदति । अत्र रसज्ञापदेन परिकराङ्क्रेण बहिर्नीर-सार्थाविर्भावेऽपि अन्तः सरसार्थमयत्वं व्यज्यते, तस्या रसज्ञात्वात् । बही रूक्षार्थमयीनामपि तदुक्तीनां रसिकै रसमयप्रार्थनारूपत्वेनैव व्याख्यातत्वात् । यद्वा, द्वाभ्यामेव रसज्ञपदाभ्यां धर्मोपदेशपूर्वक "प्रतियात ततो गृहान्" इत्यादि रूक्षमयं वचनं नर्मणैवेति व्यज्यते । यतो नर्मणैव रसज्ञात्वसिद्धिः । तदुक्तं श्रीभगवतैव नर्मोक्तिमसहमानां श्रीरुक्मिणीं प्रति—

“त्वद्वचः श्रोतुकामेन दवेत्याचरितमङ्गने ।

मुखञ्च प्रेमसंरम्भस्फुरिताधरमीक्षितम् ॥

कटाक्षेपाहणापाङ्गसुन्दरभ्रुकुटीतटम् ।” इति ।

तथैवात्रापि सिद्धान्तरहस्यम् ॥१५॥

तदुक्तं श्रीगदाधरभट्टचरणैः—

“अधर्मधर्मादि चतुर्मुखोदितं  
मातः कथं सम्प्रति सत्कृतं भवेत् ।  
कष्टं मुखैरष्टभिरन्यथैव यत्  
कंसद्विषः शंसति वंशनिःस्वनः ॥” इति ।

वंशस्वनश्रवणसञ्जातोत्कलिका काचित्कृष्णानुरक्ता धर्ममुपदि-  
शन्ती कामपि सोपपत्तिकमाह—अधर्मधर्मादीति । चतुर्मुखोदितं  
मुखचतुष्टयालङ्घनेन ब्रह्मणेति परिकराङ्कुरः । उदितमुक्तं वेदपुराणादि-  
द्वारेण कथितम् ।

“ऋग्यजुःसामाथर्वाख्यान् वेदान् पूर्वादिभिर्मुखैः ।

..... ससृजे प्रियदर्शनः ॥”

इति भागवतोक्तेः । हे मातः कष्टं सम्प्रति इदानीं सत्कृत-  
मादरणीयं कथं भवेत्, यद् यस्मात् कंसद्विषः श्रीकृष्णस्य वंशीनि-  
स्वनो मुरलीरवोऽन्यथैव तदुक्तधर्माधर्मयोर्विपर्ययं शंसति सश्लाघं  
कथयति । लोके बहुमुखोद्गीतं वचः प्रमाणं भवतीति सिद्धमयमष्टभि-  
र्मुखैस्तथा कथयन् चतुर्मुखोदितं प्रसिद्धं धर्माधर्मादिनिश्चयं व्यर्थ-  
यतीत्यर्थः । अतस्त्वया बहुशो निरूपितमपि तत्कथं करोमीति ध्वनिः ।  
तदुक्तमपास्य वेणुकमेव करिष्यामीत्यर्थः ॥

यथा वा—

वेण एव समभूदथवेणु-

र्यो बलं हनति धर्ममधर्मम् ।

व्रीडयेव विदिताऽसदुदन्तः

स्वाभिधानमपिधातुमुदन्तः ॥१६॥



वंशीस्वनश्रवणनिरस्तधैर्या कापि गोपसती स्वसखीं प्रत्याह—  
 वेण एवेति । वेणो नाम अङ्गतनयो राजा धर्मलोपकृत् प्रसिद्धः पूर्व-  
 मासीत्, स एव सम्प्रति वेणुनामा समभूदिति गम्योत्प्रेक्षा । ननु  
 वेणवेण्वोरकारोकारकृतो महान् भेदस्तत्राह—लोकेपि विदितो  
 विख्यातोऽसन् निन्दित उदन्तः पूर्ववृत्तं यस्य सः, अत एव व्रीडया  
 लज्जयेवेत्युत्प्रेक्षा । स्वाभिधानं निजं नाम अपिधातुमाच्छादयितुमुदन्त  
 उकारान्तो बभूवेति शेषः । अत इदानीमत्र वेणो राज्यमतस्तदुक्तमेव  
 करणीयमिति ध्वनिः । तदर्थं यत्नमाचरेत्यनुध्वनिः । “वार्ता प्रवृत्ति  
 र्वृत्तान्त उदन्तः” इत्यमरः । एवमत्र पद्यत्रये मधुररतिकृतोऽयं धर्मा-  
 धर्मयोर्विपर्ययः स्फुट एव ॥१६॥

यथा वा—

मातर्मम कुमारोऽयं सुकुमारो दुराग्रहः ।

वैरिणा शिञ्चितः केन कर्तुमेकादशीव्रतम् ॥१७॥

पुत्रेऽतिवत्सला ब्रजेश्वरी गोकुले सर्वानेव व्रतपरानवलोक्य  
 शैशवेनैकादशीव्रताय कृतपरमाग्रहं सुतं शिञ्चयन्ती कामपि समान-  
 वयसमकस्मादागतां तत्र साक्रोशमाह—मातरिति । स्पष्टमन्यत् ॥१७॥

यथा वा—

सुगन्धतैलतप्तोदैः कुरु स्नानं गृहे सुखम् ।

‘वकोटसङ्कटं कृष्ण मा याहि यमुनातटम् ॥१८॥

सखीभिः सह श्रीयमुनायां विहरिष्यन्तं दुराग्रहं स्वसुतवत्स-  
 लरसाक्रान्तमानसा ब्रजेश्वरी तमेव साम्ना समुपदिशति—सुगन्ध-  
 तैलतप्तोदैरिति । स्पष्टमन्यत् । एवं पद्यद्वयेऽपि वत्सलरतिकृतोऽयं

१—वकाः कहुल्याः पक्षिणः, उटानि तृणानि तैः सङ्कटं सबाधम् । यद्वा,  
 वकाः कुसुमतरुविशेषास्तेषामुटानि पर्णानि तैः सङ्कटं व्याप्तम् ।

तयोर्विपर्ययः स्फुट एव । अत्रोदाहरणान्तरापेक्षा चेद्दशमे श्रीरास-  
पञ्चाध्याय्यां व्रजसुन्दरीः प्रति भगवद्वचनेषु 'भर्तुः शुश्रूषणम्' इत्यादि  
पद्यानां श्रीवैष्णवतोषिण्यां श्लेषार्थोऽनुसन्धेयः ॥ १८ ॥

यत्रासत्यमेव सत्यम् । तदुक्तं श्रीगर्गेण—

“प्रागयं वसुदेवस्य क्वचिज्जातस्तवात्मजः” । इति ।

तथा—

“तस्मान्नन्दात्मजोऽयं ते नारायणसमो गुणैः ।

श्रिया कीर्त्यानुभावेन गोपायस्व समाहितः” ॥ इति ।

प्रागिति । अत्रेश्वरत्वेन वसुदेवात्मजत्वेन च जानतोऽतो मुने-  
र्गर्गस्य 'प्राग्' इति, 'तवात्मज' इति, 'तस्मान्नन्दात्मजोऽयन्ते' इति,  
'गुणैर्नारायणसमः', किन्तु नारायणो नेत्यर्थः' इति, 'गोपायस्व  
समाहितः' इत्युक्तयः सत्येतरा एव । अत्र निदानं कृष्णविषयकं  
प्रेमैवेति ॥

तथा श्रीशुकः—

“एके तमनुरन्धाना ज्ञातयः पर्युपासते” । इति ।

एक इति । एके मुख्या अक्रूरादयः कृष्णभक्ता इति सनातन-  
चरणैर्व्याख्यातत्वाद् अत्र कृष्णभक्तस्याक्रूरस्य कंससेवकस्य कपट-  
कृतत्वेनासत्यत्वमेव । तच्च कृष्णविषयकप्रेमकृतम् । अन्यथेतर-  
यादवानामिव तस्याप्यन्यत्र गमने भगवत्प्रादुर्भावसुखश्रवणं तदानी-  
मेव न स्यादिति प्रस्फुटमेव ॥

१—प्रागयं वसुदेवस्य क्वचिज्जातस्तवात्मजः ।

वासुदेव इति श्रीमानभिज्ञाः संप्रवक्षते ॥

[ भा० स्क० १० अ० ८ ]

तदुक्तं भगवता ब्रजेश्वरीं प्रति—

“नाहं भक्षितवानम्ब सर्वे मिथ्याभिशांसिनः ।

यदि सत्यगिरस्तर्हि समक्षं पश्य मे मुखम् ॥” इति ।

नाहमिति । अत्र कृतमृद्भक्षणस्य श्रीकृष्णस्य मातरं प्रति वाक्यं नाहमित्युक्तिरसत्यैव । सा च मातृविषयकसंभ्रमप्रीतिकृता । यदि च सखाय एवाकृतमृद्भक्षणेऽपि कृष्णे मिथ्याभिशापमर्पयितुमुद्यता-स्तथाऽब्रुवन् तर्हि तेषां तदसत्यवचनं सख्यरतिकृतमेवेत्युभयथा असत्यमेव सत्यम् ॥

तथा ब्रजकन्यकाः प्रति—

“न मयोदितपूर्वं वा अनृतं तदिमे विदुः ।

एकैकशः प्रतीक्षध्वं सहैवोत सुमध्यमाः ॥” इति ।

न मयोदितेति । अत्र मुक्तास्तास्तथैवागता वीक्ष्य दातुं प्रतिज्ञातं वस्त्राद्यदत्तैव पुनः “यूंयं विवस्त्रा” इत्याद्युक्त्या पूर्ववाक्यस्यासत्य-त्वमेव । एतच्च कृष्णस्य तद्विषयकरतिकृतम् ॥

तथा ब्रजसुन्दरीः प्रति—

“स्वागतं<sup>१</sup> वो महाभागाः” इत्यादि ।

स्वागतमिति । “स्वागतं वो” इत्यारभ्य “प्रतियात ततो गृहान्” इत्यन्तेन ग्रन्थेन तासां ससंरम्भमुखनिरीक्षणाद्यर्थं कृष्णेनानृतमेवोक्तम् । तद्ग्रन्थसामान्यव्याख्याने शृङ्गाररसगलच्छेदापत्तिः, तस्माच्छृङ्गार-रससर्वस्वस्य तस्य रुद्धतयोक्तिर्विपरीतलक्षणया रसपोषिका, अतोऽनृतमेवेति ॥

१-स्वागतं वो महाभागाः प्रियं किं करवाणि वः ।

ब्रजध्यानामर्थं कच्चिद् ब्रूतागमनकारणम् ॥

तथैवोक्तं ताभिः—

“मैवं विभोऽर्हन्ति भवान् गदितुं नृशसम्” इत्यादि ।

ब्रजसुन्दरीणामपि मैवं विभोऽर्हतीत्याद्युक्तयोऽपि तथैव ।  
साहजिकोऽर्थस्तु रसाभासापादकतया रसिकैर्नाङ्गीकृतः । रस-  
पोषकतयैव तैर्बहुधा आख्यातत्वात् ।

तथैवोक्तम्—

“दैन्यं यदि प्रेयसि सुन्दरीणां  
धिग् जीवितं तत् कुसुमायुधस्य ।” इति ॥

तथोक्तं श्रीवसुदेवेन नन्दं प्रति

“दिष्ट्या भ्रातः प्रवयस इदानीमप्रजस्य ते ।

प्रजाशाया निवृत्तस्य प्रजा यत् समपद्यत ॥” इति ।

दिष्ट्येति । अत्र प्रवयसस्ते प्रजा समपद्यतेति दिष्ट्या भद्रं  
जातमित्युक्तिः सत्यप्रतियोगिन्येव, “प्रसक्तधोः स्वात्मजयोः” इति  
पूर्वं शुकोक्तेः ॥

नस्तेनैवोक्तं कंसं प्रति—

“पुत्रान् सपर्पयिष्येऽस्या यतस्ते भयमागतम् ।” इति ।

पुत्रानिति । अत्र वसुदेवेन “सुता मे यदि जायेरन्” इत्यादि

१—मैवं विभोऽर्हन्तिभवान् गदितुं नृशंसं सन्त्यज्य सर्वविषयान् तव पादमूलम् ।

भक्ता भजस्व दुरवग्रह मा त्यजास्मान् देवो यथादिपुरुषो भजते मुमुक्षुम् ॥

[ भा० स्क० १० अ० २९ ]

२—न ह्यस्यास्ते भयं सौम्य यद्वै साहाशरीरवाक् ।

पुत्रान् सपर्पयिष्येऽस्या यतस्ते भयमागतम् ॥

[ भा० स्क० १० अ० १ ]

विचार्य 'पुत्रान् समर्पयिष्ये' इत्याद्यनृतमेवोक्तम्, कंसेप्सितपुत्रस्या-  
दानात् ।

तथैव श्रीदेवक्योक्तम्—

“नन्वहं ते ह्यवरजा दीना दत्तसुता प्रभो ।

दातुमर्हसि मन्दाया अङ्ग मां चरमां प्रजाम् ॥” इति ।

नन्वहमिति । स्पष्टम् । पद्यत्रयेऽपि वत्सलरतिकृतोऽयं  
व्यत्ययः ॥

यथा वा—

दत्त्वा विदित्वा स्वसुतानपि स्वयं

नृशंसकंसाय पुरा यदर्जितम् ।

कृष्णानुरक्तानकदुन्दुभेरहो

बभूव सत्यं तदसत्यसाधनम् ॥१६॥

दत्त्वेति । अत्र कृष्णानुरक्तस्यानकदुन्दुभेः स्वजन्मनि देवैर्वादि-  
तानकदुन्दुभित्वेनात्मनो भाविभगवद्वतारं विदित्वा हिंसकाय  
कंसाय सुतान् दत्त्वापि यत्सत्यमर्जितं तदुक्तम्—“सोऽनुतादति  
विह्वलः” इति । तदेवक्या अष्टमगर्भजन्मनि पूर्वमेव स्वकर्तव्यतया  
विचारितं कृष्णगोपनादिलक्षणं यदसत्यं तस्य साधनं बभूव, तेन  
तत्साधयामासेत्यर्थः । तत्र हेतुः कृष्णानुरक्त इति ॥ १६ ॥

यथा वा—

राधे मैं हूँ मोहिता पोहि सूत्रे

जो मैं दीनी तोहि सा मौक्तिकसक् ।

स्पृष्टा दीसी मञ्जुसूंगामयीसी

दृष्टा गुञ्जामालसी लालसीति ॥२०॥

वाग्बिदग्धा काचित् सहचरो कान्तप्रेषितां वियोगिनां जीवन-  
कर्पूरशालिकां गुञ्जामालिकां कान्ताकरेऽर्पयन्ती तत्समकालमक-  
स्मादापतितां विपक्षासखीं वञ्चयन्ती स्वप्रियसखीं प्रत्याह—राधे  
इति । मै अहमपीत्यर्थः । अन्या काचिद्दीदृग्द्रुतं दृष्ट्वा मोहिता भवेदि-  
त्यपिशब्दार्थः । स्पष्टमन्यत् । देवमानुषभाषाशाबल्यमत्र चित्रम् ।  
तन्मधुररतिगर्भितस्य सख्यरतिकृतोऽयं तयोर्विपर्ययः ॥२०॥

यथा वा—

स्नेहाम्बुधीनां सुषमानिधीनां  
विहाय गेहं विनयावधीनाम् ।  
सुधाकरास्ये वन मानवत्या  
नैवोपयास्ये भवनं भवत्याः ॥२१॥

स्नेहाम्बुधीनामिति । अत्र स्नेहाम्बुधीनामित्यादिविशेषणैः  
स्तुतिव्याजेन निन्दां विधाय, “मानवत्या” इति मानस्य स्नेहोत्तर-  
कालोत्पन्नतया फलरूपत्वात् निन्दाव्याजेन स्तुतिं विधाय, “सुधा-  
करास्ये” इति सम्बोधनेन तन्मुखस्य स्वजीवनप्रदत्वमभिव्यज्य,  
“भवत्याः” इत्यादरविशेषमभिव्यज्य, भवनमुप समोपमपि नैव यास्ये  
इत्यत्रोपशब्दावधारणाभ्यां पूर्वोक्तलक्षणानां तासां गृहं विहाय तवैव  
भवनं यास्ये इति रसिकजनमनःप्रमोदपोषिकया विपरीतलक्षणा  
व्यञ्जितम् । अन्यथा मुख्यार्थकथने पद्यस्य नीरसत्वापत्तिः । पद्ये  
ऽस्मिन् मधुररतिद्वारे विपर्ययः ॥ २१ ॥

यथा वा—

कान्तः कान्त्यैव कुरुते मदीयं हृदयं हरित् ।  
कृष्णः किं नहि कूणस्थो महेन्द्रमणिनायकः ॥२२॥  
कान्त इति । स्पष्टार्थमेव । मधुररतिकृतोऽत्रापि विपर्ययः ।

एवमेवाभिप्रेत्य प्रायो बह्वृचःश्रुत्या सत्यानृतव्यवस्थायां “पराग्वै-  
तद्विक्तमक्षरम्” इत्यादिना संस्तुतमनृतम्, निन्दितं सत्यम्, तथा  
तदर्थानुसारिणा भगवतोशनसा शिष्यसाम्राज्ये ममैवेदं सर्वमिति  
मतिमत्ता अत एव तत्र रतिमत्ता [ दर्शिता, तथा ? ] अष्टमस्कन्धे  
भागवते वामनाय वसुमतीं वितरितमुद्यतं वैरोचनं प्रत्युपदिष्टम् ।  
यथा—

“सत्यं पुष्पफलं विद्यादात्मवृक्षस्य जीवतः ।

वृक्षेऽजीवति तन्न स्यादनृतं मूलमात्मनः ॥”

“परात्रिक्तमपूर्णं वा अक्षरं यत्तदोमिति”

“तद् यत् किञ्चोमिति ब्रूयात्तेन रिच्येत वै पुमान्” इत्यादि ।  
यत्तु महाभागवतेन तेन तद्वचनमनादृत्य तस्मै मही दत्तैव, तत्तु  
यत्राधर्म एव धर्म इत्यस्योदाहरणं ज्ञेयम्, वेदगुरुवचनानादरस्य  
धर्मस्याधर्मरूपत्वात् ॥ २२ ॥

यत्रानाचार एवाचारः । तथा च श्रीशुकः—

“<sup>१</sup>काश्चिदश्रन्त्योऽपास्य भोजनम्” इति ।

काश्चिदिति । अत्र भोजनमपास्य चलितानां तासामाचमनानव-  
काशादनाचान्ता एव गता इति गम्यते, ततश्च तथा गमनमनाचार  
एव । स च निजनगरे मधुररत्या आचारत्वेन स्थापितः ।

तथा तत्रैव—

“विभ्रद्रेणुं जठरपटयोः शृङ्गवेत्रे च वामे  
पाणौ विभ्रन्मसृणकमलं तत्फलान्यङ्गुलीषु ।

१—परिवेषयन्त्यस्तद्वित्वा पाययन्त्यः शिशून् पयः ।

शुश्रूषन्त्यः पतीन् काश्चिदश्रन्त्योऽपास्य भोजनम् ॥

-तिष्ठन्मध्ये खपरसुहृदो हासयन्नर्मभिः स्वैः

स्वर्गे लोके मिषति वुभुजे यज्ञभुग् बालकेलिः ॥” इति ।

विभ्रद्वेणुमिति । अत्र सखिमण्डले उस्थितस्य वामहस्ते निहित-  
दध्योदनस्य कृष्णस्य तथा भोजनं स्फुट एवानाचारः । स च सहचर-  
विषयकृष्णप्रेमकृतः । उपविश्य भोजने निजमुखावलोकनाभावात्  
सखीनां भोजनं सम्यक् न सम्पद्येतेति ॥

पुनस्तत्रैव—

“सर्वे मियो दर्शयन्तः स्वस्वभोज्यरुचिं पृथक् ।

हसन्तो हासयन्तश्चाभ्यवजहुः सहेश्वराः ॥” इति ।

सर्व इति । अत्रान्योन्यमुच्छिष्टभोजनं प्रकट एवानाचारः ।  
सोऽपि सख्यरतिकृत एव ॥

यथा वा—

प्रेम्णा विशिष्टमुच्छिष्टं मुक्ताफलचतुष्टयम् ।

कृता रामेण भक्तानां शबरी कवरीमणिः ॥२३॥

प्रेम्णेति । अत्र रामेण शबरी भक्तानां कवरीमणिः कृतेति  
योज्यम् । तत्र हेतुः प्रेम्णा विशिष्टत्वमेव । स तु दास्यरतिकृतः ॥२३॥

यथा वा—

कृष्णं सतृष्णमत्युष्णं पायं पायं स्वयं मुहुः ।

लीलामुग्धं पाययति दुग्धं सप्रेम गोपिका ॥२४॥

कृष्णमिति । अत्र कृष्णं बाल्येनात्युष्णमजानन्तमतः सतृष्णं  
पातुमन्ति तत्प्राप्य प्रेम्णा स्वयं पायं पायं पीत्वा पीत्वा शीतलं



विज्ञाय दुग्धं पाययति । पातेर्विकर्मकत्वम् । अनाचारोऽत्र स्पष्ट एव । तत्र हेतुः सप्रेमतैव, स च बत्सलरतिकृतः ॥२४॥

यथा वा दशमे—

“इति त्रिलोकेशपतेस्तदात्मनः  
प्रियस्य देव्यश्रुतपूर्वमप्रियम् ।  
आश्रुत्य भीता इति जातवेपथु-  
श्चिन्तां दुरन्तां रुदती जगाम ह ॥” इति ।

इतीति । अत्रान्ते हेत्यव्ययम्—आचारातिक्रमे इति सनातन-  
चरणैर्व्याख्यातत्वाद्नाचारः स्पष्ट एव । स च कृष्णस्य रूक्मिणी-  
विषयकसमञ्जसरतिकृतः, मुनीन्द्रस्य तु रतिविशेषकृतः ॥

तथोक्तं श्रीरूपगोस्वामिचरणैः—

“कदा बिम्बोष्टि ताम्बूलं मया तव मुखाम्बुजे ।  
अर्प्यमानं ब्रजाधीशसूनुराच्छिद्य भोदयते ॥” इति ।

कदेति । अत्र बिम्बोष्टीति सम्बुद्धिः कृष्णस्य बिम्बतुल्याधर-  
मिलनलालसां बोधयति । ताम्बूलं तद्वीटिकाम् । ब्रजाधीशसूनु  
श्रीनन्दनन्दनः । अत्र लालसामधुररतिकृतोऽयं विपर्ययः ॥

यथा वा—

सद्भिः स क्रियया सेव्यः स कृष्णप्रियया पुनः ।  
प्रेम्णा सगर्वितं दत्तमस्ति ताम्बूलचर्वितम् ॥२५॥

सद्भिरिति । अत्रानाचारः स्पष्ट एव । “गरुडं गरुडे संदधत्याः  
प्रादात्ताम्बूलचर्वितम्” इत्यन्तस्य पद्यस्य रसिकोत्तमानां षष्ठ्यनुरो-  
धात् प्रकर्षेण स्वयं प्रादादगृह्णादिति व्याख्यानमेवात्र प्रमाणम्,  
अतो नाधिकं वितन्यतेऽस्माभिर्विस्तरमिया ॥२५॥

यथा वा—

गृहीताद्धं दद्मिः सरभसमुभाभ्यामुभयतो

यदाच्छिद्यादातुं रहसि न च हातुं प्रभवतः ।

प्रियौ पश्य प्रेम्णा प्रियसखि तथैवाथ शनकै-

र्दधाते ताम्बूलं दशनवसनाश्लेषरसिकौ ॥२६॥

गृहीताद्धमिति । कदाचित् काश्चित् प्रियसख्यः कलिन्दकन्य-  
काकूलमञ्जुलवञ्जुलकुञ्जमन्दिरान्तर्विशङ्कं विहरतोः कयोरपि गौर-  
श्यामसुन्दरयोः कामकेलिकलाकलापकौशलं जालरन्ध्रैर्निभृतमव-  
लोकयन्त्योऽपि प्रेमरसोत्सेकाद्वचसापि तत्परस्परं शनैरास्वादय-  
न्त्यस्तयोः परमप्रणयावधित्वं व्यञ्जयन्ति—गृहीताद्धमिति । हे  
सखि ! ऐतौ प्रियौ त्वं पश्येति सम्बन्धः । बह्विष्वपि तासु एकवचना-  
त्मिकेयं सम्बुद्धिर्द्वयोर्द्वयोरेव द्रष्टृदर्शयितृत्वं श्रोतृवक्तृत्वञ्च बोधयति ।  
तत्र प्रियपदं त्वं मे परमप्रेमपात्रं सखीति त्वामेव दर्शयामि, त्वया  
अन्यस्याः कस्याश्चित् पुरतो नैव वर्णनीयमपीति बोधयत्तयोः प्रेम-  
विलासललामानां सुगोप्यत्वं व्यञ्जयति । कर्मपदन्तु तयोः पारस्परिकं  
प्रणयातिशयं बोधयत् तत्प्रेम्णां जातिप्रमाणाभ्यां तुल्यत्वं व्यञ्जयति ।  
क्रियापदमपि तत्केलिकौतुकं दर्शनीयमेव न तु वचनगोचरतां यातीति  
बोधयत्तस्याद्भुततमत्वं व्यञ्जयति । रहसीति—विशङ्कत्वे हेतुः, एकान्तं  
विना तथात्वासिद्धेः । उभाभ्यां प्रियाप्रियाभ्यां सरभसं ससम्भ्रमं  
दद्मिः ददामि इति रुभयतः पूर्वोत्तरतो गृहीताद्धं गृहीतावद्धौ यस्य तत्ता-  
म्बूलमर्थात् ताम्बूलवीटिकामेकाम् । अथाधुनापि तथैव शनकैरेव न तु  
छिन्नत्वशङ्कया बलेन दधाते धारयतः । अत्रात्मनेपदं तथा धारणफल-  
स्य सुखविशेषस्यात्मगामित्वं विशदयति । यद् यत् आच्छिद्य छित्वा  
अर्थात् ताम्बूलाद्धमादातुं ग्रहीतुं तथा हातुं सर्वमेव त्यक्तुञ्च न प्रभ-  
वतोऽनीशावित्यर्थः । तत्र हेतुगर्भविशेषणम्—दशनवसनाश्लेषरसिका-  
विति । दशनवसनयोरधरयोर्य आश्लेषस्तदेकसमयसहजसिद्धं मिलनं

तत्र रसिकौ रसविदौ तदनुभवानन्दलालसत्वादिति भावः । तथा ग्रहणे, तथा धारणे, आदानन्यागानीशत्वे च प्रेम्णोऽतिजागरूकत्वेव निदानम् । मधुररतिकृतोऽयं तयोर्विषयः स्फुट एव । एतदेवाभिप्रेत्य प्रायः स्मृतिरप्याह—“स्त्रीमुखं सर्वदा शुचि” इति ॥ २६ ॥

यत्रानादर एवादरः ।

तथा च श्रीव्रजेश्वरी—

“कस्मान्मृदमदान्तात्मन् भवान् भक्षितवान् रहः” इति ।

कस्मादिति । अत्रादान्तात्मन्नित्यनादरः स्पष्टः । स च वत्सलरतिकृतत्वाद् वत्सलरसाभिज्ञजनैकवेद्यपरमस्नेहमयत्वात्परमादरादधिकः ॥

तथाह श्रीशुकः—

“कृतागसं तं प्ररुदन्तमक्षिणी  
कषन्तमञ्जन्मषिणी स्वपाणिना ।  
उद्धीक्षमाणं भयविह्वलेक्षणं  
हस्ते गृहीत्वा भिषयन्त्यवागुरत् ॥” इति ।

कृतागसमिति । अत्रावागुरदभर्त्सयदित्यनादरः स्पष्ट एव ॥

पुनः न एव—

“नं मत्वात्मजमव्यक्तं मर्त्यलिङ्गमधोक्षजम् ।  
गोपिकोलूग्वले दाम्ना बबन्ध प्राकृतं यथा ॥” इति ।  
तं मन्वेति । अत्र स्पष्ट एवानादरो बन्धनरूपः । उदाहरणत्रये वत्सलरतिकृतोऽयमनादरः ॥

१—कस्मान्मृदमदान्तात्मन् भवान् भक्षितवान् रहः ।

वदन्ति तावका ह्येते कुमारास्तेऽग्रजोप्ययम् ॥

पुनरपि स एव—

“एका भृकुटिमाबध्य प्रेमसंरम्भविह्वला ।  
घनन्तीवैक्षत्कटाक्षैः संदष्टदशनच्छदा ॥” इति ।

एकेति । अत्रापि स्पष्ट एवानादरः ॥

तथा च दशमे व्रजदेव्यः—

“मृगयुरिव कपीन्द्रं विव्यधे लुब्धधर्मा  
स्त्रियमविकृतरूपां स्त्रीजितः कामयानाम् ।  
बलिमपि बलिमत्त्वा ज्वेष्टयद् ध्वाङ्क्षवद्यः  
तदलमरिनाः स्रष्टुं न शक्यः तत्कथार्थः ॥” इति ।

मृगयुरिवेति । अत्रातिस्पष्ट एवानादरः, तदलमसितसख्यै-  
रिति तत्प्रणयकोपोक्तेः ॥

तथा—

“यदनुचरितलीलाकर्णपीयूषविपुट्-  
सद्गुददनविधूतद्वन्द्वधर्मा विनष्टाः ।  
सपदि गृहकुटुम्बं दीनमुत्सृज्य दीना  
बहव इव विहङ्गा भिक्षुचर्यां चरन्ति ॥” इति ।

यदनुचरितलीलेति । अत्रापि प्रकट एवानादरः, भिक्षुचर्यां  
चरन्तीत्युक्तेः ॥

तथा—

“किं नस्तत्कथया गोप्यः कथाः कथयतापराः ।  
यत्त्यस्माभिर्विना कालो यदि तस्य तथैव नः ॥” इति ।

किन्न इति । स्पष्ट एवानादरः । पद्यचतुष्टयेऽस्मिन् मधुररति-  
कृतोऽयमनादरः । अन्यत्तैर्व्याख्यातमेव ॥

तथैवोक्तं श्रीजयदेवैः श्रीगीतगोविन्दे—

“याहि माधव ! याहि केशव ! मा वद कैतववादम् ।

तामनुसर सरसीरुहलोचन ! या तव हरति विषादम् ॥” इति ।

याहीति । इयं समस्तैवाष्टपदी अनादरप्रचुरा । स चानादरो  
मधुररतिकृतः, तस्याः खण्डितोक्तिरूपत्वात् ॥

तथैवोक्तं श्रीरूपगोस्वामिचरणैः—

“गोकुलकुलजरतीनां परुषा वागपि यथा प्रमोदयति ।

स्तुतिरपि महामुनीनामवनतशिरसां सखे ! न तथा ॥” इति ।

गोकुलेति । अत्र किञ्चिद्रसान्तरमिश्रितवत्सलरतिकृतोऽय-  
मनादरः कृष्णोनादरत्वेनैवाङ्गीकृतः ॥

यथाह—

“नाथेति परुषवचनं प्रियेति दासेत्यनुग्रहो यत्र ।

तदाम्पत्यमतोऽन्यन्नारी रज्जुः पशुः पुरुषः ॥” इति ।

नाथेति । अन्नानादरः स्पष्ट एव, दासेत्यनुग्रहो यत्रेत्युक्तेः ॥

यथा वा कस्यापि—

“पर्यङ्कस्थितिरेव यत्र भवति प्रत्युद्गमप्रक्रिया

रे शब्दोपि भवत्पदप्रतिनिधिर्यत्र प्रसङ्गोदितः ।

चेतस्तुष्यति यत्र लाभत इव द्रव्यस्य भूरिव्यया-

दद्वैतप्रतिपादकाय सुहृदोः स्नेहाय तस्मै नमः ॥” इति ।

पर्यङ्कस्थितिरिति । स्पष्टमेतत् ॥

यथा वा—

तावन्मनो मदीयं शङ्काकुलमेव देवि ! दासेति ।

तव मृदु वचो न यावन्मानमनन्तर्गतं वदति ॥२७॥

तावदिति । अनुनीतामपि मानवतीमन्तर्निगूढमानतया अत्या-  
दरवतीं प्रति रसिकशिरोमणिराह—तावन्मन इति । हे देवि !  
यावद् 'दास' इति तव मृदु वचो मानमनन्तर्गतं हृदयतं नेति न वदति,  
तावन्मदीयं मनः शङ्काकुलमेव । दासेत्युक्तिं विना त्वत्कर्तृकोऽयमादरः  
ममान्तःकरणे मानमेव व्यञ्जयतीत्यर्थः ॥२७॥

यथा वा—

यावत्कुलव्रतं हर्त्तुं यनेऽहं त्वन्मना मुनेः ।

तावत्त्वं गोप हरताद्वरतात्केलिकौशलम् ॥२८॥

यावदिति । स्पष्टमेतत् ॥२८॥

लीलालङ्कृतकाननश्चिरमसौ मात्रादिसम्माननः

किञ्चित्पिञ्जरिताननश्चभवतीमेति त्वदेकाननः ।

तत् किं तापकृशा सरोजसदृशा कर्णस्पृशा द्राग् दृशा

दूरादेव मृषाद्रियन् सखिदृशां भङ्गीः कुरङ्गीदृशाम् ॥२९॥

कदाचित्काचिच्चतुरसहचरी कथमपि सायं श्रीवृन्दावनात्  
प्रजाभिमुखं दयितं दूरादेव दर्शयन्ती मनागात्मनस्तदिङ्गितव्रतामपि  
व्यञ्जयन्ती प्रियतमवनगमनचिरविरहागाधासाधारणवाधापरवश-  
तया कुशाङ्गीं श्रोत्राधां शनैः समाश्वासयति—लोलेति । पद्येऽस्मि-  
न्नुत्तरार्द्धेऽपि एकदेशस्थितस्यावधारणस्यार्थचमत्कारसमर्थनार्थं  
दशधोषयोजनमनुसन्धेयम् । हे सखि ! असौ भवतीमेव एत्येव  
तत्तापकृशैव किमिति सम्बन्धः । तत्र सखीति सम्बुद्ध्या मिथः  
प्रीतिपात्रत्वं ध्वनितम् । ततस्त्वत्पुरतस्तथ्यमेव कथयामीत्यनुध्वनिः ।

तद् मम वचः सविश्रम्भमाकर्णयेति प्रत्यनुध्वनिः । असौ व्रजनवयुव-  
 राज इत्यङ्गुल्या निर्दिशति । भवतीमेव नेतरां प्रति, त्वामित्यनुक्त्वा  
 भवतीमिति स्मादङ्गेकितस्तस्याः प्रेमवय शीलरूपलावण्यौदार्य-  
 चातुर्यां प्रन्ननकल्याणपुण्यसम्पन्नतां व्यञ्जयति । अन्येव न संशयः,  
 एतीति वर्तमानप्रयोगस्तु प्रियतमसङ्गमस्यातिशयसामीप्यं व्यञ्ज-  
 यति. “वर्तमानसामीप्ये वर्तमानवद्वेति” स्मरणात् । ततस्तापेन  
 विरहजेन त्वं कृशैव न प्रसादविकसद्वदना किं कथमिति प्रश्नान्ते  
 वाक्यसमाप्तिः । असीति क्रियापदमाश्लेषलब्धं बोद्धम् । भवतीमेत्येव-  
 न्यत्र हेतुगर्भविशेषणम्—यतस्त्वदेकाननस्त्वमेव एका, एकं मुख्यमद्वि-  
 तीयं वा अननं जीवनं यस्येति, त्वदेकजीवनत्वादित्यर्थः । तत्र स्फुट-  
 मेवानुभावं दर्शयन्ती आह—किञ्चिन्पिञ्जरितानन इति । चकार.  
 पूर्वोक्तविशेषणसमुच्चयार्थः । किञ्चिन्मनाक् पिञ्जरितं पीतत्वं प्राप्तमाननं  
 यस्य सः, त्वद्विरहेणैवेत्यभिप्रायः । नन्वेवं चेत्तर्हि मामपास्य अनु-  
 दिनमसौ किमिति वनमेव यातीत्यपेक्षायां पुनर्विशिनष्टि—  
 लोलालङ्कृतकानन इति । चिर बहुकालं लीलाभिः परमाद्भुतानन्त-  
 विविधमधुरकेलिभिरलङ्कृतं सद्यः समुदयदलकिसलयङ्कुरकुसुम-  
 फलभरावनतविटपलताविटपिभिः, तथा मदमुदितमृदुनदञ्चातक-  
 चमोदशुकपिकादिभिः पत्रत्रिभिः, तथा अरुणतरचरणसरसिजसंसर्गं  
 समसमयमेव समुदयदङ्कुरनिकरहरिण्याध्वधरणया, हरिण्यादिस्वस्व-  
 यितानुगैर्विविधहरिणादिभिश्च भूषणैरिव प्रसाधितं काननं श्रीवृ-  
 न्दावनं येन स तथेति । निज गोगणजीवातुकत्वात्परमप्रीतिविषयस्य  
 श्रीवृन्दावनस्य तथा शोभावितरणं श्रीवृन्दावनेन्द्रस्य नवजलधरसुन्द-  
 रस्य श्रीवृन्दावनचन्द्रस्य तस्यावश्यकमिति प्रत्यहं तत्रोदयमेतीति  
 ध्वनिः, तदुदयं विना तदसिद्धेः । ननु तर्हि तूर्णं किमिति नायातीत्यत  
 आह—चिरं मात्रादिसम्मानन इति । चिरपदं देहलीदीपन्यायेनोभ-  
 यत्र योज्यम् । वत्सले मातुरेव प्राधान्याद् मात्रादीन् यशोदानन्दादीन्  
 वज्रौकसः प्रेम्णा प्रत्युद्गतान् सम्यग् यथोचितं मानयति सत्करोतीति

तथा । इति शीलविनयादिगुणनिधेस्तस्य गुरुजनसत्कारस्यावश्यकत्वात् तत्र तत्र तद्वच्चय मन्दमन्दमेवायातीति ध्वनितम् । ननु तर्हि इतस्ततः समागता लतारन्ध्रनिहितनयनास्ताः सादर किमवलोकयन्तीत्यपेक्षायां विशेषणान्तरपयसा तदीर्घ्यापावकं निर्वापयति-- कुरङ्गीदृशामिति । कुरङ्गीनां दृश इव दृशो यासां तास्तासामपि अत्र कुरङ्गीदृशामिति पदं सौन्दर्यानिशयाभिव्यञ्जकत्वेन तासां स्तुतिपरमपि तन्नयनयोः कुरङ्गीदृशगुणमेयत्वेन चातुर्यांशराहित्यमभिव्यज्य आत्मनः प्रकरणोपयोगि तन्निन्दापरमत्वेवाभिव्यञ्जयति, कुरङ्गीनां पशुविशेषत्वात् । तासामपि दृशां नेत्राणां भङ्गीरवलोकनकलाकोशलानि शोणप्रान्तनया विशालतया च सरोजसदृशा कमलतुल्यया न तु त्वदनुभूतखेलननवखञ्जरीटसदृशया कर्णस्पृशा कर्णां स्पृशतीति तथा तथा निजकर्णस्पृशैव न त्वद्वदनस्पृशा, एवंविशेषणविशिष्टया दृशैव न मनसा, द्रागेव न चिरम्, दूरादेव नान्तिकात्, मृषैव न तथ्यतया, आद्रियन्नादरमात्रस्यैव विषयोकुर्वन्, न स्पृहयन्निति दशधावधारणोपयोगः । अतस्त्वं प्रसादसुमुखी प्रसाधनप्रासादमासाद्य प्रसाधनसाधनाय मामाज्ञापयेति ध्वनिः । पद्येऽस्मिन् पूर्वाद्धे प्रेम्णः प्रच्छादनेनातिवृद्धये जातिप्रमाणाभ्यां परमोन्नतानुरागालङ्कृतायास्तस्यास्तत एव तादृग्विधानुरागालङ्कृतस्य अचिरात्तदन्तिकगमनलालसानन्दितमनसोऽपि नेतुः श्रीनन्दनन्दनस्य सस्पृहमनवलोकनादिलक्षणोऽनादर एवादरः । पुनरुत्तराद्धे जातिप्रमाणाभ्यामुन्नतप्रणयवतीनामपि तासां प्रेम्णः प्रकाशनेनावृद्धये तत एव तादृग्विधप्रेमवतस्तदन्तिकागमनलालसालिङ्गितमनसोऽपि नेतुः श्रीनन्दनन्दनस्य सादरमवलोकनलक्षणः परमादरोऽनादर एवेत्यन्वयव्यतिरेकात्मकत्वात्पद्यस्य प्रकरणान्ते लिखनमनुसन्धेयम् ।

“बहु वार्यते यतः खलु यत्र प्रच्छन्नकामुकत्वञ्च ।

या च मिथो दुर्लभता सा परमा मन्मथस्य रतिः ॥”

इति भरतोक्तेः ।



“यस्वहं भवतीनां वै दूरे वर्ते प्रियो दृशाम् ।

मनसः सन्निकर्षार्थं मदनुध्यानकाम्यया ॥

यथा दूरचरे प्रेष्टे मन आविश्य वर्तते ।

स्त्रीणां न तथा चेतः सन्निकृष्टेऽक्षिगोचरे ॥” इति भागवते  
श्रीभगवदुक्तेः,

“ये यथा मां प्रपद्यते तांस्तथैव भजाम्यहम्” । इति गीतायां  
श्रीभगवदुक्तेश्च, सख्याः सख्यरतिपोषकोऽयमाविर्मधुरतिकृतो  
विपर्ययः ॥

यत्रासन्तोष एव सन्तोषः ।

यथा तृतीये ब्रह्मणोक्तम्—

“अत्रोपसृष्टमिति चोत्सितमिन्दिरायाः

स्वानां धियां विरचितं बहु सौष्टवाढ्यम् ।

मह्यं भवस्य भवतां च भजन्तमङ्ग

नेमुर्निरीक्ष्य नवितृप्तदृशो मुदा के ॥” इति ।

अत्रोपसृष्टमिति । अत्रासन्तोषः स्पष्ट एव शान्तिरतिकृतः,  
अवितृप्तदृशामित्युक्तेः ॥

यथा दशमे श्रीशुकः—

“सतामयं सारभृतां निसर्गो

यदर्थवाणीश्रुतिचेतसामपि ।

प्रतिक्षणं नव्यवदच्युतस्य यत्

स्त्रिया विटानामिव साधु वार्ता ॥” इति ।

सतामयमिति । अत्राप्यसन्तोषः स्पष्ट एव, प्रतिक्षणं नव्यव-  
दच्युतस्येत्युक्तेः ॥

यथा—

“निवृत्तनर्षैरुपगोयमानाद्  
भवौषधाच्छ्रोत्रमनोभिरामात् ।  
क उत्तमश्लोकगुणानुवादात्  
पुमान् विरज्येत विना पशुधनात् ॥” इति ।

तथा च तत्रैव परीक्षितो निवृत्ततर्षैरित्युक्तवान् । अत्र स्वामि-  
चरणैः “न कस्याप्यलं प्रत्ययः” इति व्याख्यातत्वादसन्तोषः स्फुटः,  
स च दास्यरतिकृतः ॥

यथाह मृतः—

“यद्यप्यसौ पार्श्वगतो रहोगत-  
स्तथापि तस्याद्वियुगं नवं नवम् ।  
पदे पदे का विरमेत तत्पदात्  
चलापि यच्छीर्णं जहाति कर्हिचित् ॥” इति ।

यद्यपीति । अत्र समञ्जसरतिकृतोऽसन्तोषः स्पष्ट एव ॥

तथा शौनकः—

“वयं तु न वितृष्याम उत्तमश्लोकविक्रमे ।  
यच्छृण्वतां रसज्ञानां स्वादु स्वादु पदे पदे ॥” इति ।  
वयं त्विति । अत्रापि दास्यरतिकृतोऽसन्तोषः स्फुट एव ।

तृतीयेऽपि शौनकः—

“ता नः कीर्त्तय भद्रं ते कीर्त्तन्योदोरकमणः ।  
रसज्ञः को नु तृप्येन हरिलीलाऽमृतं पिबन् ॥” इति ।

ता न इति । अत्र प्रकट एवासन्तोषः । स च दास्यरतिकृत एव ।  
एतत्पद्यपदकं श्रीधरस्वामिचरणैर्व्याख्यातवान्न व्याख्यातम् ॥

यथा कस्यचित्—

“श्रीकृष्ण तव लावण्यं निजे वा स्तौमि लोचने ।

यत् प्रतिक्षणसंवर्द्धि मे तदास्थानदायिनी ॥” इति ।

श्रीकृष्णेति । कश्चित्परमप्रेमवान् श्रीकृष्णं पश्यन्नतृप्तस्तमेवाह  
अत्र प्रतिक्षणसंवर्द्धिलावण्यपानकृतोरपि लोचनयोः सर्वलावण्य-  
समावेशेऽप्यतृप्तिः प्रकट एवाऽसन्तोषः ॥

यथा वा—

मम कृष्णातटसन्ततसङ्गतकृष्णाङ्गसङ्गमवासेः ।

तदनुविचिन्तनकृष्णं मनः सतृष्णं सदा तदपि ॥३०॥

ममेति । कृष्णा यमुना तस्यास्तटे सन्ततं संगतस्य मिलितस्य  
कृष्णस्य अङ्गसंगस्य अवाप्तिर्यस्यास्तस्या मम मनस्तदपि सदा  
दर्शनाय सतृष्णमेव कथंभूतं मनः—तस्यैव श्रीकृष्णस्यैव अनु निर-  
न्तरं यद्विचिन्तनं तेन कृष्णं श्यामं भृङ्गीकीटत्यायेन कृष्णाकारमेवेति  
भावः । इदं कस्याश्चित्प्रेमवत्या उद्धवं प्रति वाक्यम् ॥ ३० ॥

यत्राविनय एव विनयः ।

यथा श्रीशुकः—

“तां स्तन्यकाम आसाद्य मथनन्तीं जननीं हरिः ।

गृहीत्वा दधिमन्थानं न्यषेधत्प्रीतिमावहन् ॥” इति ।

तां स्तन्यकाम इति । अत्र गृहीत्वा दधिमन्थानं न्यषेधदिति  
प्रकट एवाऽविनयः ॥

तथा तत्रैव स एव—

“उलूखलाङ्घ्रेरुपरिव्यवस्थित-  
मर्काय कामं ददत्तं शिचि स्थितम्  
हैयङ्गवं चौर्यविशङ्कितेक्षणं  
निरीक्ष्य पश्चात्सुतमागमच्छनैः ॥” इति ।

उलूखलाङ्घ्रेरिति । अत्र हैयङ्गवीनचौर्यं मर्कटेभ्यस्तद्दानञ्च  
धाष्ट्यलक्षणोऽविनय एव ॥

पुनस्तत्रैव स एव—

“संजातकोपः स्फुरितोरुणाधरं  
संदश्य दद्भिर्दधिमण्डभाजनम् ।  
भित्त्वा मृषाश्रुर्दृषदश्मना रहो  
जघास हैयङ्गवमन्तरङ्गतः ॥” इति ।

संजातकोप इति । अत्रापि मातृविषयकोपदधिमाण्डस्फोट-  
नाभ्यां प्रकट एवाविनयः । स च पद्यत्रयेऽपि कृष्णस्य मातृविषयक-  
संभ्रमप्रेमकृतः प्रीतिमावहन्नित्युक्तत्वात् ॥

यथोक्तं श्रीरूपगोस्वामिचरणैः—

“पत्नीं रत्ननिधेः परामुपहरन् पूरेण वाष्पाम्भसां  
रज्यन्मञ्जुलकण्ठगर्भलुलितस्तोत्राक्षरोपक्रमः ।  
चुम्बन् फुल्लकदम्बडम्बरतलामङ्गैः समीक्ष्याच्युतं  
स्तब्धोप्यभ्यधिकां श्रियं प्रणमतां वृन्दादधारोद्धवः ॥” इति ।

पत्नीमिति । अत्राकृतस्य सम्यक्स्त्वस्य तथा जातस्तम्भतयाऽ-  
कृतनतेरुद्धवस्य अविनयः स्फुट एव, तथापि अश्रुपुलकस्वरभेद-

स्तम्भानामुद्दीप्तत्वात् प्रणमतां विनयवतामपि भक्तानां वृन्दात्  
श्रियं शोभां दधारेति दास्यरतिकृतः स्फुट एवाविनयः ॥

यथा वा—

विधृतमन्थनदण्डममुञ्चतः  
सदरसादरविस्मितवीक्षितैः ।  
जनकयोः कमनीयशिशोरभू-  
दविनयो विनयादधिकप्रियः ॥३१॥

विधृतेति । अत्र कृष्णस्याविनयः पित्रोर्वत्सलरतिकृतः ॥ ३१ ॥

यथा वा—

न दधि बिन्दुमितं मुषितं मया  
न मम सुन्दरि संवृणु कन्दुकम् ।  
इति गृहीतकुचस्य शिशोरभू-  
दविनयो विनयादतिसौख्यदः ॥३२॥

न दधीति । अत्र शिशोस्तस्य तासां वा मिथोनिगूढरतिकृतोऽ-  
यमविनयः ॥ ३२ ॥

यथा वा—

रचितरूक्षिमसंभृतचक्षुषो  
रतिमतोः सदसज्जनसंसदि ।  
मिलितयोः पिहितस्मितयोरभू-  
दविनयो विनयादतिसौख्यदः ॥३३॥

रचितेति । अत्र तु रचितो यो रूक्षिमा न तु साहजिकः, तेन

संभृते पूर्णे चक्षुषी ययोस्तथा । सदसज्जनसंसदि सतामसतां च  
संसदि सभायां च मिलितयोरत एव विहितस्मिनयोः प्रियाप्रिययो-  
रविनयो मधुररतिकृतः विनयादपि सौख्यदोऽभूदिति ॥ ३३ ॥

यत्रानलङ्कृतिरेवालङ्कृतिः ।

यथा दशमे—

“काचिद् विपर्यग्धृतवस्त्रभूषणा  
विस्मृत्य चैकं युगलेष्वथापरा ।  
कृतैकपत्रश्रवणैकनृपुरा  
नाङ्क्त्वा द्वितीयं त्वपरा स्वलोचनम् ॥” इति ।

काचिदिति । अत्र पुरवनितानां कृष्णविषयकरतिकृतेयमन-  
लङ्कृतिः ॥

पुनस्तत्रैव—

“लिम्पन्त्यः प्रमृजन्त्योऽन्या अञ्जन्त्यः काश्च लोचने ।  
व्यत्यस्तवस्त्राभरणा काश्चित्कृष्णान्तिकं ययुः ॥” इति ।

लिम्पन्त्य इति । लिम्पन्त्योऽङ्गरागं कुर्वन्त्य इत्यर्थः । अत्र  
व्रजसुन्दरीणां मधुररतिकृतेयमनलङ्कृतिरलङ्कृतेरधिका ॥

तथा कस्यचित्—

“साहजिकरूपवत्या वपुषि भवत्या विभूषणं भारः ।  
सर्वाङ्गसौरभिन्या दमनकवत्याः किमालि कुसुमेन ॥” इति

साहजिकेति । अत्र स्फुट एव तयोर्विपर्ययः । स चार्थन्तरन्या-  
सेन दृढीकृतः ॥

यथा वा साहित्यदर्पणकृतोदाहृतं पद्यम्—

“विदूरे केयूरं कुरु करयुगे रत्नवलयं  
न वा गुर्वी ग्रीवाभरणलतिकेयं किमनया ।  
नवामेकामेकावलिमपि मयि त्वं न रचये-  
न पथ्यं नेपथ्यं बहुतरमनङ्गोत्सवविधौ ॥” इति ।

विदूर इति । अत्र कान्तायाः प्रियविषयकमधुररतिक्रमेय-  
मनलङ्कृतिः ॥

यथा वा कस्यचित्—

“वदने नववीटिकानुरागो नयने कज्जलमुज्ज्वलं दुकूलम् ।  
इदमाभरणं विलासिनीनामितरद्भूषणमङ्गदूषणाय ॥” इति ।

वदन इति । स्पष्टार्थानलङ्कृतिरत्र ॥

यथा वा—

यावकमम्बुजसुपदां हेमसुवपुषां च भूषणं हैमम् ।  
खञ्जनमञ्जुलसुदृशामञ्जनमनुरञ्जनं मनसः ॥३४॥

यावक मिति । विरहविह्वलं श्रीकृष्णं विज्ञाय राधिकान्तिक-  
मागत्य निजभूषणादिरचनया सविलम्बां तामुपदिशन्ती सत्वरम-  
मिसारयति । स्पष्टमन्यत् ॥३४॥

यथा वा—

वलयविभूषितमेव करद्वयं  
कलय कज्जलमुज्ज्वलमम्बरम् ।  
अयि न दूषय देहमदूषणं  
विफलमालि न भूषय भूषणम् ॥३५॥

बलयेति कस्यचिद्वापि सैवावतारिका अर्थानलङ्कृतिः  
स्पष्टैव ॥ ३५ ॥

यथा वा—

चल सन्नि सत्वरमसुसममानन्दय सहजसुन्दरैरङ्गैः ।  
भूषयसि भूषणं चेद् ब्रजभूषणमेव किं न भूषयसि ॥ ३६ ॥  
चल सखीति । अत्रापि तथैव ॥ ३६ ॥

यथा वा—

सुभग नवनवोद्यन्माधुरीभिर्धुरीणां  
दृतिमनुनय कान्तामागतां तामवेहि ।  
प्रियपरिजनवृन्दं दृष्टिभीत्येव तस्याः  
सहजसुभगमङ्गं भूषणैरावृणोति ॥ ३७ ॥

सुभगेति । विरहविह्वलं श्रीकृष्णं राधिकान्तिकादागता सखी  
समाश्वासयति । भीत्येवेत्यत्र हेतुत्प्रेक्षा ॥ ३७ ॥

यथा वा—

किशोरकठिनां मतिं मणिसुवर्णभूषातान  
विसृज्य गुणरागिणीं विसृज मञ्जुगुञ्जामपि ।  
मयैव कलिता बलादधिनिकुञ्जमेकैव सा  
भवद्भलविभूषणं भवतु मालती मालिका ॥ ३८ ॥

किशोरेति । विरहविह्वलां स्वसखीं ज्ञात्वा कथञ्चिद् विलम्ब-  
मानं कृष्णं सखी सत्वरमभिसायति । अत्र यावत्केत्यारभ्य हैममित्य-  
न्तेन प्रियाप्रियविषयकसखीजनरतिकृतेयमनलङ्कृतिः ॥ ३८ ॥



यथा वा—

हैमं हेमगुणस्यूतमेकीभूतं तनुत्विषा ।

यथार्थनामतां याति गाङ्गेयाङ्गि तवाङ्गदम् ॥३६॥

हैममिति । अत्र अर्थानलङ्कृतिः स्पष्टाः ॥३६॥

यथोक्तम्—

“नृपमिव निजकान्त्या राजितं राजकीया-

स्तदमितममनोद्यत्सम्पदा दर्शनीयाः ।

सहजसुभगमङ्गं भूषणश्रेणयोऽमूः

सखि तव तनुशोभाशोभिताः शोभयन्ति ॥” इति ।

नृपमिवेति । स्पष्टमेतत् ॥

यत्र स्त्रिय एव पुरुषाः ।

तथा च दशमे—

कृष्णोऽहं पश्यत गतिं ललितामिति तन्मनाः ।

कृष्णोऽहमिति । स्पष्टार्थमेव । व्रजसुन्दरीणां कृष्णविषयकमधुर-  
रतिकृतोऽयं स्त्रीपुंसोर्विपर्ययः ॥

इत्यादीनि तत्प्रकरणे प्रायो बहूनि उदाहरणानि ।

तथा च जयदेवः—

“मधुरिपुरहमिति भावनशीला” इति ॥

१—कस्यांचित्स्वभुजं न्यस्य चलन्त्याहापराननु ।

कृष्णोऽहं पश्यत गतिं ललितामिति तन्मना ।

[ भा० स्क० १० अ० ३० ]

२—सुहृद्वरलोकितमण्डनलीला । मधुरिपुरहमिति भावनशीला ॥

नाथ ! हरे ! सीदति राधा वासगृहे ॥ ध्रुवम् ॥

[ गीतगो० ६ सर्ग० ]

यथा वा—

कान्ते कासीति सालापां प्रेमामृततरङ्गितैः ।

लुप्तस्त्रीप्रत्ययां पश्य कुञ्जे माधव ! माधवीम् ॥४०॥

विरहाधिक्येन ध्यानबाहुल्यान् कृष्णोऽहमिति भावनाविवशां गान्धर्विकामवलोक्य, शीघ्रमागत्य, काचित्सहचरी श्रीकृष्णमभिसारयितुं कौतुकमिव कथयति—कान्ते कासीति । हे माधव कृष्ण ! श्लेषेण मधुवंशोत्पन्नक्षत्रियत्वान् कठिनहृदयत्वं व्यञ्जितम्, पुनस्तेनैव पदेन श्लेषेण तथा विरहविवशां तामस्मरन्तं तं लोकोक्तिरीत्या वसन्तमपि स्मारयति । कुञ्जे एकान्ते, अतिशीघ्रं गमनावसरं बोधयति । माधवी भवतः परमप्रेयसी माधवीमिव माधवीमिति लुप्तोपमयाऽतिशयोक्त्यैव वा श्रीराधिकाम् । यद्वा, माधवीति राधिकाया नामैव, तदुक्तं सूचके श्रीकृष्णदासकविराजमहाशयैः—

“राधे ! माधवि ! माधवप्रियतमे ! गान्धर्विके !” इत्यादि ।

राधिकास्तुतौ माधवीति तत्सम्बुद्धिदर्शनात् । पश्य अवलोक्य अलं विलम्बैरित्यर्थः । अत्र माधवीपदेन तस्याः परममृदुलत्वं विरह-तोन्नताया असहिष्णुत्वञ्च ध्वनितम् । ततः तूर्णमभिसरेत्यनुध्वनिः । त्वङ्ग्यानाधिक्येन भृङ्गीकीटन्यायेन त्वत्स्वरूपतां प्राप्तश्चेत् तदा-विप्रतिसारं भजिष्यसीति प्रत्यनुध्वनिः । कथंभूताम्—कान्ते राधिके त्वं कासि कगतासीति सालापां संप्रलपितम्, यतः प्रेमामृतस्य तरङ्गितैः तरङ्गैर्लुप्तोऽदर्शनं प्राप्तः स्त्रीप्रत्ययः ( ङीप् ) यस्याः सा ताम्, तस्या माधव्याः स्त्रीप्रत्ययलोपे माधवरूपेणावस्थितामिति भावः । तथा श्लेषेण लुप्तो ‘अहं स्त्री’ इति प्रत्ययो ज्ञानं यस्याः सा ‘राधिका अहम्’ इति विस्मृत्य माधवमन्यामित्यर्थः । अत्र तरङ्गितपदेन प्रेमा-मृतस्य समुद्रत्वारोपः । मधुररतिकृतोऽयं विपर्यय इति भावार्थः स्पष्ट एव ॥४०॥

यथा वा—

दर्शनीयतममेव मृगाद्या

रूपमद्य यदवेद्य दर्पणे ।

केलिकौशलवयोगुणाधिका

राधिका दयितभावमीहते ॥४१॥

दर्शनीयतममिति । कदाचित् काचित्सहचरी नवयौवनाविर्भावितनिजमाधुर्यातिशयमादर्शं विलोकयन्तीं तत्रासक्तिमती तदनुभावैरनुमीय अन्तरङ्गतया तदिङ्गितज्ञानातिदूरचरं रसिकशिरोमणिं तत्राभिसरणेनानन्दयितुं मिलितां सखीमाह—दर्शनीयतममिति । अद्य तस्या मृगाद्या रूपं दर्शनीयतममेवेति सम्बन्धः । अत्र तमप्रत्ययः सर्वथा दर्शनीयत्वं विशदयति । पुनरवधारणेन तु अहं वर्णयितुमनीशास्मीति ध्वनितम् । तस्यागीर्णोचरत्वमनुध्वनि । नयनशीतलीकरणाय रूपामृतजीवातुकेन भवता तत्र गन्तव्यमेवेति प्रत्यनुध्वनिः । मृगाद्या इति परिकराङ्कुरद्वारा नवयौवनोद्गमं स्वभावसुलभं नयनचाञ्चल्यविशेषं व्यञ्जयति । उपलक्षणं चैतन्मन्दस्मितमृदुभाषणादोनाम् । अद्येति पूर्वोऽपि माधुर्यातिशयं बोधयति । तथापि किञ्चिद्वर्णयेति विज्ञप्तिमतीं समासेन तदाह—यद्रूपं दर्पणे आदर्शं प्रतिबिम्बितमवेद्य तत्रासक्तिमती सती दयितवत् स्वयं तदुपभोगाय दयितभावं श्रीव्रजेन्द्रनन्दनसारूप्यमोहते वाञ्छति, स्वयमेव निजमाधुर्यस्य भोगानुपपत्तेः । तत्र हेतुगर्भं विशेषणम्—केलिकौशलवयोगुणाधिकेति । कामंकेलिषु यत्कौशलं दान्तिण्यं तथा वयसा नवतारुण्यस्य ये गुणाः प्रागल्भ्यादयः नैरधिका परिपूर्णा इत्यर्थः, तत्तद्गुणातिशयपूर्त्तेरिति भावः । यत्र स्वस्याप्यासक्तिरिति समासेन सखीं प्रति कथनमिषेण तमेव श्रावयति “यो यच्छुद्धः स एव सः” “मनःकृतं कृतमेव” इत्यादिन्यायान्मधुररतिकृतोयं तयार्विपर्ययः ॥४१॥

यथा वा—

कस्तूरिकापङ्क कृताङ्गरागः

पीताम्बरालङ्करणङ्क भागः ।

स कोपि बहर्हर्षितभूरिभागः

पायात्सखीभिः कृतरासयागः ॥४२॥

कदाचिन्महानपसी पौर्णमासी प्रियावियोगविधुरतया श्रीवृन्दा-  
घने सखिभिः सह मनोविनोदयन्तं सविनयं कृतनमस्कृति व्रजनवयुव-  
राजमाशीर्विशेषवितरणमिषेणैव संप्रति राधा प्रेमावेशविशेषपरवशत-  
याङ्गीकृतभवद्वेषा वंशीस्वनवशीकृतसकलकलाकलापकुशलललितादि-  
सखीसहाया भवानिव रासं रचयतीति व्यञ्जयति, इति त्वमपि तथै-  
वाङ्गीकृततन्मूर्तिवेषपेशलः स्वस्य स्वप्रेयस्याः सखीसमूहस्य च मनो-  
नयनान्यानन्दयन् तत्केलिरसस्यैतावतीमेवापरिपूति परिहरेत्युपदिश-  
ति—कस्तूरिकेति । स कोपि परमानिर्वचनीयः परमाद्भुततमः श्रीराधा  
ख्यो देवताविशेषस्त्वां वियागाधिसम्भवात्तापान् पायात् रक्षतु । कथं-  
भूतः—कस्तूरिक पङ्केन आत्मनः श्यामसुन्दरतासिद्धये कृताऽङ्गरागो  
येन; पुनः कथंभूतः—पीताम्बरस्य अलङ्करणभूतौ अङ्कस्योद्धांभागौ  
यस्य, तथा—बहर्हर्षो मयूरचन्द्रिकाभ्यः शिरसा धारणन अर्पितो भूरि-  
भागो बहुभाग्यं येन; एवमुपलक्षणैरन्यैरपि प्रसाधनैर्भवद्वेषधरः स्व-  
समानवयोगुणाभिः सखीभिः नृपमण्डलीभिरिव सह कृतः रास  
एव यागः राजसूयाख्यो येन सः; अतः सर्वदा तद्वशवत्तिना व्रजराज-  
कुमारेण राधारूपेण अवश्यं गत्वा तत्पूर्णता विधेयेति ध्वनिः । मधुर-  
रतिकृतोऽयं व्यत्ययः ॥४२॥

यत्र पुरुषा एव स्त्रियः ॥

यत्रेति । यद्यपि पूर्वोक्तेषु यत्राऽधर्म एव धर्म इत्यादिवाक्येषु  
वक्ष्यमाणेषु च यत्र धर्म एव अधर्म इत्यादिलक्षणो व्यतिरेकस्तु

सर्वत्र स्वत एवाऽवभाषते, तदप्यत्र यथा स्त्रीणां तस्मिन्नायके प्रेम-  
भरोद्भवविरहोत्था पुरुषमन्यता तथा तास्वपि तस्य तज्जातिप्रमाण-  
कप्रेमोत्थविरहोद्भवां स्त्रीमन्यतां वक्तुमपरोक्षतया व्यतिरेकोक्तिः—  
यत्र पुरुषाः स्त्रियः इति । अन्यथा “ये यथा मां प्रपद्यन्ते तांस्तथैव  
भजाम्यहम्” इति भगवद्ब्रवचनासिद्धिः ॥

यथा श्रीभागवतेऽष्टमे—

“एतस्मिन्नन्तरे विष्णुः सर्वोपायविदीश्वरः ।

योषिद्रूपमनिर्देश्यं दधार परमाद्भुतम् ॥” इति ।

एतस्मिन्निति । अत्र प्रभोराधिकारिकभक्तदिविषद्वन्द्वविष-  
यकरतिकृतोऽयं तयोर्विपर्ययः ॥

तथा—

“तां श्रीसखीं कनककुण्डलचारुकर्ण-” इति ।

तां श्रीसखीमिति । स्वामिपादैर्व्याख्यातमेव ॥

तथा—

“ततो ददर्शोपवने परस्त्रियं

विचित्रपुष्पारुणपल्लवद्रुमे ।

विक्रीडतीं कन्दुकलीलया लसद्-

दुकूलपर्यस्तनितम्बमेखलाम् ॥” इत्यादि ।

ततो ददर्शेति । इदमपि तैर्व्याख्यातमेव । अत्र प्रभोर्भक्ताधिराज-  
शशाङ्कशेखरविषयकसख्यसंवलितवत्सलरतिकृतोऽयं तयोर्विपर्ययः ॥

१ तां श्रीसखीं कनककुण्डलचारुकर्णनासाकपोलवदनां परदेवताख्याम् ।

संवीक्ष्य संमुमुहुरस्मिन्नवोक्षणेन देवासुरा विगलितपट्टिकां ताम् ॥

[ मा० स्क० ८ अ० ९ ]

तथोक्तं श्रीरूपगोस्वामिचरणैः—

“मां स्नेहयति किमुचैर्महिलेयं द्वारकावरोधेऽत्र ।

आ ज्ञानं कुतुकार्थं वनिनावेषो हरिश्चरति ॥” इति ।

द्वारकाप्रतोल्यां स्त्रीवेषधरं श्रीकृष्णं दृष्ट्वा मोहितो नारदः प्राह—  
मां स्नेहयतीति । द्वारवतीप्रतोलिकायां स्त्रीवेषधरमभिमुखमायान्तं  
श्रीकृष्णं विलोक्य सस्पृहस्य नारदस्योक्तिरियम् । पद्यन्तु स्पष्टार्थ-  
मेव । अत्र श्रीकृष्णस्य द्वारवतीपुरजनविषयकवत्सलरतिकृतोऽयं  
विपर्ययः ।

पुनरपि तैरेवोक्तं ललितमाधवे गर्भाङ्गे—

“उद्गीर्णाद्भुतमाधुरीपरिमलस्याभीरलीलस्य मे

द्वैतं हन्त समक्षयन् मुहुरसौ चित्रीयते चारणः ।

चेतः केलिकुतूहलोत्तरलितं सद्यः सखे मामकं

यस्य प्रेक्ष्य सुरूपतां व्रजवधूसारूप्यमन्विच्छति ॥” इति ।

अवलोकितनटकृतनिजप्रतिकृतिर्विस्मितमनाः श्रीकृष्णो निजा-  
न्तिकस्थितं सखायं मधुमङ्गलमाह—उद्गीर्णेति । अत्रोद्गीर्णपदं नित्य-  
सिद्धानामेव माधुरीरूपपरिमलानामाभीरलोलायामेवाविर्भावितत्वं  
व्यञ्जयति । तथा परिमलपदेन माधुरीणां गन्धस्य विष्वक्प्रसरण-  
शीलत्वं सर्वजनश्लाघनीयत्वं परमाह्लादप्रदत्वञ्च ध्वनितम् ।  
हे सखे मधुमङ्गल ! अद्वितीयस्यापि मम द्वैतं द्विरूपवत्त्वं समक्षयन्  
चारणः नटः चित्रीयते चित्रमद्भुतमिवाचरति; यस्य सुरूपतां प्रेक्ष्य  
मम चेतः केलिकुतूहलाय उत्तरलितं सद् व्रजवधूनां सारूप्यमन्वि-  
च्छति मुहुर्वाञ्छति, अहं व्रजवधूर्भूत्वा एनं माधुरीपरिमलमनुभवा-  
नीति भावः । व्रजवधूभावं विना आभीरलीलस्य ममानुभवो दुर्लभ

इति ध्वनिः । अत्र कृष्णस्य नटप्रकटितनिजसुन्दरस्वरूपविषयकरति-  
कृतोऽयं तयोर्विपर्ययः स्फुट एव । स्वस्वरूपे स्वस्यैव रतिस्तु—

“विस्मापनं स्वस्य च सौभगर्द्वेः

परं पदं भूषणभूषणाङ्गम् ॥”

इति भागवते तृतीयस्कन्धे श्रीमदुद्धवोक्तौ व्यक्तमेव ॥

यथा वा—

एकान्ते कान्त कान्तेति ब्रूते कलय कौतुकम् ।

कान्ते कान्तेन कलितं प्रेमामृतमिलावृतम् ॥४३॥

काचित्सखी निजप्रियसखीविषयकप्रेमसम्भवविरहभराद् रा-  
धिकात्मन्यं श्रीकृष्ण कुञ्जे स्थितमालोक्य त्वरितमागता कौतुकमिव  
कथयन्ती तां तूर्णमभिसारयति—एकान्तेति । हे राधिके ! कान्तेन  
नायकेन श्रीकृष्णेन प्रेमामृतं कलितं सेवितम्, कथंभूतं प्रेमामृतम्—  
इलावृतम्—इलावृतमिव, इलावृतसेवनाद् यथा सद्यः स्त्रीभावो भवति  
तथा प्रेमामृतसेवनेन त्वद्भावं प्राप्त इत्यर्थः । अत एव एकान्ते निर्जने  
कुञ्जे ‘हे कान्त हे कान्त’ इति वीप्सया ब्रूते, तत्कौतुकं त्वं कलयेति—  
गत्वा त्वं पश्येति—कौतुकस्य दर्शनीयत्वं ध्वनितम् । तत्रैव नायकस्य  
विरहविह्वलत्वमनुध्वनिः । तत्र च त्वरितमभिसरेति प्रत्यनुध्वनिः ।  
एकान्तपदेन नान्यस्तत्प्रलापं शृणोतीति तच्चित्तचिन्तानिरासः,  
तथा शीघ्रं तद्गमनावसरश्च दर्शितः ॥४३॥

यथोक्तं ललितमाधवे श्रीरूपगोस्वामिचरणैः—

“पिङ्गलामनुसृतो मणिसङ्गी

सङ्गतो युवतिवेषकलाभिः

आदरादनुमतो निशि देव्या

तामहं रमयितास्मि मृगाक्षीम् ॥” इति ।

पिङ्गलामिति । सूर्यपत्न्या संज्ञया सत्या सङ्गायै राधिकायै सामग्रीविशेषं दातुं प्रेषितां पिङ्गलाख्यां कामपि समागतामवलोक्य प्रियासङ्गमानिलालसः श्रीकृष्णो विचारयति—पिङ्गलामिति । एतां पिङ्गलामनुसृतः अनुगतोऽहं युवत्या इव वेषः कलाश्च—नेत्रचाञ्चल्य-सस्मितभाषणादयश्च—तैः सङ्गतो युक्तः सन् प्रत्यभिज्ञानिरोधिन्यां निशि देव्या श्रोत्रकिमण्या अपरिचिनः तत एव आदरादनुमत आज्ञप्त इत्यर्थः । मणिसङ्गी स्यमन्नकसहितस्तां मृगाक्षीं मृगशावक-नयनां रमयिता क्रीडयिता अस्मीति 'मनः कृतं कृतमेव' इति न्यायात् पुरुषस्यापि मधुरतिकृतोऽयं स्त्रीभावः प्रकट एव ॥

यथा वा—

लिप्तैवाहं मृगमदरसैरानयालं विलम्बै-

नीलं चोलं कुवलयकुलैः कल्पयाकल्पमङ्गै ।

दैवादेषा रजनिरजनीत्युक्तिभिस्तद्वयस्या

यातानेतुं सुमुखि ! समभूत् सस्मिता विस्मिता च ॥४४॥

विरहाधिक्येन राधिकात्मन्यं श्रीकृष्णमभिसारयितुमागतां राधिकासखीमजानन्तं तथैव प्रलपन्तं दृष्ट्वा राधासखी दूरस्थिता यत्कौतुकमपश्यत् तद्रजनिवृत्तान्तं प्रातः काचित् स्वसखां प्रति सस्मयविस्मयं वदति—लिप्तैवाहमिति । तत्प्रलापमेवाह—आत्मानं श्यामसुन्दरं विलोक्य लिप्तैवाहमिति तां प्रत्युक्तं कुवलयानां नील-त्वात् कोमलत्वात् सुगन्धत्वाच्च तैरेव आकल्पमाकल्पय रचय, विलम्बैरलम्, यतः दैवाद् भाग्योदयाद् रजनिः तामसीरात्रिः अजनि जातास्ति । सुमुखीति सम्बुद्धिस्तस्या अपि तदवस्थतां व्यञ्जयति । तद्वयस्या तस्या राधिकायाः सखी तदुक्तं श्रुत्वा सस्मिता विस्मिता चाभवत् । अत्र अहं खलु नायिकया प्रेषिता एनं नायकमभिसार-यितुमागता, अयन्तु नायिकारूपेणैव तिष्ठति, तत्र गत्वा किं करिष्य-



तीति सस्मितत्वं विस्मितत्वं च प्रेमौत्कण्ठ्यावलोकनेनैव इति ।  
कृष्णस्य प्रियाविषयकमधुररतिकृतोऽयं तयोर्विपर्ययः ॥४४॥

यथा वा—

अलं नतीनां ततिभिर्न दास्ये

दधीति भोतिप्रगृहीतमौलेः ।

प्रेमोन्मदस्यास्य मुहुः सुमुख्यः

सख्यः पुरो दर्पणमर्पयन्ति ॥४५॥

कदाचिद् गान्धर्विकासखी सखीं प्रति नातिदूरचरस्य रसि-  
कशिरोमणेर्निजप्राणसखीविषयकपरमप्रेमपरिणाहपरिपाकविशेषव्या-  
जेन अमुष्याः सौभाग्यभरमेव व्यञ्जयति—अलं नतीनां ततिभि-  
रित्यादिना पद्येन । तच्च व्याख्यायते—कदाचिदसौ मधुरतममधु-  
रिमरसमयपरमानुरागासवमदोन्मादपरवशतया आत्मानं निजसखीं  
राधामेवाभिमन्यमानो निकुञ्जमन्दिर सहजारुणकमलाभ्यां शोभया-  
मास । तदा मया स्वत एव कौतुकेन पुरतो निहितं ददर्शादर्शम् । तत्र  
दर्शनीयं निजप्रतिबिम्बमवलोक्य दधिलुण्टाको व्रजराजकिशोरः  
पुरत एवागत इति भ्रमेण सविभ्रम कलशीभ्रमेण निजमुकुटाभ्रम-  
ग्रहीत् । पुनस्तादृग्विधं निजाभासं समीक्ष्य दधिलुब्धो रसिक-  
शेखरः शेखरनिहितैकहस्तो मां प्रणमतीति मत्वा प्रालपत् । तत्प्रला-  
पमेव पल्लवयति—हे धूर्त नतीनां ततिभिः श्रेणिभिरलं पूर्णताऽस्तु,  
मुधा मारचयेत्यर्थः । निवारणार्थोऽत्रालमव्ययः । “अलं भूषणपर्याप्ति-  
शक्तिवारणवाचकम्” । इत्यमरः । ‘दधि न दास्ये’ अत्र दधीत्येकवचनेन  
अल्पमपि न दास्ये किं पुनः दधीनि—इति व्यञ्जितम् । इत्युक्त्वा इति  
शेषः । ‘न दास्ये’ इति मृदूक्त्या धृष्टोऽयं बलात् कलशीं शिरसः  
उन्नेष्यतीति भीत्या भयेन पूर्वतोऽपि प्रकर्षेण गृहीतः कलशीभ्रान्त्या  
मौलिर्येन सः; तत्र हेतुगर्भं विशेषणम्—प्रेमोन्मदस्येति, प्रेम्णा बहुधा

गुरुजनानुरोधोक्तिरुद्धोऽपि उह उद्धतः प्रकटीभूतो मदो यस्य, अत्र मदेति पदेन प्रेम्णो माध्वीकन्दारोपः । हे सखि ! इदानीन्तु सर्वा एव सख्यः मदानीतादर्शदर्शनाद्भूतप्रलापादिश्रवणदर्शनकौतुकं निपीय पुनरपि तत्सुखमेवावलोकयितुं जातकौतुकाः सत्यः मुहुर्ब्रारंवारम्, अस्येन्यङ्गुल्या निर्दिशति । अस्य रसिकशेखरस्य पुरतोऽग्रे दर्पणमादर्शमर्पयन्तीति वर्तमानपदेन तादृगवस्थायाः प्रतिसमयोद्भवं बोधयति । एवं तस्य रसज्ञतां निर्वर्ण्य तन्मिषेण निजप्रियसखी-सौभाग्यमेव व्यञ्जितम् । मधुररतिकृत एवायं तयोर्विपर्ययः इति रसशास्त्रविद्भिः सम्यगनुभूतमेव नातोधिकमत्र वितन्यते ॥४५॥

यथा वा—

कस्तूरिकाकुङ्कुमलेपपेशलौ

प्रियप्रियावेषधरौ प्रियाप्रियौ ।

सङ्केतकुञ्जे सहजेऽपि सौरते

व्यत्यस्तसम्भोगसुखं समीयतुः ॥४६॥

निरन्तरं परमप्रेमाभूतसम्भृतयोर्विनयव्रीडाभरनतयोस्तयोः कयोरपि गौरश्यामलकिशोररसिकयोर्निभृतमेव रसविशेषमय-कुञ्जकेलिरसपोषकप्रेमरसपूर्णया पौर्णमास्याख्यया कयापि तापस्या रजनिवृत्तान्तं पृष्टा कापि सहचरी व्यञ्जितस्वविक्रमं तत्संगमसुखविशेषं वर्णयति—कस्तूरिकेति । कस्तूरिकाकुङ्कुमाभ्यां यथोचितं लेपेन अङ्गरागेण पेशलौ सुन्दराविति दुर्जनमोहनार्थं सहजाङ्गवर्णविपर्ययः, तथा प्रियप्रियावेषधराविति वसनाभरणादिविपर्ययः, एवंभूतौ प्रियाप्रियौ सङ्केतकुञ्जे तत्र सङ्गतावित्यर्थः । सहजेऽपि सौरते । सुरतिशब्दात्स्वार्थे तद्धितः । तत्र व्यत्यस्तो विपरीतो यः सम्भोगः तस्यैव सुखं समीयतुः । मनसि तथा भावनयापीति संशब्दार्थः, तथा भावनयैव तयोस्तत्सुखावाप्तेः । एवं भवदुपदेशानुगामि

न्या मया निजसखीसहायया यन्नप्रपञ्चैस्तयोः सङ्गमः सम्पादितः  
इति निज विक्रमः सूचितः । तथा त्वदनुग्रहात्तत्सङ्गमे सुखविशेषोऽपि  
जालरन्ध्रमयैवानुभूतो न तु भवत्यापीति व्यञ्जितम् । अस्य पद्यस्यान्वय-  
व्यतिरेकात्मकत्वात् तदुभयप्रकरणान्ते पतितमित्यवधेयम् ॥४६॥

यथा वा—

माधुर्यौको नाधुना वर्णनीयं  
रूपं यूनोरीहते यत्समीक्ष्य ।  
रत्नादर्शं हन्त कृष्णः सतृष्णं  
राधाभावं राधिका कृष्णभावम् ॥४७॥

काचित्सखी प्रियाप्रिययोर्नवयौवनागमस्वभावसुलभं परमोपच-  
यमुपगतं यथावद् वर्णयितुमनीशा तयोरिङ्गितज्ञतया तन्मनोरथं कथ-  
यन्तो तयोर्माधुर्यातिशयं व्यञ्जयति माधुर्यौक इति । तयोर्यूनोर्यौ-  
वनेन सेवितयोः रूपं पूर्ववद् अधुना साम्प्रतं न वर्णनीयम्, तस्य गीर्णो-  
च्चरत्वाभावात् । केवलमवलोकनीयमेवेति ध्वनिः । रूपातिशय इत्यनु-  
ध्वनिः । कथंभूतं रूपम्—माधुर्यौकः माधुर्याणां लावण्यविशेषाणामोक  
आस्पदम् । तथापि मत्सुखार्थं संक्षेपेणापि किञ्चित् कथयेति वदन्तीं  
तामाह—तो पृथक्निजं निजं रूपरत्नदर्पणे समीक्ष्य सम्यक् सादरमव-  
लोक्य कृष्णः सतृष्णं यथा स्यात्तथा स्वमाधुर्योपभोगाय राधिका-  
भावमीहत इच्छति, राधिकाऽपि निजमाधुर्यं समीक्ष्य कृष्णभावं  
तत्सारूप्यमीहते । तत्तद्भावं विना तत्तन्माधुर्यस्य स्वयं रूपेणानुभवि-  
तुमशक्यत्वादिति भावः । हन्त इत्याश्चर्यं । एवं समासतः कथयन्ती  
तन्माधुर्यातिशयमेव व्यञ्जयति, निजनिजमाधुर्यासक्तौ तदनुभव-  
लालसायाञ्च स्वस्यैव माधुर्यातिशयैकनिदानत्वात् । एवं मधुररति  
कृतोऽयं तयोर्विनिमयः प्रकट एव । पद्यमेतदन्वयव्यतिरेकात्मकत्वात्  
पूर्ववदेवात्रलिखितम् ॥४७॥

यथा कस्यचित्—

“अपरिकलितपूर्वः कश्चमत्कारकारी  
स्फुरति मम गरीयानेष माधुर्यपूरः ।  
अयमहमपि हन्त प्रेक्ष्य यं लुब्धचेताः  
सरभसमुपभोक्तुं कामये राधिकेव ॥”

सौन्दर्यसागरो रसिकशिखामणिः कदाविद्वत्तदर्पणे स्वरूप-  
मवलोक्य विस्मिततमः स्वयमेवाह—अपरिकलित इति । अयं दपणे  
प्रत्यक्षतो दृश्यमानः कोऽसाधारणः परमाद्भुतोऽनिर्वचनीयः निरू-  
पमो मम मदोयो माधुर्यपूरः माधुर्याणां लावण्यविशेषणां पूरः  
प्रवाहः । अत्र पूरशब्देन माधुर्याणां तदायत्वारोपेण प्रतिक्षणं नव-  
नवरसोद्बहनशालित्वम्, धैर्यधर्मादीनां निमज्जनशीलत्वम्, मनोनय-  
नाद्यपवाहनकर्तृत्वञ्च ध्वनितम् । स्फुरति प्रकाशते । कथम्भूतः—  
अपरिकलितपूर्वः पूर्वं न परिकलितः—देशेऽस्मिन् देशान्तरेऽपि  
चित्रादौ स्वप्नेऽपि ममाप्यदृष्टचरः, तथा लोकेऽस्मिन् परत्र वा  
पुरन्दरादिवद् अतीतानागतविदां गर्गादिमुनीनां मुखादपि मया  
अश्रतचरः, किमुतान्यैः कुतः पुनर्दृष्टचरः, तथा ध्याने मनोरथे च  
मनसाप्यननुभूतचरः । मया, किमुतान्यैरित्याद्यर्थत्रयं कलतिधातोः  
कामधेनुत्वात् । पुनः कथम्भूतः—चमत्कारकारी ममापि चमत्कारं  
करोतीति तथा, किमुतान्येषाम् । पुनः कथम्भूतः—गरीयान् गुरुतरः,  
गिरिवरधारिणापि मया यथाकथञ्चिदेव वाहुं शक्यः, प्रायो मम  
मूर्तेस्त्रिभङ्गललितत्वापादकः । यं माधुर्यपूरं ससम्भ्रमं प्रेक्ष्य अहम्—  
यस्यायं प्रतिबिम्बः स बिम्बरूपोऽपि—ससम्भ्रमं लुब्धचेता भवितुं  
योग्यमयोग्यम्, उचितमनुचितञ्चेत्यादिविचारं विनैव लुब्धं लोभाभि-  
भूतं चेतो यस्य तथाभूतः सन् सरभस ससंभ्रममेव राधिकात्वं  
तपोभिः प्राप्य, उपभोक्तुं सरभसमेव कामये । एवमेकस्यैव क्रियाविशे-  
षणस्य चतुर्धा सम्बन्धः । यथा मम माधुर्यपूरं राधिका मधुरस्नेहमय-

मनस्तया ससम्भ्रमं यथावदुपभुङ्क्ते, तथा स्वमेव माधुर्यं तद्रूपः सन् भोक्तुं कामय इति भावः । तस्या एव यथावन्मम माधुर्योपभोग-योग्यत्वात् । स्वस्थैव रूपे स्वस्यासक्तिरित्यत्र प्रमाणं तु पूर्वं लिखित-मेव, अतो नात्र पुनर्लिख्यते । एवं स्वप्रतिबिम्बविषयकमधुररति-कृतोऽयं तयोर्विपर्ययः ॥

यत्राज्ञानमेव ज्ञानम् । यथा दशमे—

“जानन्त एव जानन्तु किं बहूक्त्या न मे प्रभो ।

मनसो वचसो वाचो वैभवं तव गोचरः” ॥

जानन्त इति । तैर्व्याख्यातमेव । अत्र दास्यरतिकृतोऽयमज्ञान-ज्ञानयोर्विपर्ययः प्रकट एव ॥

यथोक्तं श्रीविराहं प्रति ब्रह्मणा तृतीये—

“<sup>१</sup>एष ते देव देवानाम्” इत्यारम्भ “<sup>२</sup>अधुनैषो-  
ऽभिजिद् नाम” इत्युक्त्वा, “<sup>३</sup>न यावदेष वर्द्धेत” इत्याद्य-  
नन्तरं “<sup>४</sup>एषा घोरतमा सन्ध्या” इत्याद्युक्त्वा, “<sup>५</sup>विक्र-  
म्यैनं मृधे हत्वा लोकानाधेहि शर्मणि” । इति ।

१—एष ते देवदेवानामद्विमूलमुपेयुषाम् ।

विप्राणां सौरभेयीणां भूतानामप्यनागसाम् ॥

२—अधुनैषोऽभिजिन्नाम योगो मौहूर्तिको ह्यगात् ।

शिवाय नस्त्वं सुहृदामाशु निस्तर दुस्तरम् ॥

३—न यावदेष वर्द्धेत स्वां वेलां प्राप्य दारुणः ।

स्वां देव मायामास्थाय तावज्जहघमच्युत ॥

४—एषा घोरतमा सन्ध्या लोकच्छम्बदकरी प्रभो ।

उपसर्पति सर्वात्मन् सुराणां जयमावह ॥

५—दिष्ट्या त्वां विहितं मृत्युमथमासादितः स्वयम् ।

विक्रम्यैनं मृधे हत्वा लोकानाधेहि शर्मणि ॥ [भा० स्क० ३ अ० १८]

एष इति । अत्र देव ! अच्युत ! प्रभो ! विश्वात्मन् ! इत्यादि-  
सम्बोधनैस्तपीश्वरं जानतो ब्रह्मणस्तथोक्तिः “अनिष्टाशङ्कीनि बन्धु-  
हृदयानि” इति न्यायेन प्रेम्णैव, अज्ञानप्रचुरापि ज्ञानाधिका । अत एव  
मैत्रेयेणापि अग्रत एवोक्तम्—“प्रहस्य प्रेमगर्भेण तदपाङ्गेन सोऽग्रहीत्”  
इत्यपाङ्गेन भगवताङ्गीकृतं तद्वद् अत्र प्रेमगर्भेणेत्यपाङ्गविशेषणं  
तद्वचसः प्रेमगर्भत्वं व्यञ्जयति, “ये यथा मां प्रपद्यन्ते” इति भगव-  
दुक्तेः । दास्यरतिकृतोऽयं तयोर्विपर्ययः । अत्र विश्वात्मन्निति  
सम्बुद्धिः मम प्रणयसंभिन्नतया एवमुक्तिरिति त्वं विश्वात्मतया जाना-  
स्येवेति साभिप्राया ॥

तथा च दशमे—

“शृङ्ग्यग्निदंष्ट्रयहिजलद्विजकण्टकेभ्यः  
क्रीडापरावतिबलौ स्वसुतौ निषेद्धम् ।  
गृह्याणि कर्तुमपि यत्र न तज्जनन्यौ  
शेकात् आपतुरलं मनसोऽनवस्थाम् ॥” इति ।

शृङ्ग्यग्निरिति । अत्र व्रजेश्वर्या मनसश्चाञ्जल्यं पुत्रविषयकर-  
तिकृतत्वादङ्गदृष्ट्याऽज्ञानमेव, परन्तु ज्ञानिनां ज्ञानं व्रजवासिनामेवं-  
विधाऽज्ञानोपरि निर्मञ्जुनीक्रियते—इति श्रीशुकदेवाभिप्रायः, अस्य  
पद्यस्य श्रीव्रजेश्वरीयशोदास्तुतिप्रकरणे लिखितत्वाद् व्रजवासिनां  
संसारस्य कृष्णमयत्वाच्च ॥

यथा वा—

प्रौढप्रेममयं भाति यद् व्रजे व्रजवासिनाम् ।  
अज्ञानं तदभिज्ञानां विज्ञानादधिकं मतम् ॥४८॥

कश्चिद् गुरुतरगुरुचरणकरुणयः युगलचरणकमलपरिचरण-  
परायणः श्रीव्रजजनचरणरेणुसर्वस्वः परमानन्यो निजान्तेवासिनं

विमुखदेशविशेषनिवासिनमत एवास्तत्सम्प्रदायाऽशुद्धसिद्धान्तनिब-  
द्धश्रद्धाभरं पारमार्थिकसम्बन्धसम्भवस्नेहनिबन्धनया करुणया बहि-  
र्मुखजनसङ्गसम्भूतमुखरतापरिरम्भितं भ्रान्ततयाऽसाध्यमपि । शनै-  
रुपदिशति—प्रौढप्रेममयमिति । हे महापण्डित ! प्रौढं ज्ञानवैराग्या-  
दिसहायानपेक्षतया परमसमर्थं तत्प्रेमं च तन्मयं प्रौढप्रेममयमित्यर्थः ।  
प्रौढप्रेमात्मकं सिताकीडनकवद् यद्भजवासिनामज्ञानं भाति प्रकाशते,  
तद् बालदृष्ट्या शास्त्रदृष्ट्या वा अहन्ताममतात्मकत्वेन अज्ञानमिव  
भासमानमप्यभिज्ञानां न तु त्वद्विधानां विज्ञानामपरोक्षब्रह्मज्ञानादधिकं  
मतं सम्मतम् ।

तथा श्रीभागवते एकादशस्कन्धे—

“तस्मान्मद्भक्तियुक्तस्य योगिनो वै महात्मनः ।

न ज्ञानं न च वैराग्यं प्रायः श्रेयो भवेदिह ॥”

तथा च श्रीभक्तिरसामृतसिन्धौ—

“ब्रह्मानन्दो भवेदेष चेत्पराङ्मुखणीकृतः ।

नैति भक्तिसुखाम्भोधेः परमाणुतुलामपि ॥”

यथा च श्रीहरिभक्तिसुधोदये—

“त्वत्साक्षात्करणाद्वादविशुद्धाधिस्थितस्य मे ।

सुखानि गोष्पदायन्ते ब्राह्मण्यपि जगद्गुरो ॥”

तथा च भावार्थदीपिकायाम्—

“त्वत्कथामृतपाथोधौ विहरन्तो महामुदः ।

कुर्वन्ति कृतिनः केचिच्चतुर्वर्गं तृणोपमम् ॥” इति ।

तथा च “नायं सुखाय” इत्यादिबहूनि वचनानि ततः “शब्द-  
ब्रह्म परब्रह्म ममोभे शाश्वती तनू ।” इति षष्ठे चित्रकेतुं प्रति श्रीमदन-  
न्तोक्तेः । तथा “यस्य प्रभा” इत्यादिब्रह्मसंहितादिवाक्यैर्भगवतः  
श्रीकृष्णस्य सूर्यसमत्वं तदुक्तस्य ब्रह्मणस्तत्प्रभात्वं प्रसिद्धमेव । अतो  
बहिर्मुखजनोपदिष्टमस्तत्सम्प्रदायश्रद्धाभरमपास्य भक्तजनोपास्यतमं  
तमज्जनत्विषं विशङ्कं सततं भजेति निष्कर्षः । अत्र मत्याह्वयसञ्चारि-

भावसंवलितशिष्यविषयकवत्सलरतिहृतोऽयं नस्यानन्यरसिकस्य  
मनस्युद्धतमनयोर्विपर्ययः ॥४८॥

यथा वा—

अङ्गालङ्कृतभूषणे रतिपतेरङ्गप्रभादूषणे  
वृष्णेर्वशविभूषणे रममये कृष्णे परब्रह्मणि ।  
लोके गोकुलवासिनां प्रविलसन्नानानुरागात्मिका-  
विद्योद्योतमवेत्य हन्त मुनयः शोचन्त्यविद्योज्झिताः ॥४९॥

कदाचिद् भक्ताधिराजेन श्रीगोविन्दपदारविन्दमकरन्दलुब्धमधु-  
व्रतेन श्रीमदुमावल्लभेन निखिलसंसारिजनवृजिनिरसनायाङ्गीकृत-  
सनतपरिभ्रमसुलभो निरन्तरं बल्लकीवल्लभो निजरमण एगान-  
रसमहासारवारिदो नारदो गोकुलपालकबालकस्य मत्प्रभोः किञ्चि-  
दुदन्तं कथयेति सम्पृष्टः प्रेमामृतसिन्धुप्रविष्टो सौ जीवनमुक्तानामनु-  
तापवर्णनव्याजेन तस्य प्रभोरानन्दप्रदत्वादिगुणवर्णनपूर्वकं घोष-  
निवासिनां प्रेमपरमोन्नतेः परमपुरुषार्थतां व्यञ्जयति—अङ्गालङ्कृत-  
भूषण इति । कृष्णे भुवनत्रयस्य परमानन्ददानाय सच्चिदानन्दमय-  
सर्वचित्ताकर्षकरूपे तमालश्यामलत्वपि यशोदानन्दने ब्रजवासिनां  
श्रीयशोदानन्दप्रभृतीनां सर्वेषामेव प्रविलसन्नानानुरागात्मिकाविद्यो-  
द्योतं प्रकर्षेण लसन्तः ज्ञानयोगादिभ्योऽपि विराजमाना ये नाना-  
विधा अनुरागप्रेमपर्ययाः तदात्मिकाः तद्रूपा या अविद्या अज्ञान  
तस्या उद्योत आतपः तमवेत्य ज्ञात्वा, न तु दृष्ट्वा, तेषां तादृश-  
भाग्याभावात् । हन्त इति खेदे । मुनयो जीवनमुक्ताः शोचन्ति  
पश्चातापं कुर्वन्ति, तादृग्विधप्रेमाभावात् । तेषां मनस्यनुतापेना-  
विर्भूतमिति भावः । कीदृशास्ते—अविद्योज्झिता अविद्यया अज्ञाने-  
नोज्झितास्यक्ताः । इदानीं तदज्ञानं यदि परावृत्त्यागतं स्यात्तदानुगत-  
ब्रजवासिजनकरुणया मनोमिलषितं कदाचित्स्यादिति भावः । अत-



स्तदज्ञानं निजज्ञानादधिकं मत्वा बन्धुमिव शोचन्ति । अथ पूर्वोक्तं परमानन्दप्रदत्वं षड्भिर्विशेषणैर्विशदयति । कीदृशे कृष्णे—अङ्गालङ्कृतभूषणे अङ्गैरलङ्कृतानि भूषणानि येन स तस्मिन्निति ध्वनितेन परमसौन्दर्येण सामान्यतः सर्वचक्षुष्मतां दर्शनीयतमत्वेन परमानन्दप्रदत्वमुक्तम् । पुनः कीदृशे—रतिपतेः कन्दर्पस्याङ्गप्रभादूषणे अङ्गप्रभां दूषयतीति तथा तस्मिन्निति ध्वनितेन लावण्यातिशयेन त्रिभुवनभुवामनन्ततन्त्रुवां चित्ताकर्षकत्वेन परमानन्दप्रदत्वं प्रोक्तम् । पुनः कीदृशे—वृष्णैर्वंशस्य गोपयदुकुलस्य विभूषणे परमशोभाप्रदे, एतेन ध्वनितेन सकलकल्याणगुणनिलयत्वेन गोपानां यदूनाञ्च निजवंशोत्तमत्वेन परमानन्दप्रदत्वमुक्तम् । पुनः कीदृशे—परे परमेश्वरे, एतेन सकामनिष्कामाणां प्रीतिभक्तिमतां सर्वपुरुषार्थप्रदत्वेन परमपुरुषार्थत्वेन च परमानन्दप्रदत्वमुक्तम् । पुनः कीदृशे—ब्रह्मणि परमात्मनि, एतेन ब्रह्मविदां शान्तभक्तिमतां सौन्दर्यानुभवेऽपि परमात्मत्वेनैव परमानन्दप्रदत्वमुक्तम् । एवं हे चन्द्रशेखर ! तव प्रभोः नन्दनन्दनस्य माधुर्यादिभिः समस्तं जगत् परमानन्दमवाप, किन्तु जीवन्मुक्ता एव तापेन शोचन्ते । तस्माद् गोकुलवासिनामज्ञानमेव ज्ञानमिति सिद्धम् । अत्र श्रीदेवर्षेर्दास्यरतिकृतोऽयं विपर्यय ॥४६॥

यत्र पराजय एव जयः । यथा तृतीये—

“येनेदृशीं गतिमसौ दशमास्य ईश !

संग्राहितः पुरुदयेन भवादृशेन ।

स्वेनैव तुष्यतु कृतेन स दीननाथः

को नाम तत्प्रति विनाञ्जलिमस्य कुर्यात् ॥”

येनेदृशीमिति । पुरुदयेन परमकृपालुना येन भवता ईदृशी स्वाभाविकस्वविषयकप्रीतिभक्तिमयीं गतिं संग्राहितः सम्यक्प्रकारेण हृदि

नैसर्गिकदास्यभावनापूर्वकमिति संशब्दार्थः । कीदृशेन येन—भवा-  
दृशेन भवानेव भवत्सदृशो नान्य इति व्यञ्जितेनानन्वयालङ्कारेण  
निरुपमत्वं ध्वनितम् । स दीननाथः अस्मद्विधानां परिपालकः स्वेन  
कृतेनैवोपकारेण तुष्यतु, अञ्जलिं विना । नाम इति प्रसिद्धार्थकमव्ययम् ।  
कः प्रतिकुर्यात् प्रत्युपकारं कुर्यात् । तदेवं गर्भगतस्य जीवस्य तस्य  
अविभागभगतस्यात्मनो निखिलजीवसङ्घस्य च भवत्करुणाप्रथ-  
मांशस्फुरितया जीवस्य स्वाभाविकभगवद्विषयकदास्यरत्या दैन्येन  
तत्सेवासाधनसामर्थ्यसम्भावनातिरस्कारेण निजपराजयमननं  
जयादधिकम्, तथैव क्रमेण भगवद्वशीकृतिसिद्धेः । दास्यरतिकृतोऽयं  
विपर्ययः ॥

यथा दशमे श्रीभगवद्वाक्यम्—

“दूतस्त्वयात्मलभने सुविविक्तमन्त्रः  
प्रस्थापितो मयि चिरायति शून्यमेतत् ।  
मत्वा जिहास इदमङ्गमनन्ययोग्यं  
तिष्ठेन तत्त्वयि वयं प्रतिनन्दयामः ॥” इति ।

दूत इति । वयं प्रतिनन्दयाम इति वयं प्रतिनन्दनं श्लाघनं तन्मात्रे  
समर्थाः, न तु तथा प्रतिकर्तुमिति आत्मनः पराजयमननं जयादधि-  
कम् । अन्यद् व्याख्यातमेव श्रीधरस्वामिभिः ॥

तथा दशमे भगवद्वाक्यम्—

“न पारयेऽहं निरवद्यसंयुजां  
स्वसाधुकृत्यं विबुधायुषापि वः ।  
या माऽभजन् दुर्जरगेहशृङ्खलाः  
संवृश्च्य तद्वः प्रनियातु साधना ॥” इति ।

न पारयेऽहमिति । वो युष्माकं स्वसाधुकृत्यं भवतीभिः कृतं निरवद्यप्रेमलक्षणमसाधारणमुपकारमहं कर्तुं न पारये न समर्थोऽस्मि, ततः भवस्कृतं तद् वो युष्माकमेव साधुना तेनैवोक्तकृतेन प्रतियातु प्रतिकृतं भवतु, तथा कर्तुं वयं न प्रभवाम इत्यर्थः । अत्र सर्वसामर्थ्यवतोऽपि भगवतस्तथोक्तिः व्रजसुन्दरीविषयकमधुररतिकृतत्वात् तत्र पराजयमननमपि जयादधिकम्, परमप्रेमस्तथैव स्वभावात् ॥

यथा कस्यचिन्महानुभावस्य—

“त्वय्यैव जीर्णतां यातु यत्त्वयोपकृतं कपे ।

नरः प्रत्युपकारार्थी विपत्तिमभिकाङ्क्षति ॥” इति ।

त्वयीति । अत्रापि हे कपे ! इति सम्बुद्धिः श्रीरामचन्द्रस्याञ्जनी-सुतं प्रति तत्र यत्त्वयोपकृतं तत्त्वय्येव तिष्ठतु, नाहं मनसा स्मरामि; यतः प्रतिकर्तुमक्षम इत्येवार्थः । ‘नरः प्रत्युपकारार्थी’ इत्युत्तरार्द्धन्तु युक्तिमात्रकथनं पूवार्द्धार्थपोषणार्थमेव; ततः पूर्ववदात्मनः पराजयमननं जयादधिकमिति तथैव परमकृपालुता संवलितभगवत्तासिद्धेः । श्रीरघुवरस्य भक्तविषयकवत्सलरतिकृतोऽयं तथा श्रीजानक्यां मधुररतिकृतोऽयं विपर्ययः ॥

यथा वा कस्यापि—

“भिन्नवीरवल्लयोऽपि नाशकङ्गन्तुमेष सुदृशो भुजान्तरात् ।

वेणुपर्व मधुपेन भिद्यते न कचित्कमलकुड्मलं पुनः ॥” इति ।

काचित्सहचरी स्वप्रियसखीपुरतः शिरीषकुसुमसुकुमार्या अपि निजसख्या विक्रमं कथयन्ती नायकशिरोमणौ रसज्ञतामेव व्यञ्जयति — भिन्नवीरवल्लयेति । मल्लयुद्धकौतुके सुबलादिभिर्निजभुजबलनिबद्धेनापि येन भिन्नं निजाङ्गाद् बलेनापसारितं वीराणां तेषां सखीनां वलयमण्डलं येन तथा सुन्निक्रमोऽपि एष श्रीनन्दनन्दनः सुदृशः

चपलनेत्रायाः कुमार्या अपि मम सख्या भुजान्तरात् बाहुमध्याद् गन्तुं नाशकद् न समर्थो बभूवेति प्रकट एव पराजयः । स च रसविशेषो-  
दयाज्जयादधिक इति रसविदां स्फुट एव । उत्तरार्द्धे—अर्थान्तरन्या-  
सार्थः स्फुट एव । एवं मधुररतिकृतोऽयं तयोर्विपर्ययः । कदाचि-  
द्रसावेशविशेषोदयात्तया दयितो भुजाभ्यां गृहीत इति ज्ञेयं विधृताः  
प्रियस्य केशा इतिवत् ॥

यथाह गोवर्द्धनः—

“असाद्य भङ्गमनया द्यूते विहिताभिरुचितकेलिपणे ।

निस्सारयताक्षानिति कपटरुषोत्सारिताः सख्यः ॥” इति ।

आसाद्येति । विहितोऽभिरुचिता केलिरेव पणो यस्मिन् तद् द्यूते  
तस्मिन् जयमासाद्य प्राप्य । शेष स्पष्टम् । अत्राभिरुचितकेलिसम्पा-  
दकत्वात्पराजयोऽयं जयादधिकः । मधुररतिकृतोऽयं विपर्ययः ॥

यथा वा—

विशङ्कमस्याः पिबतः खनिर्जयात्

समानमानन्दितमाननाम्बुजम् ।

द्यूते मुकुन्दस्य विनोदमोदभूः

पराजयोऽभूदपराजयादपि ॥५०॥

दीपमालिकारजन्यां मुख्यसखीसहाययोस्तयोर्धूतकौतुकमव-  
लोक्य काश्चन सख्यो नातिदूरस्थितास्तत्सुखमन्योन्यमास्वादयन्ति—  
विशङ्कमिति । हे सखि ! पश्य पश्य अस्मिन्द्यूते मुकुन्दस्य परमानन्द-  
प्रदस्य सखीसहायया तया कान्तयाजितस्यापि स पराजयः अप-  
राजयात्तत्प्रतियोगिनो विजयादपि विनोदमोदभूः—विनोदः कौतुकं  
मोदो महानन्दस्तयोर्भूः क्षेत्रमारूपदमिति यावद्—अभूद् बभूव । कीदृ-  
शस्यास्येति कान्तामङ्गल्या निर्दिशति—आननाम्बुजं मुखकमलं पिबतः

सादरमवलोकयत इत्यर्थः । अत्र मुखस्याम्बुजरूपकेण पिबत इति पदेन च कान्तनयनयोर्मधुपत्वं मुखशोभाया मधुत्वञ्चारोपितम् । कीदृशमाननाम्बुजम्—स्वनिर्जयात्स्वकर्तृकस्य कान्तकर्मकनिर्जयादानन्दितम् । पुनः कीदृशं तत्—समानं द्यूतकेलिवित्तया विख्यातोऽपि असौ मया जित इति सगर्वम्, तत एव विशङ्कं व्रीडापरित्यागोद्भूत-ललितादिप्रखरसखीशङ्कारहितम् । एवं कान्ताविषयककान्ताश्रयमधुरतिकृतोऽयं जयपराजययोर्विपर्ययः ॥५०॥

यत्र सुखमेव दुःखं । यथा तृतीये चतुस्सनः—

“नात्यन्तिकं विगणयन्त्यपि ते प्रसादं

किन्त्वन्यदर्पितभयं ध्रुव उन्नयैस्ते ।

येऽङ्ग त्वदङ्घ्रिशरणं भवतः कथायाः

कीर्त्तन्यतीर्थयशसः कुशला रसज्ञाः ॥” इति ।

नात्यन्तिकमिति । अत्र रसज्ञाः कुशला अर्थादेकान्तभक्ता आत्यन्तिकं ते प्रसादं परमानन्दमयं मोक्षं सुखत्वेन न गणयन्ति नाद्रियन्त इति तदानन्दस्य दुःखरूपत्वमेवोक्तम्, तस्यात्यन्तिक-प्रलयरूपत्वात् ; भक्तानां तदेकदर्शनजीवातुक्त्वाच्च । ततो युक्तमेवोक्तम्—“यत्र सुखमेव दुःखम्” इति ॥

पुनस्तत्रैव देवान्प्रति ब्रह्मणोक्तम्—

“वैमानिकाः सललनाश्रितानि विष्णो-

र्गायन्ति लोकशमलक्षणाणि भर्तुः ।

अन्तर्जलेऽनुविकसन्मधुमाधवीनां

गन्धेन खण्डितधियोऽप्यनिलं क्षिपन्तः ॥” इति ।

अत्र सुखदमप्यनिलं श्रीभगवद्गुणगानविक्षेपकतया दुःखबु-

द्व्या क्षिपन्तस्तिरस्कुर्वन्तः । एवमेवाभिप्रेत्य तैर्व्याख्यातम्—“अनेन भगवद्भक्तानां निरनिशयविषयसुखेऽपि भगवद्भजनानन्दशक्तिर्दर्शिता” इति ॥

चतुर्थे यथा—

“या निर्वृतिस्तनुभृतां तव पादपद्म-  
ध्यानाद्भवजनकथाश्रवणेन वा स्यात् ।  
सा ब्रह्मणि स्वमहिमन्यपि नाथ ! मा भूत्  
किन्त्वन्तकासिलुलितात्पततां विमानात् ॥” इति ।

या निर्वृतिरिति । अत्र तव पादपद्मध्यानात् त्वज्जनकथाश्रवणाच्च या निर्वृतिः परमानन्दः स्यात्, सा स्वमहिमनि स्वस्य भगवतो महिमनि व्यापकरूपे ब्रह्मणि निर्विशेषे मा भूद् न स्याद् इत्येकान्तिनां तत्सेवासुखमेव सुखतया जानतां तद् ब्रह्मसुखं दुःखमेवेति । सेवासुखमयमधुरामृतसिन्धुनिमग्नानां ब्रह्मसुखस्य क्षाराब्धिरसतुल्यत्वादिति भावः ॥

यथा दशमस्कन्धे नागपत्न्यः—

“न पारमेष्ठ्यं न महेन्द्रधिष्यं  
न सार्वभौमं न रसाधिपत्यम् ।  
न योगसिद्धीरपुनर्भवं वा  
वाञ्छन्ति यत्पादरजःप्रपन्नाः ॥” इति ।

न पारमेष्ठ्यमिति । अत्रापि पूर्ववदेव प्रपत्तिमात्रेणैव तत्सुखापेक्षया पारमेष्ठ्यादिसुखमपवर्गसुखञ्च दुःखरूपमेव मत्वा न वाञ्छन्ति रसज्ञा माधुर्यतत्पराः । एवं पञ्चतुष्टये प्रीतिरतिहृतोऽयं विपर्ययः ॥

यथा वा—

ध्यायन्तु ते सुखधिया परमात्मतत्त्वं

यत्त्वं ब्रवीषि सुधियोऽनुगतस्वभावाः ।

एता वयं मधुपकान्तिसुधातिसान्द्रं

वृन्दावनेन्दुवदनेन्दुचकोरनेत्राः ॥५१॥

तासां प्रेमपरीक्षार्थं रसिकशेखरेण विलिख्य प्रेषितमात्मतत्त्व-  
मुपदिशन्तमुद्धवं ब्रजसीमन्तिन्यः सहासाधिक्षेपं प्रतिवदन्ति—ध्याय-  
न्त्विति । ते प्रसिद्धाः सुधियः, अर्थाद्वयन्तु न तथा, यत्त्वं ब्रवीषि  
तत्परं श्रेष्ठमात्मतत्त्वं सुखधिया सुखबुद्ध्या ध्यायन्तु तस्य दर्शनयो-  
ग्यत्वाभावाद् ध्यानमात्रं कुर्वन्तु । कीदृशास्ते—अनुगतस्वभावा  
अनुगतो हृदि संलग्नो शास्त्रोक्तदुःखे च सुखमानिन एतल्लक्षणः  
स्वभावो येषान्ते तथा । हे मधुप ! श्लेषेण मधुपेति साक्षेपसम्बु-  
द्ध्या सहासाधिक्षेपं तन्मन्दतां व्यञ्जयति । एता वयं कान्तिरेव सुधा  
तयातिसान्द्रो घनीभूतो यो वृन्दावनेन्दोर्वृन्दावनचन्द्रस्य वदनमेव  
इन्दुस्तस्य चकोरा इव तद्दर्शनैकजीवना नेत्राणि यासां ताः, ततोऽस्माकं  
तन्मुखदर्शने एव सुखबुद्धिः, तत्र तु दुःखबुद्धिरेवेति ते एव तदुपदे-  
शाधिकारिणः, न तु वयमिति भावः । मधुररतिकृतोऽयं तयोर्वि-  
पर्ययः ॥५१॥

यथोक्तं श्रारूपगोस्वामिचरणैः—

“अङ्गस्तम्भारम्भमुत्तम्भयन्तं

प्रेमानन्दं दारुको नाभ्यनन्दत् ।

कंसारातेर्वाजने येन साक्षा-

दक्षोदीयानन्तरायो व्यधायि ॥” इति ।

अत्र कश्चित्कृष्णे सेवारसिकोऽनन्यभक्तो दारुकदृष्टान्तेन भगव-

त्सेवायां महासावधानतां नवनिजशिष्यायोपदिशति—अङ्गस्तम्भारम्भ-  
मिति । अरे, दारुकः सततं कृष्णसेवाभिज्ञोऽपि प्रेमानन्दं तन्मुखमाधु-  
र्यामृतपानसम्भवं प्रेमहेतुकमानन्दं नाभ्यनन्दद् नादृतवान्, यतो येना-  
न्देन कंसारातेः कंसशत्रोः । कंसारातिपदेन मातुलस्यापि अपराधिनो  
दण्डप्रदत्वेन भयसम्भावना बोधिना । वीजने ग्रीष्मे व्यजन-  
चालनसेवायां तत्रापि साक्षात् न तु प्रस्वापादितदृक्परोक्षेऽपि  
अक्षोदीयान् अजुगलनमो महानित्यर्थः, अन्तरायः प्रत्यूहो व्यधायिकृतः ।  
तत्र हेतुगर्भं विशेषणम्—अङ्गस्तम्भारम्भमुत्तम्भयन्तमिति, अङ्गे  
स्तम्भः स्तम्भादिसार्विकरूपः तस्यारम्भस्तमुत्तम्भयन्तमुत्थापयन्तं  
वर्द्धयन्तमित्यर्थः । एवं तस्यानन्दस्य भयलज्जांशजनकत्वेन स्तम्भो-  
त्तम्भकत्वेन च प्रीतिभक्तौ रसाभासापादकत्वात् तदानन्दं सुख-  
बुद्ध्या नाभ्यनन्दत्, किन्तु तत्प्रतियोगिन्या बुद्ध्या नादृतवानित्यर्थः ।  
एवं दास्यरतिकृतोऽयं तयोर्विपर्ययः ॥

यथा वा कस्यचित्

“गोविन्दप्रेक्षणाक्षेपिवाष्पपूराभिवर्षिणम् ।

उच्चैरनिन्ददानन्दमरविन्दविलोचना ॥” इति ।

गोविन्देति । अत्र मधुररतिकृतोऽयं तयोर्विपर्ययः । अर्थस्तु  
स्फुट एव ॥

तथोक्तं प्रथमे श्रीधर्मराजमात्रा कुन्तिदेव्या—

“विपदः सन्तु नः शश्वत् तत्र तत्र जगद्गुरो ।

भवतो दर्शनं यत्स्यादपुनर्भवदर्शनम् ॥” इति ।

विपद इति । अत्र सुखदसम्पदामपि कृष्णदर्शनं विना दुःख-  
स्वरूपमेवाभिप्रेतम् । एवं वात्सल्यांशसंवलितप्रीतिरतिकृतोऽयं सुख-  
दुःखयोर्विपर्ययः स्फुट एव ॥



यथा वा

मां वोढ्य दयितपुरतो रसिकोत्तंसस्तवागतोऽयमिति ।  
देवि वचो भवदीयं मदीयमनिशं मनस्तुदति ॥५२॥

एतत्सन्दर्भकर्तुः कवेः “रसिकोत्तंसो हरिर्जयति” इति पद्यं विधाय, भगवति समर्प्य, सुप्तस्य सहसा स्वप्नमभूत् । तत्र विराजमानयोः प्रियाप्रियतमयोरन्तिकमागतं मामवलोक्य शनैः प्रियया प्रियं प्रत्युक्तम्—“तवायमागतो रसिकोत्तंसः” इति तन्निशम्य जातजागरः प्रातस्तां सविनयं सखेदं विज्ञापयति—मां वोढ्येति । अत्र चेटकभावस्य समागमने तथोक्तिः मदुपरि कृपयैवेति सुखप्रदत्वेऽपि त्वदीयोऽयं न तु मदीय इति व्यञ्जनया हे देवि ! अलौकिकदिव्यमङ्गलविग्रहे ! मदीयस्वामिनि ! श्रीराधे ! भवदीयं तद्वचो मदीयं मनस्तुदति व्यथयतीत्यर्थः, न ममायमित्यनङ्गीकारव्यक्तेः । अतः कारणात् सुखमपि दुःखमेवेति स्फुट एव तयोर्विपर्ययः ॥ एतन्नामधेयप्राप्तिकारणञ्च स्वप्ने तस्यास्तथोक्तिरेवेति निर्णीतमवधेयम् । दास्यरतिकृतोऽयं विपर्ययः ॥५२॥

यथा वा

मामागतस्य नेतुं मम पितुरर्थनमुरीकृतं गुरुभिः ।

हन्त नमामि विधातर्नाथस्तन्नानुमोदयतु ॥५३॥

मामागतस्येति । अत्र पितृगृहगमनं सुखमपि कृष्णासक्तायाः कस्याश्चिद् दुःखमेव । नाथः पतिस्मन्यः । अत्र मधुररतिकृतो विपर्ययः स्फुट एव ॥५३॥

यथा वा—

पीतैरन्यसखीजनैरपि समं कान्तस्य रूपामृतै-  
र्माधुर्य्योक्तिसुधारसैरपि धियं धिन्वन्तु धन्याः स्त्रियः ।

स्वान्तं स्नेहरसोजि कृतं मम तु तैर्वान्तैरिवालङ्कृतं  
रोषामर्षविषादविषमज्वालाजटालङ्कृतम् ॥५४॥

पोतैरिति । अत्र सखीभि सह कान्तदर्शनतद्वत्त्रयश्रवणैः सुखमेव  
भवति तथापि मधुररतिस्वभावसुलभम् — एताः किमिति मम प्रियं  
पश्यन्ति वदन्ति चेति — स्त्रीणामसूयाग्रस्तत्वं दुःखमेवेति कृतस्तयो-  
र्विपर्ययः ॥५४॥

यत्र दुःखमेव सुखम् । यथा दशमे ब्रजसुन्दरीणामुक्तिः—

“सिञ्चाङ्ग नस्त्वदधरामृतपूरकेण  
हासावलोककलगीतजहृच्छयाग्निम् ।  
नो चेदयं विरहजाग्न्युपयुक्तदेहा  
ध्यानेन याम पदयोः पदवीं सखे ! ते ॥” इति ।

सिञ्चाङ्ग न इति । अङ्ग भोः, त्वदधरामृतपूरकेण तवैवाधरामृतस्य  
पूरकेण प्रवाहेण । स्वार्थे कः । हासावलोककलगीतजहृच्छयाग्निम्,  
अर्थात्तवैव यो हासावलोकः कलं मधुरगीतं ताभ्यां जातो यो हृच्छ-  
याग्निः कामाग्निस्तं सिञ्च । अत्र पूरकेणेति पदेन, सिञ्चेति पदेन च  
हृच्छयाग्नेर्बाहुल्यं व्यञ्जितम् । नो चेद् यदि न सिञ्चेत्तर्हि विरहजा-  
ग्न्युपयुक्तदेहाः, अर्थात् तव विरहादुत्पन्नो यो हृच्छयाग्निस्तेनोपयुक्त  
उपयोगं नीतो देहो यासान्ताः प्रायो दशमीमवस्थां प्राप्ताः, अत एव  
तच्च सम्यग् व्रुतम् । परन्तु त्वद्विरहेण त्वदध्यानेनैव मरणे पुनर्जन्मान्तरे-  
ऽपि महाकितवस्य तव कदाचिद्दर्शनं स्यादिति भिया महाविपद्गताः ।  
नायं मनुष्यः, किन्तु भगवान्, एतत्पदध्यानेन मुनयो मुक्तिं यान्तीति  
भगवतोवचनं श्रुतम् । तत्र मनुष्यत्वन्तु त्वयि प्रत्यक्षमेव दृष्टम् तत-  
स्तस्या वचने विश्वासविशेषोदयाद् । इदानीं भगवन्तत्त्व पादयोर्ध्यानेन  
त्वत्पादसम्बन्धिनीं गतिं साधारणी सायुज्याभिधां याम यथा बहिरन्त-

रसितस्य तव पुनः सम्बन्धगन्धोऽपि न स्यादिति परमप्रणयको-  
पोक्तिः । याम इति प्रार्थनायां लोट् । तत्र हेतुः 'सखे' इति सम्बुद्धिः ।  
भवतोऽपि सख्यांशेन कदाचित्करुणयापि पुनर्विप्रतिसारः स्यादिति  
मुधा भयेन प्रार्थयाम इति भावः । एवं तत्सङ्गस्य दुःखरूपत्वेन  
आत्यन्तिकप्रलयस्य सामान्यभक्तानामपि विषभक्षणादिवद् अन-  
भीप्सितस्य सुखतया ताभिरङ्गीकारलक्षणो मधुररतिकृतो दुःखसुख-  
योर्विनिमयः स्फुट एव ॥

पुनस्तत्रैव ताभिरेवोक्तम्—

“श्रीर्यत्पादाम्बुजरजश्चकमे तुलस्या

लब्ध्वापि वक्षसि पदं किल भृत्यजुष्टम् ।

यस्याः स्ववीक्षणकृतेऽन्यसुरप्रयास-

स्तद्वद् वयं च तव पादरजःप्रपन्नाः ॥” इति ।

श्रीरिति । अत्र तुलस्या सह सापत्यं भृत्यजुष्टतया समदं दुःख-  
मपि सुखमेव मत्वा श्रीर्यन् कामयते, तथा वयमपि तत्त्रितयं दुःख-  
मपि सुखं मत्वा तव पादरजःप्रपन्ना इति मधुररतिकृतोऽयं विपर्ययः ॥

यथोक्तमुज्ज्वले—

“तीव्रार्कद्युतिदीपितैरसिलताधाराकरालाश्रिभि-

मार्तण्डोपलमण्डलैः स्थपुटितेऽप्यद्रेस्तटे तस्थुषी ।

पश्यन्ती पशुपेन्द्रनन्दनमसाविन्दीवरैरास्तृते

तल्पे न्यस्तपदाम्बुजेव मुदिता न स्पन्दते राधिका ॥” इति ।

काश्चित् सख्यः कान्ताया रागदशां प्राप्तं कान्तविषयकं प्रेम  
परस्परं सानुरागमास्वादयन्ति—तीव्रार्कद्युतीति । हे सखि ! पश्य  
मार्तण्डोपलमण्डलैर्मार्तण्डोपलानां सूर्यकान्तमणोनां मण्डलैः समूहै-

स्थपुटिते नोन्नतीभूतेऽद्रेः श्रीगोवर्द्धनस्य तटे निकटस्थले तस्थुषी संस्थिताऽसौ प्रत्यक्षतो दृश्यमाना राधिका न स्पन्दते । कोटशैर्मार्तण्डो-  
पलमण्डलैः—तीव्रार्कगतिदीपितैः तीव्रो वृषराशिस्थितो मध्याह्नगतो  
योऽर्कस्तस्य दीप्तिभिरानपैर्दीपितैः सन्तापितैरपि । पुनः कोटशैः —  
असिलनाधाराकरालाश्रिभिः अस्मिरेव लता तस्या धारा तद्वत्  
कराला अश्रयः कोटयोऽग्रभागा येषां ते तैः । अत्र हेतुगर्भं विशेषणं  
कीदृशी राधिका—पशुपेन्द्रनन्दनं पशुपानामिन्द्रः श्रीनन्दस्तस्य  
नन्दनस्तं व्रजनवयुवराजचन्द्रं शेखरीकुतशैलराजं श्रीकृष्णचन्द्रं  
पश्यन्ती, अत एव मुदिता । का इव इन्दीवरैरिति रात्रिविकाशितया  
दिनकरकरनिकरपरामर्शाभावाद् अन्यनीरजापेक्षया अतिशीतलै-  
रास्तृते रचितास्तरणे तल्पे शयायां न्यस्ते पदकमले यया तादृग्-  
विधेव । एवं प्रियमुखावलोकनसुखेन विस्मृतनिजाङ्गसखीगुरुजन-  
समूहा मुदिता किञ्चिदपि न चलतीति मधुररतिकृतो दुःखसुखयो-  
र्व्यत्ययः स्पष्ट एव ॥

तथा रसामृतसिन्धौ—

“गुरुरपि भुजगाङ्गीस्तत्तत्कात्प्राज्यराज्य-  
च्युतिरतिशयिनी च प्रायचर्या च गुर्वी ।

अतनुत मुदमुच्चैः कृष्णलीलासुधान्त-  
विहरणसचिवत्वादौत्तरेयस्य’ राज्ञः ॥” इति ।

गुरुपीति । अत्र परीक्षितस्तत्तत्काद् भयं तथा राज्यभ्रंशः  
प्रायचर्या अनशनमेतन्नयं दुःखदमपि मुदं सुखमेव ततान । तत्र हेतुः  
कृष्णलीलासुधान्तविहरणसचिवत्वादिति । दास्यरतिकृतोऽयं वि-  
पर्ययः ॥

१ —उत्तराया अपत्यं पुमान् भौत्तरेयः “स्त्रीभ्यो ढक्” इति ढक् । तस्य-  
भौत्तरेयस्य परीक्षिन्तृपत्य ।

यथा वा—

पश्यालि ! विष्वग् गुरवः ससंभ्रमं  
भ्रमन्ति दावानलभीतचेतसः ।  
तदातपे राधिकया स्वसंमुखं  
मुखं मुकुन्दस्य सुखं समीक्ष्यते ॥५५॥

काचित् सहचरी कान्ताकान्तयोर्निरवद्यमन्मथवेद्यं परमप्रेष्ठतमं  
यत्प्रेम तल्लक्षणं दूरादवलोक्य निजसखीपुरतोऽनुवर्णयति - पश्या-  
लीति । हे आलि ! पश्य, गुरवः सर्वे गुरुजना विष्वक् समन्ततः  
ससम्भ्रमं सवेगं यथा स्यात्तथा भ्रमन्ति इतस्ततो धावन्त ।  
कीदृशा गुरवः—दावानलभीतचेतसः कालीयदमनानन्तरं ग्रीष्मा-  
तपनीरसे कालिन्दीरोधसि निशीथे सहस्रोद्भूतेन दावानलेन  
भीतानि चेतांसि येषान्ते । राधिकया तु भयानकेऽपि तस्मिन् समये  
मुकुन्दस्य परमानन्दप्रदस्य निजप्रियतमस्य मुखं तदातपे तस्य  
दावानलस्य परमप्रकाशे सुखं गुरुजनभयाभावेन यथेच्छं यथा  
स्यात्तथा समीक्ष्यते सं सम्यग् ईक्ष्यते विलोक्यते । कीदृशं मुकुन्दस्य  
मुखम्—स्वसंमुखमिति विशेषणं तस्यापि तस्यां तादृशप्रेम्णा निभृतं  
तन्मुखावलोकनलालसां बोधयति । एवं तस्मिन्नतिदुःखमये समये  
तयोः परं सुखमेवाभूदिति दुःखसुखयोर्विपर्ययो मधुररतिकृतः स्फुट  
एव ॥ ५५ ॥

यथा वा—

आयानु पातु मथुराधिपतिः स्वगोष्ठं  
किं नोऽधुना मधुप ! तेन सुसाधुनापि ।  
यत्तस्य हन्त विविधैर्विनयैरुपेता-  
स्त्वेता वयं दयितनेत्रचकोरचन्द्राः ॥५६॥

काचिन् परमाभिरामा वामा ब्रजरामागणमणिः “मधुप ! कितव  
बन्धो ! मा स्पृश” इत्यादिमधुरनिजप्रणयोन्मादप्रलपितामृतपान-  
सञ्जातमहोद्वं निजभावविशेषलाभसम्भावनाभावभावनानिरुद्धवि-  
शुद्धबुद्धिमुद्धवं ‘तमत्रागनमेव जानीत नीतिनिरतमस्मत्प्रभुम्’ इति  
मुहुः प्रलपन्तं विप्रयोगविवशापि स्वभावपरवशा मधुपापदेशेन  
सवाम्यमेव आक्षिपति--आयान्विति । मथुराधिपतिरिदानीमेवं-  
प्राप्तमथुराधिपत्यत्यक्तब्रजाधपत्य इति ध्वनिः । सुखं यथेच्छमायातु ।  
पितृपितामहीयस्त्वेन निजप्रजान्वेन वा स्वं स्वकीयं गोष्ठं गोकुलं पातु  
पालयतु । परन्तु हे मधुप ! इति श्लेषेण साक्षेपसम्बुद्धिः तेनाधुना  
साधुना नृपत्वेन निरस्तपूर्वस्वभावत्वेन—प्रीत्यादिनिरतेनापि नो-  
ऽस्माकं सर्वासामेव न किं दपि प्रयोजनमित्यर्थः, कुतः यद् यस्मा-  
त्तस्य गोकुलयुवराजस्य । हन्त इति खेदे । विविधैर्बहुप्रकारकैस्त्वत्पु-  
रतो वक्तुमप्यशक्यैर्विनयैः प्रणामादिलक्षणैरुपसमीपमर्थात्तस्यैव  
इताः कदाचित् कथमपि पूर्वं सविधमार्गं प्राप्तास्ता एता वयन्तु  
तस्यैव दयितस्य नेत्रे एव चकोरौ तयोश्चन्द्राः । चकोरयोश्चन्द्र  
इव तन्नेत्रयो रस्मन्मुखावलोकनमित्यर्थः । अयं भावः—तस्य पूर्वं देवा-  
स्मद्दयितत्वं तदैव स्याद् यदा तन्नेत्रयोरस्म मुखावलोकनजीवनत्वं  
पूर्ववदेव स्यात्तथा विविधविनयादिकर्तृत्वञ्च स्यात् तदैवास्मत्प्र-  
योजनसिद्धिः । इदानीन्तु मधुरपुरपुण्ड्रस्य नीतिनिरतस्य तथात्वे  
कथमपि न सम्भवतोति तेन किं प्रयोजनमिति । एवं तस्य सम्प्रति  
स्वसम्पादितेन तथात्वेन तत्सङ्गमसुखापेक्षया एतद्विरहदुःखमेव  
अस्माकं तस्य पूर्वरूपस्य यथावद् ध्यानसम्पादकत्वात् परमसुखमिति  
मधुररतिकृतोऽय दुःखसुखयार्विपर्ययः ॥ ६॥

यथा वा—

शृण्वन्तु सख्यः सुखमेकमद्य

श्रीकृष्णसौन्दर्यसुधां निपीय ।

अहं यथा यूयमहो महोग्रा

मन्दा ननान्दाऽपि भृशं ननन्द ॥५७॥

कदाचित्कृष्णदयिता सखीसंसदि किमप्यपूर्ववृत्तान्तं दृष्ट्वा  
सानन्दमाह—शृण्वन्त्विति । हे सख्यः एकमपूर्वं सुखं शृण्वन्तु  
श्रीकृष्णस्य सर्वचित्ताकर्षकस्य सौन्दर्यमेव सुधा तां निपीय सादर-  
मवलोक्य । अत्र सुधापदेन श्रीकृष्णस्य चन्द्रत्वारोपः । अहो इत्या-  
श्चर्ये । महोग्रा अतिभयप्रदा । मन्दा रसानभिज्ञापि ननान्दा अर्था-  
न्मम । यथा अहं ननन्द, यथा यूयं ननन्द, तथा सापि भृशं ननन्द ।  
अत्र पद्ये दुनदि धातोः प्रथमपुरुषैकवचनं मध्यमपुरुषवहुवचन-  
मुत्तमपुरुषैकवचनं ननन्देत्येकेन पदेनोक्तमिति व्याकरणचित्रमवधेयम् ।  
प्रियस्यान्यथा कृतमवलोकनं प्रेयसीनां दुःखमेव । अत्र तु तदेव सुख-  
मिति मधुररतिकृतोऽयं तयार्विपर्ययः ॥५७॥

यथा वा—

सुखदा कदापि तस्मिन् ममेव दयितस्य मयि रतिर्मास्तु ।

इममेव देव ! सवितर्वितर मे वरं कृपया ॥५८॥

“रतिरनिशनिशगोष्णप्रबलतरानन्दसान्द्ररूपैव ।

उष्माणमपि वमन्ती सुधांशुकोटेरपि स्वाद्वी ॥

पीडाभिर्नवकालकूटकटुतागर्वस्य निर्वासनो

निध्यन्देन मुदां सुधामधुरिमाहङ्कारसङ्कोचनः ।

प्रेमा सुन्दरि नन्दनन्दनपरो जागर्ति यस्यान्तरे

ज्ञायन्ते स्फुटमस्य वक्रमधुरास्तेनैव विक्रान्तयः ॥ ’

इति महानुभावश्रौरूपगोस्वामिवचनानुसारेण कृष्णरतेरात्य-  
न्तिकदुःखसुखयोराधारतया दुस्सहप्रियवियोगवाधामगाधाशयतया  
अन्तरेवानुभवन्ती परमासाधारणनुरागवती राधा निबद्धाञ्जलिः प्रसा-  
रिताञ्जला निजेष्टदेवं भास्करमयाचितचरं वरमसुलभमभियाचते—

सुखदेति । तस्मिन्नवकुवलयदलकोमलकमनीयकलेवरे दयिते ममेव यथा मम रतिस्तथा दयितस्य प्राणादधिकप्रियस्य तस्य मयि कदापि रतिर्मास्तु, इममेव नान्यं वरं मह्यं वितर देहि । किम्भूता रतिः— सुखदापि, अपि शब्दस्यात्रापि सम्बन्धः । यद्यपि प्रियस्य प्रियायाम-तिप्रीतिस्तस्याः सुखप्रदा, तथापि सा मयि मास्तु । तेन सुखेन ममा-लमिति भावः । यद्वा, हेतुगर्भमिदं विशेषणम्, यतः सुखदा प्रत्यक्षानु-भूयमानसुखप्रदेति विरुद्धलक्षणयात्यन्ततिरस्कृतवाच्यध्वनिना विर-हदुःखप्रदेति नत्प्रतियोगिनमेवार्थं व्यञ्जयति । यद्वा, यतः सुखदा सुखं सर्वमेव सर्वदैव दति खण्डयतीति तथा । “दोऽवखण्डने” इत्यस्मात् । ननु वरस्त्वयायमयाचिताऽदत्तचरः कथं प्रार्थ्यते ? इत्य-पेक्षायाम् वरं विशिनष्टि—मे वरमिति । ममायमेव प्रवरो वर इति भावः । “देवा भक्तेष्वितप्रदाः” इत्यनुस्मारयन्ती सम्बोधयति—हे देवेति । तत्र ‘कृपया’ इत्युक्त्वा निजेऽपि तस्य देवोत्तमकरुणैकसाध्यत्वं विशदयन्त्या दुर्घटत्वं ध्वनितम् । तस्य रसज्ञत्वम्, गुणज्ञत्वम्, कृतज्ञत्वम्, प्रेम-वश्यत्वावश्यकत्वञ्चानुध्वनिः । आत्मनः प्रेमगुणमाधुर्य्यादिगर्वितात्वं प्रत्यनुध्वनिः । तस्मिन्मम इव यदि मयि तस्य रतिरभविष्यत्तदाऽहमिव सोऽपि विरहवेदनामन्वभविष्यदिति भावः । अत्रापि मधुररतिकृतो विपर्ययस्तयोरिति स्फुटमेव ॥५८॥

यत्र निकृष्टत्वमेवोत्कृष्टत्वम् ।

यथा तृतीये श्रीसनकादयः—

“कामं भवः स्ववृजिनैर्निरयेषु नः स्ता-

च्चेतोऽलिवद् यदि नु ते पदयो रमेत ।

वाचश्च नस्तुलसिवद्यदि तेऽङ्घ्रिशोभाः

पूर्येत ते गुणगणैर्यदि कर्णरन्ध्रः ॥” इति ।

काममिति । अत्र ब्रह्मानन्दानुभविनां तेषां तत्सुखापेक्षया



इतरानन्दानां निकृष्टत्वमेवेति निर्णयः, तथापि भवत्पथा सञ्ज्ञात-  
स्वरूपदर्शनानां पूर्वसुखादपि निरयादिनिवासे पि भजनानन्दस्यो-  
त्कृष्टत्वेन मनसि मननमिति स्फुट एव निकृष्टत्वोत्कृष्टत्वयान्निपर्ययः ।  
स च ज्ञानिवराणां भगवत्कृपालेशसञ्ज्ञातदर्शनाद्भूतः शान्तिरति-  
लेशकृत् । अन्यत्तैर्व्याख्यातमेव ॥

तथा दशमे ब्रह्मणोक्तम्—

“तदस्तु मे नाथ ! स भूरिभागो  
भवेऽत्र वान्यत्र तु वा तिरश्चाम् ।  
येनाहमेकोऽपि भवज्जनानां  
भूत्वा निषेवे तव पादपल्लवम् ॥” इति ।

तदस्त्विति । अत्र परमोत्कृष्टेऽपि पारमेष्वपदे स्थितो ब्रह्मा  
तिर्यग्योनावपि तत्पादपल्लवसेवनं भूरिभाग्यत्वेन प्रार्थयतीति प्रीति-  
रतिकृतोऽयं तयाविपर्ययः । अन्यत्स्वामिभिर्व्याख्यातमेव ॥

तथा तत्रैव—

“तद् भूरिभाग्यमिह जन्म किमप्यटव्यां  
यद् गोकुलेऽपि कतमाङ्घ्रिरजोऽभिषेकम् ।  
यज्जीवितन्तु निखिलं भगवान्मुकुन्द-  
स्त्वद्यापि यत्पदजः श्रुतिमृग्यमेव ॥” इति ।

तद् भूरिभाग्यमिति । अत्रापि परमेष्ठिनाऽपि तस्य गोकुल-  
वासिनां मध्ये यस्य कस्यापि चरणरजोऽभिषेकलक्षणं भूरिभाग्य-  
मर्थयतः प्रकट एव निकृष्टत्वोत्कृष्टत्वयोर्विनिमयः ॥

तथा दशमे उद्धवोक्तिः—

“आसामहो चरणरेणुजुषामहं स्यां  
वृन्दावने किमपि गुल्मलतौषधीनाम् ।

या इस्त्यजं स्वजनमार्यपथञ्च हित्वा  
भेजुर्मुकुन्दपदवीं श्रुतिभिर्विमृग्याम् ॥” इति ।

आसामिति । अत्रापि—“नोद्धवोऽएवपि मन्थूनः” इत्यादिभिः  
श्रीमुखसंस्तुनस्यापि तस्य श्रीकृष्णे परमानुरागवतीनां श्रोत्रजसुन्द-  
रोणां चरणरेणुजुपां लनौषधीनां मध्ये यत्किञ्चिज्जन्मप्रार्थनलक्षण-  
स्तयोर्विपर्ययः स्फुट एव । स च मधुररतिशवलितदास्यरनिकृतः ॥

प्रथमे सूनोक्तिः—

“सारथ्यपारिषदसेवनसख्यदौत्य-  
वीरासनानुगमनस्तवनप्रणामम् ।  
स्निग्धेषु पाण्डुषु जगत्प्रणतिञ्च विष्णो-  
र्भक्तिं करोति नृपतिश्चरणारविन्दे ॥” इति ।

सारथ्येति । अत्रापि जगत्प्रणतस्यापि श्रीकृष्णस्य सारथ्यादि-  
सामान्यकर्मकर्तृत्वं निकृष्टत्वमेव, तदपि भक्तिं करोतीत्युत्कृष्टत्व-  
मेवोपपादितम् । एवं तस्य युधिष्ठिरादीनाञ्च वात्सल्यसख्यदास्यादि-  
सम्भवयथोचितभक्तवात्सल्यादिरतिकृतोऽयं स्फुट एव तयोर्वि-  
पर्ययः ॥

यथा वा—

कृष्णस्त्वया यो नयनाञ्जनीकृतो  
हारीकृतो नीलमणीन्द्रमञ्जुलः ।  
मानिन्ययं सम्प्रति गन्तुमीहते  
प्रियोनुरक्तः पदयोरलक्तताम् ॥५६॥

काचित्सखी यत्नसहस्रैरपि गुरुमानवती कान्तामनुनेतुमनीशा  
कान्तमेव तदन्तिकमानीय सोऽयं चरणतलं शिरसा स्पर्शदुमिच्छति

तत्कृपया वितरेति मानिनी दाक्षिण्यविशेषेणार्थयति—कृष्णस्त्वयेति । हेमानिनि ! अयं पुरतोऽञ्जलिं बद्ध्वा स्थित इत्यङ्गुल्या निर्दिशति । पादयोः अर्थात्तवैव अलक्ततां यावकत्वं गन्तुं प्राप्तुमीहते वाञ्छति । कीदृशोऽयम्—यस्त्वया नयनाञ्जनीकृतः नयनयोरञ्जनतां नीतः । अत्र नयनपदान्ते कमलादिरूपकानुक्तिः अनन्वयेन निरुपमत्वं बोधयति । यतः कृष्णः श्यामसुन्दरः, तथा हारीकृतो हृदयहारतां नीतः, हृदयेन सादरमलङ्कृत इत्यर्थः । यतो नीलमणीन्द्रमञ्जुलो नीलश्वासौ मणीन्द्रस्ततोऽपि मृदुलाङ्गत्वेन मञ्जुल इति पञ्चमीतत्पुरुषः । तत्र तद्भाव इति । पुनः कीदृशोऽयम्—सम्प्रति इदानीन्तवनुरक्तोऽतीवानुरागवान् अत एव यावकत्वमिच्छतोत्ययं भावः । वहिरन्तः श्यामतामस्य विजानन्त्यापि त्वयैव न तु सुख्यादिशिक्त्या प्रष्टव्योऽयम् । “सर्वं वाक्यं सावधारणम्” इति न्यायेनैवं व्याख्यातम् । नेत्रकण्ठैरलङ्कृत्य परमादृतः अत एवेदानीमागतवैयात्यः परमानुरक्तः सन् यावकवत् पादतलसंलग्नतयात्मानं शोभयितुमिच्छति । तथा मम तव चरणसंलग्नत्वमेव यथा सदैव स्यात्तथैवाधुनाऽनुग्रहो विधेय इति प्रच्छन्नप्रार्थनया सदैव मानाभावं प्रार्थयति । एव नेत्रहृदयनिवासिनस्तस्य पदयावकत्वप्रार्थनरूपपराजयः स्फुट इति तयोर्मधुररतिकृतोऽयं विपर्ययः ॥५६॥

यत्र तम एव प्रकाशः । यथोक्तं श्रीरूपगोस्वामिचरणैः—

“हरिमुद्दिशते रजोभरः पुरतः सङ्गमयत्पमुं तमः ।

व्रजवामदृशां न पद्मतिर्विदिता सर्वदृशः श्रुतेरपि ॥” इति ।

कञ्चन पाण्डित्याभिमानिनं किञ्चिच्छ्रीवृन्दावननिवासादिप्रभावोदितमृदुश्रद्धतया निजान्तिकमागतं तत्र रजस्तमोभ्यामसम्भिन्नशुद्धसत्त्वात्मके मनसि भगवत्प्रादुर्भावो नान्यथेति श्रुतिशास्त्रादिवचनैर्वाविदूकतया तथैव सिद्धान्तं समर्थयन्तं कश्चित्

श्रीवृन्दावननिवासैकजीवनः परिणतानन्यरसिको निजरसमया-  
लङ्कारिकरीत्यैव तन्मतमव्याप्तिग्रस्ततयाऽऽक्षिपन् कृपालुतया कि-  
ञ्चिन्स्वरहस्यमप्युपदिशति—हरिमिति । हे महापरिडित ! शृणु,  
ब्रजवामदशामस्मत्सम्प्रदायाचार्यरूपाणां श्रीब्रजसुन्दरीणाम् । तासा-  
माचार्यन्वञ्च श्रीमदुद्धवेनोक्तम्—“भक्तिः प्रवर्त्तिता दिष्ट्या मुनी-  
नामपि दुर्लभा ।” इति । तासां पद्धतिः पदवी भगवत्प्राप्त्युपायः  
सर्वदृशः सर्वज्ञायाः श्रुतेरपि किमुत शालादेः किमुत सुतरां पुनस्तव  
विदिता ज्ञानगोचरा, यतः तासां सम्प्रदाये रजाभरोरजसः—गोरजस-  
श्लेषेण रजोगुणस्य भरो हरिमुदिशति—आगतं कथयति । तथा  
तमोऽन्धकारः श्लेषेण तमोगुणः, अमुं श्रीकृष्णं पुरतः अग्रतः साक्षा-  
दित्यर्थः, सङ्गमयति तत्सङ्गमं सम्पादयति । अतो रजस्तमोभ्यामेव  
साक्षात्प्राप्तिरिति भवद्वचसांऽव्याप्तिग्रस्तत्वमेवेति । किञ्च प्राची-  
नैरप्युक्तम्—

“श्रुतयः पलालकल्पाः किमिह वयं साम्प्रतं विचिनुमः ।

आह्वियत पुरैव नयनैराभोरीभिः परं ब्रह्म” ॥

इत्यादि बहुशः । ततः पूर्वश्रद्धासङ्कोचपूर्वकमेतन्मतानुसरणमेव  
वरमिति । तासां कान्तविषयकमधुररतिकृतोऽयं प्रकाशतमसोर्वि-  
पर्ययः स्फुट एव । अतो नाधिकं वितन्यते ॥

तथोक्तं श्रीगोस्वामिगोपालकृष्णैः—

“नक्तं प्राक् पुनरम्बुवाहनिवहैर्व्योमावृतं सर्वतो  
भूयः द्वातलचुम्बिभिर्द्रुमचयैर्वृन्दावनं गह्वरम् ।  
राघे ! ताम्यसि किं भियान्धतमसि कृष्णो न दृश्योऽधुना  
दैवाद् द्रागचिरद्युतिः स्फुरति चेत्त्वं नैव दृश्या जनैः ॥” इति ।

काचिच्चतुरसहस्री निकुञ्जे कान्तविरहविवशां विलोक्य

कान्तामभिसारयितुं त्वरितमागता तत्र तां निजाभिजात्येन गोकुल-  
 लोकवलोकनशङ्कया किञ्चिन्मन्थरायमाणामाज्ञाय सोपपत्तिकेन  
 वचसा तत्र भयाभावमेव समर्थयन्ती तदङ्गकान्त्योरेवाद्भुततां  
 व्यञ्जयति—नक्तं प्रागिति । —हे कान्ते ! शृणु, प्राक् पूर्वमिदानीन्तु  
 नक्तं रात्रिमुखम् । तेन प्रतिलक्षणमन्धकारबाहुल्यं व्यञ्जितम् । सा च  
 तामसी तत्रापि अम्बुवाहनां रससम्भृततयाऽतिश्यामानां निवहैः  
 समूहै न तु विरलैः सर्वतः सर्वतोदिशं व्योम आवृतं व्याप्तमिति  
 घनविघनविघटनशङ्कानिरासपूर्वकं तमसो गाढतमत्वमुक्तम् ।  
 भूयः क्षमातलबुम्बिभिरासारसमयसमुत्पन्नकिसलयदलादिसमु-  
 त्पन्नतया भूतलस्पृग्भिस्तत्रापि तेषां द्रुमाणां चयैः समूहैः वृन्दावनं  
 स्वत एव वनत्वेन सघनमपि तैर्गह्वरं दुष्प्रवेशम् । एतेन तमसो  
 गाढतमत्वं तथा गह्वरपदाभिव्यञ्जितविजनतया शङ्काभावश्च  
 बोधितः । तत्र कस्याप्यागमनमेव नास्तीति व्यञ्जितम् । ततः हे  
 राधे ! प्रेमशङ्कापरवशा किं ताम्यसि—किं करोमीति चिन्तया कथं  
 खिद्यसि—सत्वरमभिसर । ननु कदाचित्कोऽपि तत्रागत एव स्यात्तदा  
 किं विधेयमिति चेत्तत्राह— शृणु, युवयोर्युगपदेकत्र दर्शने भयं भवेत् ।  
 तत्राधुनैवंभूते गाढतमसि कृष्णः श्यामसुन्दरो दृश्यो दर्शनयोग्यो न,  
 त न कोऽपि द्रव्यनीत्यर्थः । ननु विद्युदुदयतया विभेमीति तत्राह—  
 पूर्वं वर्षोन्मुखे घनतरे घने विद्युदेव न प्रकाशते, यदि दैवात्सा स्फुरति  
 प्रकाशते चेत्तर्हि सा अचिरद्युतिरिति क्षणमात्रमेव तत्प्रकाशः, ततोऽपि  
 विभेमीति चेत्तर्हि तदा विद्युत्प्रकाशे त्वं जनैर्न दृश्या । सुवर्णाङ्गी त्वां न  
 कोऽपि द्रव्यतीति सत्वरमभिसरेति भावः । एवं प्रकाशतमसोः क्रमेणाऽ-  
 भयकरत्वे तथा कार्यसाधकत्वाऽसाधकत्वे च प्रसिद्धे । अत्र तु अभय-  
 करत्वात् प्रियमिलनादिसर्वकार्यसाधकत्वान् तमस एव प्रकाशत्व-  
 मङ्गीकृतमिति ज्ञेयम् । एवं तयोर्मधुररतिकृतोऽयं तमः प्रकाशयो-  
 र्विपर्यय पद्यस्य पादत्रयेण दर्शितः । तुर्य्य पादन्तु एतस्य व्यतिरेक-  
 रसविशेषस्य पोषकमिति सूक्ष्मदृशावधेयमिति ॥

यथा कस्यचित्—

“रभसादभिसर्त्तुमुद्यतानां

वनिनानां सखि ! वारिदो विवस्वान् ।

रजनी दिवसोऽन्धकारमर्चि-

विपिनं वेश्म विमार्ग एव मार्गः ॥” इति ।

घनतरघनघोरतमिन्नायामस्यां तमिन्नायां परमान्धकारे भवनं विहाय वने गमनं कर्त्तुं शङ्कमाना अस्मि, पुनर्यथा कथञ्चित्कृतेऽपि तस्मिन्मार्गज्ञानाभावात् कथमभिसरामीति वदन्तीं कृष्णे नवानुरागवती कामपि काचिन्सहचरी प्रेमाभिसारप्रक्रियासारमुपदिशति—रभसादिति । हेसखि ! इति सम्बुद्धिस्त्वं न जानासि सख्येनाहमुपदिशामि, शृणु—इत्यभिप्रायेण । रभसान् प्रणयसम्भ्रमादभिसर्त्तुं प्रियान्तिकं गन्तुमुद्यतानां वनिनानां जातात्यन्तानुरागाणां वारिदो वर्षन्मेघः, विवस्वान् सूर्यः, रजनी रात्रिः, दिवसो दिनम्, अन्धकारं तमः, अचिदीपः, विपिनं वनमेव वेश्म गृहम्, विमार्गो मार्गत्याग एव पन्थाः । ततः प्रेम्णो गतिर्विपरीतैवेति ज्ञात्वा सुखमभिसरेति । एवं मधुररतिकृतोऽयं तमः प्रकाशयोर्विपर्ययः स्फुट एव । अत्र पद्ये पादत्रयेणैव निजामिप्रेतोदाहरणसिद्धिः । चतुर्थचरणस्तु पद्यस्य पठने शोभोद्भावार्यं प्रेम्णो विविधविपर्ययकर्तृबोधनार्थमेवेति ज्ञेयम् ॥

तथा कविर्गोवर्द्धनः—

“तमसि प्रदीपकलिका शिबिका पथि तूलिका शयने

यूनोः सौहृदलतिका किशलयकुटिकाऽऽतपे भवति ॥” इति ।

तमसीति । अत्रापि पूर्वैवावतारिका । यूनोः सौहृदलतिका तमसि प्रदीपकलिका भवतीति स्फुट एवार्थः । एतद्वाक्येनैवास्मत्प्रयोजनसिद्धिः । वाक्यान्तराणि तु शोभार्थं प्रेम्णोऽनन्तविपरीत-

कारित्वबोधनार्थमेव लिखितानीति ज्ञेयम् । एवं मधुररतिकृतोऽयं तमः-  
प्रकाशयोर्विपर्ययः प्रस्फुट एव ।

यथा वा—

संगमय्य प्रियां कृत्वा ममैवाङ्गमलक्षितम् ।

आतङ्कशान्तिमातन्वन् मम मित्रतमं तमः ॥६०॥

कदाचित्पूर्वानुरागवती निजसखीसमूहपुरतोऽपि तदुदन्तं  
शसितुं विशङ्कितमतिं निजवदनकमलसम्भृतमधुरिममधुपानाय मधु-  
करीकृतनिजनयनां निभृतं संसेवितवातायनां कान्तामाराद्विज्ञाय  
निजसहचरस्य श्रीदाज्ञः पुरतः स्वसखीनां निन्दनमिव कुर्वन्, सर्वथा  
भयशून्यं स्वसङ्गोपायं तां संश्रावयन्, स्वयं दौत्यं विशदयति—संग-  
मय्येति । हे श्रीसुदामन् ! मम मित्राणि नास्नैव न तु क्रिययेति मया  
मित्रान्तरमुररीकृतम् । अथ तेन पृष्टस्तन्नामाह मम मित्रतमं तम इति ।  
अन्ये तु मित्राण्येव, तमस्तु मित्रतममतिशयेन मित्रमित्यर्थः । कीदृशं  
तमः—पूर्वं प्रियां संगमय्य पुनर्ममैवाङ्गं न तु तस्या इत्येव शब्दार्थः,  
अलक्षितं कस्याप्यगोचरं कृत्योभयोरतङ्कस्य भयस्य शान्तिमातन्वद्  
विस्तारयद्, अन्येन केनापि मम मित्रेण विनयशतैरपि कदाप्येवं न कृतम् ।  
तेन तु स्वयमेव कृतम्, तत इदानीं तन्मैत्रीमपास्य मया तमसा सह  
मैत्रीकृतेत्यर्थः । एतेनैव वचनेन तम एव तत्र तामानेष्यति पुनरन्धकारे  
स्थितस्यालक्षितस्य मम सङ्गमे गाङ्गेयाङ्गया अपि तव जनावलोकन-  
भय नास्तीति—तां संश्रावयति, यतस्तव सन्निधौ स्थितोऽप्यहं श्याम-  
त्वात् तमसाऽनुपलब्ध एकाकिन्यास्तवावलोकनेनापि का चिन्ता ?  
ततस्तम एवावयोरभयसङ्गोपाय इति स्वयंदौत्यम् । एवं मधुररति-  
कृतोऽयं तमः प्रकाशयोर्विपर्ययः स्फुट एव । एवमेवाभिप्रेत्य प्रायः  
श्रीमद्वल्लभाचार्यचरणैः श्रीमद्भागवतसुबोधिण्यां व्रजजनप्रेमप्रकरणं

तामसप्रकरणत्वेनालेखि । एवमेवेदानीमापोंदाहरणाग्रहमपास्य प्रा-  
यो महानुभावानां तथा मदन्तस्थितश्रीप्रभुश्रीमुखाविर्भूतानां मन्मुख-  
द्वारेण निस्सृतमात्राणां वा पद्यानामेवोदाहरणे रसास्वादकजीव-  
नाद् रसिकजनानानन्दयिष्यामीत्यनुसन्धेयम् ॥ ६० ॥

यत्र निषेध एव विधिः । यथोक्तं श्रीरूपगोस्वामि-  
चरणैः—

“स्मेरां भङ्गीत्रयपरिचिनां साचिविस्तीर्णदृष्टिं  
वंशीन्यस्नाधरकिमलयामुञ्ज्वलां चन्द्रिकेण ।  
गोविन्दाख्यां हरितनुमिनः केशिनीर्थोपकण्ठे  
मा प्रेक्षिष्ठास्तव यदि सखे ! बन्धुसङ्गेऽस्ति रङ्गः ॥” इति ।

कदाचित् कश्चिद् विशुद्धबुद्धिर्वन्धुवर्गः सह श्रीमद्भन्दावने  
यात्रार्थमागतस्तत्र श्रीमद्गोविन्दप्रतिकृतेरपलोकनमात्रे सञ्ज्ञातभाव-  
स्तां त्यक्तुं गृहं गन्तुमप्यनीशो बन्धुभिः प्रान्तिकृत्येन नौरिव बलान्नी-  
यमानो विवशः पुरतोऽन्यं यात्रार्थमागच्छन्तं कमपि निजमित्रमव-  
लोक्य तमुपदिशति—स्मेरामिति । “मा प्रेक्षिष्ठा इति निषेधव्याजेन  
आवश्यकविधिरयम् , तदेतन्माधुर्य्येऽनुभूयमाने सर्वं तुच्छं मंस्यसे  
तस्मादेतामेव पश्येत्यभिप्रायात्” इति श्रीजीवगोस्वामिभिरलिखितम् ।  
अस्मिन् पद्येऽत्यन्ततिरस्कृतवाच्यध्वनिना निषेधेऽपि विधावेव तात्प-  
र्य्यम् । एवं स्फुट एव विपर्य्ययस्तयोः । स च तस्य कृष्णकृपया  
जन्मान्तरे साधनाभिनिवेशेन वा तत्रापि निदानं तत्कृपैवेति सद्यः-  
सञ्ज्ञातरतिविशेषलेशकृतः ॥

यथा कस्यचित् —

“असंमुखालोकनमाभिमुख्यं  
निषेध एवानुमतिप्रकारः ।



प्रत्युत्तरं मुद्रणमेव वाचो

नवाङ्गनानां नव एव पन्थाः ॥” इति ।

कदाचित् कृष्णो नवानुरागवत्या कान्तया सह निशि नवसङ्ग-  
मसुखमनुभूय प्रातर्निजप्रियसखस्य सुदाम्नः पुरतो रहसि तदानुभूतं  
सुखविशेषमनुवर्णयति—असंमुखालोकनमिति । अनुमतिः सम्मतिः ।  
नवाङ्गनानां पूर्वानुरागवतीनाम्, न तु मुग्धानाम्, तत्र तादृशविभ्रम-  
विशेषाभावात् । अत्र निषेध एवेति द्वितीयचरणेन विधिनिषेधयो-  
र्विपर्ययसिद्ध्याऽस्मत्प्रयोजनसिद्धिः । इतरचरणत्रयन्तु पद्यरसास्वा-  
दार्थम्, तथा रतिकृतविपर्ययानन्त्यबोधनार्थञ्चेत्यनुसन्धेयम् ॥

यथा वा—

हसति दृशा वदति मृषा परुषा सरुषा भ्रुवा विभीषयति ।

मणिवन्धमोचनमिषाद्रसिका रसिकान्तिकं शनैर्याति ॥६१॥

अहो अस्मिन् निकुञ्जे माधवागमनं विनैव माधवीमुकुलितेति  
प्रोत्साह्य कौतुकावलोकनकैतवेन केनापि चतुरचेटकेन निलीनमाधवं  
कुञ्जं प्रवेशितायाः सहसा रसिकेन करकमलेन मृदुकलितप्रकोष्ठायाः  
परमरसिकायास्तस्याः कान्ताया रसविशेषपोषिकां चेष्टां मधुर-  
प्रणयस्वभावसुलभां प्रियचेष्टां च लतारन्ध्रैरवलोकयन्त्यो ललितादयः  
परस्परमास्वादयन्ति—हसतीति । अत्र मृषा परुषा कठिना सती  
वदति, सरुषा भ्रुवा विभीषयति । अत्रापि मृषेति पुनर्योज्यम् । मणि-  
बन्धः प्रकोष्ठः ॥६१॥

यथा वा—

वल्लभरुद्धगतेरधिकानन-

मानतो न न नेति न याति,

कैतवकोपकरम्बितकुञ्चित-

चिल्लिनटी नटनं न जहाति ।

भीषयतीव वचोऽपि वपु-  
गुरुलोकभियैव शनैरपयानि  
कोऽपि विशालविलोलविलोचन-  
हासविधिस्तु विधिं विदधानि ॥ ६२ ॥

कदाचिद्वनविहारे कुसुमावचयमिषेण इतस्ततो गतासु सहचरीषु  
निर्जने माधवेन निरुद्धायाः कान्ताया रसविशेषमयी लीलां ता एव  
लीलयावलोकयन्त्यो मिथः कथयन्ति—वल्लभरुद्धगतेरिति । अधिका-  
ननं कानने । त्रिल्लिर्भुङ्कुटिः । वचः कर्तृ भीषयतीव । वपुः कर्तृ शनैरेव,  
न तु शीघ्रमपयानि, ततोऽपसरतोऽन्यर्थः । इवेत्युत्प्रेक्षा । एवं पद्यद्वयेऽ-  
स्मिन् मधुररतिकृतोऽयं तयोर्विपर्ययः स्फुट एव ॥ ६२ ॥

यत्रानुत्तरमेव प्रत्युत्तरम् । यथाह गोवर्द्धनः—

“गुरुसदने नेदीयसि चरणगते मयि च मूकयाऽपि तथा ।  
नूपुरमपास्य पदयोः किं न प्रियमीरितं प्रियया ॥” इति ।

कदाचिन्निजानुनयसहस्रैरपि अनासादिनगुरुमानिनीप्रसा-  
दाभिर्ललितादिभिः निजकान्तां त्वमेवानुनयेति प्रेषितः कान्तः  
कथञ्चिदनुनोतकान्तस्तदा तत्कृतचातुर्यं प्रातः स्वप्रियसखीपुरतो  
निभृतमनुवर्णयन् तदिङ्कितज्ञत्वेन निजचातुर्यमपि व्यञ्जयति—  
गुरुसदन इति । मूकया किञ्चिदपि अवदन्त्या किं न प्रियमीरितं  
कथितम् ? किन्तु सर्वमेवोक्तमित्यर्थः । हे सखि । मयापि तत्तदैव ज्ञात-  
मिति । एवं मधुररतिकृतोऽयमनुत्तरप्रत्युत्तरयोर्विपर्ययः स्फुट एव ॥

पुनः स एव—

“किञ्चिन्न बालयोक्तं न सप्रसादा निवेशिता दृष्टिः ।  
मयि पदपतिने केवलमकारि शुकपञ्जरो विमुखः ॥” इति ।

अत्रापि पूर्वैवावतारिका । किञ्चिदिति । सप्रसादा प्रसादसहिता  
दृष्टिरपि न निवेशिता न प्रापिता । एवं मधुररतिकृतोऽयं तयो-  
र्विपर्ययः प्रकट एव । अत्र पद्यद्वयेऽन्यत्स्पष्टार्थमेव । पद्यद्वयमिदं  
बहिर्मुखं मया बलाद् वैष्णवीकृतमित्यनुसन्धेयम् ॥

यथा वा—

सुभग ! सुमानवतीनां सम्मानमेव मानसं मानम् ।

मौनममौनामदानीं मामनुजानीहि जानीहि ॥६३॥

कदाचिद् गुरुमानिनीमनुनेतुं तदन्तिके सख्यानीतं कृष्णं प्रति  
बहिः सादरां धीरां पुनस्तदनुनयैर्गतमानां तत एवावलम्बितमौनां  
विज्ञाय काचित् चतुरा सहचरी श्रीकृष्णमनुवदति—सुभग इति ।  
हे सुभग ! हे सुन्दर ! सुमानवतीनामुत्तममानवतीनां मानसं मनसि भवं  
तत्र स्थितमित्यर्थः । अन्यत् स्पष्टमेव । अयं भावः—अनया यावद्भवतः  
सम्माननं न कृतम्, तावन्मनसि मानं जानीहि । अत एवाहं भवद-  
न्तिके सहायाथ स्थिता । इदानीन्तु अनया मौनमङ्गीकृतम्, 'मौनमेव  
प्रतिवचनं जानीहि । ततश्च मामनुजानीहि गन्तुमाज्ञापय, मम प्रयो-  
जनाभावाद् । यथेच्छं रमस्वेति भावः । पद्यत्रयेऽत्रैवं मधुररति-  
कृतोऽयं तयोर्विपर्ययः स्फुट एव ॥६३॥

यत्राशिरस एव सहस्रशिरसः ।

यथा वा—

प्रणयमया दयितकृते सततं करकलितजीविता जगति ।

इति विशिरसोऽपि रसिकाः सहस्रशिरसां शिरोमणयः ॥६४॥

कश्चिद्भक्तः कमपि कृष्णासक्तं भक्तमवलोक्य तद्भावबालसः  
सजातीयाशयं प्रति किञ्चित्तदनुभावं वर्णयति—प्रणयमया इति । हे

मित्र ! एते रसेका इति हेताः अशिरसा भवन्ति, अर्थात् दृश्यमानशिर-  
सोऽपि न शिरो येषान्ते अशिरसः । बहुवचनमत्रादरार्थम् । इति—  
इति किम् । यद्वयितकृते दयितस्य श्रीनन्दनस्य किञ्चिद्दर्शनस्पर्शार्थं  
सततं करकलितजीविताः सननं निरन्तरं करे कलितं कृतं जीवित  
यैस्ते निजजीवितदानेनापि प्रियदर्शनादिसाधका इत्यर्थः । तत्र  
हेतुगर्भं विशेषणम्—यतः प्रणयमयाः प्रेम्णैकप्रधानाः । अतः जीवनस्य  
शिरोऽधीनत्वात् तदर्थं तदपि दातुं वदान्या इत्यर्थः । तेपि सहस्र-  
शिरसामपरिमितशिरसां शिरोमणयः, तैरपि शिरो धार्याः, तेषामा-  
श्चर्यसुखदतया कान्तिविशेषविवर्द्धनाच्च तेभ्योऽप्यधिकतमा इति  
भावः । एवं रतिविशेषकृतोऽयं तयोर्विपर्ययः स्फुट एव ॥६४॥

यथा वा—

सखि ! मम शिरोऽस्य लगुडीसङ्गमसुखसङ्गि कन्दुकं भवतु ।  
एवमशिरसां पुरतः सहस्रशिरसो बन्ताऽशिरसः ॥६५॥

काचित् श्रीकृष्णे परमानुरक्ता दुःखशनैरपि यथाकथं तत्सङ्ग-  
सम्बन्धं समीहमाना श्रीवृन्दावने सखिभिः सह लगुडकन्दुकक्रीडा-  
भिरतं निजदयितमवलोक्य प्रेम्णा शनैः सखीं प्रति वदति—सखीति ।  
हे सखि ! इति प्रेमास्तिव्यङ्ग्येयं सम्बुद्धिः । अत्र कार्यं सख्येन  
किञ्चित्सहायं त्वमेव रचयेत्यभिप्रायः । मम शिराऽस्य पुरतो  
दृश्यमानस्य श्यामसुन्दरस्य कन्दुकं क्रीडनकं भवतु इति प्रार्थये ।  
कीदृशं कन्दुकम्—अस्य लगुडीसङ्गमसुखसङ्गि लगुडी ईषद्भङ्गु-  
राग्रा यष्टिस्तस्याः सङ्गमस्तत्र सुखं तस्य सङ्गोऽस्यास्तीति तथा,  
तत एतत्करकमलसंसर्गिलगुडसंसर्गसुखानुभवभाग्यभाजनमित्यर्थः ।  
एतद्वचनं श्रुत्वा सा सखी तां सविस्मयमाह—एवमित्यर्द्धेन । एवं  
यथा त्वं स्वशिरः प्रियकन्दुकं कचुमिच्छसि तथा अशिरसां शिरोही-  
नानां त्वद्विधानां पुरतोऽग्रे सहस्रशिरसः शेषादयो बहुभारं बोहु-  
मीशा अशिरसः—न शिरो येषान्ते तथा । बतेति खेदे हर्षे वा । निज

दयितसुखक्रीडनकन्दुकार्यं निजदेहात्प्रायो दूरीकृतशिरसस्तवाग्रे  
शेषादयस्तु अशिरसः, त्वमेव सहस्रशिरस्का इति भावः । तेषां तथा  
प्रेमभाराऽसहत्वात् । मधुररतिकृतो यं विपर्ययः स्फुट एव ॥६५॥

यत्राऽचक्षुष एव सहस्रचक्षुषः । यथा प्रथमे श्रीसूतः—

“न्यरुन्धन्नुद्गलद्वाष्पमौत्कण्ड्याद् देवकीसुते ।

निर्यात्यगारात्रोऽभद्रमिति स्याद्बान्धवस्त्रियः ॥”

न्यरुन्धन्निति । अत्राचक्षुषं नाम अश्रुमुखादिभिर्दर्शनराहित्य-  
मेव ज्ञेयम् । बान्धवस्त्रियः बान्धवाश्च स्त्रियश्च श्रीकृष्णं पश्यन्तः  
देवकीसुते तस्मिन् औत्कण्ड्यान् प्रेमोत्कलिककया उद्गलद् बलाद्बहिः  
प्रकटीभवद् वाष्पमश्रुपुञ्जं बलान्न्यरुन्धन् रुन्धुः । अत्र हेतुः—  
“अयं नोऽगारात्रिर्यातोत्यशकुनशङ्कया” इति श्रीधरस्वामिपादैर्व्या-  
ख्यातम् । मुख्यो हेतुस्तु वाष्परोधने तद्दर्शनात्कलिकैव, तथैव प्रेम्णः  
परमस्वारस्यात् । एवमश्रुनिरुद्धनेत्रतया दर्शनानीशा अपि सहस्र  
चक्षुषः अपरिमितनेत्रास्तत्रैव प्रेमाधिक्यदर्शनात् । एवं विविधरति  
कृतोऽयमचक्षुःसहस्रचक्षुषोर्विपर्ययः स्फुट एव ॥

यथोक्तं दशमे श्रीशुकेन—

“वासोभिः पीतकौशेयैर्भूषणैश्च महाधनैः ।

अर्हयित्वाश्रुपूर्णाक्षो नाशकत्समवेक्षितुम् ॥”

वासोभिरिति । अत्र मुखं नेत्राभ्यां तन्माधुर्यमवलोकमानानां  
सभासदां मध्ये अश्रुनिरुद्धनेत्रतया श्रीधर्मसुतस्य युधिष्ठिरस्य  
परमप्रेममयत्वेन सहस्रनयनत्वं प्रस्फुटमेव । दास्यसंवलितवात्सल्य-  
कृतोऽयं व्यत्ययः ॥

यथा वा—

चिरं चकोरीकृतचारुनेत्रा

रूपामृतं हन्त पिबन्तु सन्तः ।

प्रियावलोकप्रणयाश्रुपूर-

निरुद्धनेत्रास्तु सहस्रनेत्राः ॥६६॥

कदाचित्सायं वृन्दावनादायान्तं पथि निभृतमवलोकयन्तीषु निभृतं प्रेमवतीषु कामपि विपक्षां प्रियमुखकमलसमवलाकनसञ्जात-सुखविकसितनयनां पुनरान्तके दयितमुखसम्मुखतामात्रसञ्जात-हर्षाश्रुविलसन्नयनां निजसखा मुल्यां सासृय सस्मितं साभिमानतया-ऽवलोकयन्तीमवलोक्य सामूयं निजसखा प्रति किञ्चिदुदन्तमिव वदन्ती तामेवाक्षिपति—चिरमिति । चिरं बहुकालं चकांरीकृतानि चकारवदन्यान्निवन्ति कृतानि चारुणि चाञ्चल्यादिनयनगुणवन्ति नेत्राणि यैस्ते तथाभूताः सन्तो रूपामृतम् अर्थादस्यैव रूपमेवामृतं ये पिबन्ति ते कामं पिबन्तु । अत्र रूपस्यामृतरूपकेण मुखस्य चन्द्रन्वारोपः । यतः सन्त तेऽपि साधव एवेत्यर्थः । तु भिन्नोपक्रमे परन्तु इत्यर्थः । हे सखि ! शृणु ते सहस्रनेत्रा सहस्रमपरिमितानि नेत्राणि येषान्ते तथा । ते के ? ये प्रियावलोकप्रणयाश्रुपूरिनिरुद्धनेत्राः प्रियस्या-वलोक तदुच्छलितप्रणयेन यानि अश्रूणि तेषां पूरः प्रवाहस्तेन निरु-द्धानि आच्छादितानि नेत्राणि येषान्ते । प्रेम्णः स्वल्पत्वात् पूर्वेऽश्रुहीनाः द्वाभ्यामेव नेत्राभ्यां पश्यन्ति, प्रेम्णः जातिप्रमाणाभ्यामाधिक्येन अश्रुयुक्ता अपि नेत्रसहस्रैः पश्यन्तीत्यर्थः । अतः काचित् मनसि मुधा-भिमानं मा कुरुतादिति तानाक्षिपति । एवं मधुररतिकृतोऽयमचक्षुः-सहस्रचक्षुषोर्विपर्ययः प्रस्फुट एव ॥६६॥

यथा वा—

सुखं मुखाम्भोजमधुनि साधवः

पिबन्तु धन्याश्चलदृङ्मधुव्रतैः ।

रागोदयाद् दृष्टिभिया निमीलित-

द्विचक्षुषस्तु द्विसहस्रचक्षुषः ॥६७॥

अयि तापसि ! अम्भदधोश्वरीयं ब्रजेश्वरी निजदर्शनामृत-  
सञ्जीवितसकलव्रजस्य स्वतनयस्य स्वयमेव विविधभूषणादिभि-  
रलङ्कितस्याङ्कगतस्यापि विशङ्कं मुखमाधुरीमवलोकयन्ती कदापि  
दासीभिरपि नावलोकिता तत्किमिति धनिष्ठिकादिभिः पृष्टा पौर्ण-  
मासी सामान्यतः प्रेमतारतम्यमिव वर्णयन्ती तस्याः प्रणयप्रेम  
प्रक्रियारहस्यसारसौभाग्यमेवाभिव्यञ्जयति-सुखमिति । हे धनिष्ठिके !  
शृणु, अत्र जगति ये धन्या भाग्यभाजो निजैश्चलदृढमधुव्रतैः चलै-  
स्तृणोत्तरलैः दश एव मधुव्रता मधुपास्तैः मुखाम्भोजमधूनि स्वप्रेम  
विषयस्य मुखमेवाम्भोजं तस्य मधूनि माधुरीः द्वाभ्यां द्वाभ्यामेव  
नेत्राभ्यां पिबन्ति यतः साधव तेऽपि श्लाघनीया एवेति भावः ।  
तुशब्दो भिन्नोपक्रमे परन्तु-इत्यर्थकः । ते द्विसहस्रचक्षुषो द्विगु-  
णितसहस्रचक्षुषः सन्ति । के ते ? ये रागोदयाद् रागस्य प्रेमविशेषस्य  
रवेरिव अनिरुद्धादुदयाद्धेतोः या स्वस्थैव तस्मिन् दृष्टिदोषसंसर्गेण  
भीः भयं तथा निमीलितद्विचक्षुषः निमीलिते मुद्रिते द्वे निजचक्षुषी-  
यैस्ते तेभ्योऽपि धन्याः, तत्रैव प्रेमविशेषदर्शनात् । अतोऽन्येषु सर्वेषु  
नेत्रद्वयेन प्रेम्णा पश्यत्स्वपि सा ब्रजेश्वरी प्रेम्णा निमीलितनयनापि  
नेत्रसहस्रद्वयेनावलोकयतीति व्यञ्जितम् । अत्र वत्सलरतिकृतोऽयं  
तयोर्विपर्ययः स्फुट एव ॥६७॥

यथा वा—

मुकुन्दमुखमाधुरीं चपलदृक्चकोरैरलं  
निपीय नवमीदशापरवशां समीपं गताः ।  
विलोक्य ललितादयो दरनिमीतार्त्तीं मुदा  
सहस्रनयनाधिकामहह मेनिरे राधिकाम् ॥६८॥

कदापि पूर्वरोगवत्याः कान्तायाः कामपि परमप्रेमदशामद्भुता-  
मवलोक्य ललितादिस्वप्रणयसखीसभाजनैः परमप्रेमामृतरसभाज-

नतया सभाजिताया मुख्यायास्तदानीन्तनमुदन्तं काश्चित्सख्यः सा-  
नन्दं परस्परमास्वादयन्ति—मुकुन्दमुखमाधुरीमिति । मुकुन्दस्य  
परमानन्दप्रदस्य मुखस्य या माधुरी सान्दर्यं चपलरात्तिमद्भिदक्च-  
कौरैः । अत्र नेत्रयोः प्रपानृणां बहुलत्वाद् बहुत्वम् । अलमन्यर्थं निपीय  
सादरमवलोक्य नवमीदृशामूर्च्छाख्या तस्याः परवशां पारवश्यं जाता ।

तदुक्तं भरतेन—

“चक्षूराग. प्रथमं चित्तासङ्गस्ततोऽथ सङ्कल्पः ।

निद्राछेदस्तनुता विषयनिवृत्तिस्त्रपानाशः ॥

उन्मादो मूर्च्छा मृतिरित्येताः स्मरदशा दशैव स्युः ।” इति ।

राधिकां ललितादयः सख्यः तत्समीपं गताः सन्त्यः । कोदृशीं  
राधिकां—दरनिमीलिताक्षी मूर्च्छायामपि प्रियदर्शनानन्दसंस्कार-  
विशेषादीषन्मुद्रितनयनाम् इत्यद्भुतत्वम् । एवंभूतां तां विलोक्य  
मूर्च्छया कृतकृष्णदर्शनप्रत्यूहामपि । अहहति आश्चर्यं । सहस्रनयना-  
धिकां सहस्रनयनयः पश्यति तताऽप्यधिकदशेनां तां मुदा आन-  
न्देन मेनिरे । अत्रापि मधुररतिकृताऽयमचक्षुःसहस्रचक्षुषाविपर्ययः  
स्फुट एव ॥६८॥

यथा वा—

पश्यत्सु सत्सु प्रियमप्यकस्माद्

वियोगवीना मृगयन्ति कान्तम् ।

वैचित्त्यसम्पद् घनसारशैत्य-

निरुद्धनेत्रास्तु सहस्रनेत्राः ॥६९॥

अहो भाग्यं केषाञ्चिद् पूर्वरसिकानां यद्वर्षावसरे निदाघ एवेति  
प्रेमवैचित्त्यवतीं कान्तां प्रति सोपहासं शैव्यावचनमसहमानः श्री-  
कृष्णचन्द्रः क्षणं तूष्णीं स्थित्वा किञ्चित्सामर्पा विशाखां प्रति श्लोक-  
मेकं सामान्यतया पठन् तामधिक्षिपति—पश्यत्सु इति । हे विशाखे !



सत्सु त्वद्विधेषु साधुषु प्रियं निजदयितं पश्यत्सु विलोकयत्स्वपि  
अकस्मात्सहसा प्रत्यक्षतो दृश्यमानेऽपि तस्मिन् वियोगवीता वियो-  
गेन विरहेण वीता वेष्टिताः सन्तः तं कान्तं मृगयन्ति—तत्पुरत एव  
क्वासि कान्तेति ये गवेषयन्ति—ते तु सहस्रनेत्राः । अन्ये नेत्रद्वयेन पश्य-  
न्ति, ते तु नेत्रसहस्रेण पश्यन्तीत्यर्थः । कीदृशास्ते—वैचित्त्यसम्पद्-  
घनसारशैत्यनिरुद्धनेत्राः प्रेमोन्मदादेन यद्वैचित्त्यं विचित्ता तस्य  
सम्पत् समृद्धिः सैव घनसारः कर्पूर तस्य शैत्यं शीतलत्वं तेन निरु-  
द्धानि मुद्रितानि नेत्राणि येषान्ते तथा प्रियदर्शनानन्दशीतलत्वनिमी-  
लितनेत्रा इत्यर्थः, तत्रैव परमप्रेमदर्शनादिति भावः । एवं मधुररति-  
कृतोऽयं तयोर्विपर्ययः ॥६६॥

यथा वा—

विलोक्य कान्तौ विकसन्ति सख्यः

प्रेमोन्मदास्तत्र वदन्ति खिन्नाः ।

तावेव तत्पाद् गुरुभीतितान्तौ

निशान्तमालोक्य गतौ निशान्तम् ॥७०॥

विलोक्येति । अत्र सख्य इति कर्तृपदम् । कान्तौ विलोक्य  
विकसन्ति—इत्यन्वयः । मधुररतिकृतोऽयं विपर्ययस्तयोः ॥७०॥

यथा वा—

निशम्य कृष्णाभिमुखं गतानां

कोलाहलं गोकुलवासिनां यः ।

धावन् करे दत्तकरः स्वबन्धोः

प्रेम्णा भवान्धोऽपि सहस्रनेत्रः ॥७१॥

एवं तावदचक्षुष इत्यत्र लक्षणाङ्गीकारेणैतत्प्रकरणपद्यानि  
व्याख्यातानि तत एवेदानीं मुख्यया वृत्त्यापि तत्साधयितुमुदाहरणा-

न्तरमाहुः—निशम्येति । कश्चिद्भवान्धो जन्मान्धः । अत्र भवपदेन कदाचित् पूर्वदृष्टे तस्मिन् प्रेमपरवशतया धावनं निरस्तम् । गोकुल-  
वासिनां पुरुषाणां स्त्रीणांश्च कोलाहलम्—रे दिनताप ! अपयाहि, अरे !  
जीवजीवा विरहविवशं स्वजीवनं सजीवयन्तु, अहो ! प्रकाश-  
भाञ्जि भवन्विन्दीवराणि, श्रीकृष्णचन्द्रोऽयमुदयमेति—इत्यादिलक्ष-  
णं निशम्य श्रुत्वा श्रीकृष्णामिमुखं धावन् दर्शनानीशोऽपि प्रेम्णा  
सहस्रनेत्रः । प्रेममयेण नेत्रसहस्रेण पश्यति, अन्ये तु नेत्रद्वयेनैवेत्यर्थः ।  
कीदृशो भवान्धः—स्वबन्धोः भ्रातृपुत्रादेः करे दत्तकरः, बन्धुना गृही-  
तहस्त इत्यर्थः । कीदृशानां गोकुलवासिनाम्—सायं वनादागच्छतः  
ससखस्य श्रीकृष्णचन्द्रस्य वेणुशृङ्गतालदलगीतादीनां गोगणह-  
भ्वारावपरिरम्भितानां कोलाहलं निशम्य कृष्णामिमुखं गतानां  
प्राप्तप्रायाणाम् । एतच्च तं धावन्तं पश्यत, कस्यचित्तत्र भक्तिमतः  
प्रेमिभक्तस्य वचनं श्रेयम् । एवं रतिविषयकृतोऽयं विपर्ययस्तयोः  
स्फुट एव ॥७१॥

यत्राऽबाहव एव सहस्रबाहवः ॥

यत्रेति । स्फुटार्थः ॥

यथा वा—

मुदाकराभ्यामनिसादरं सदा

सन्त्येव सेवारससौख्यभागिनः ।

मुखाम्बुजालोकनजादिसात्त्विक-

ग्रस्ताविहस्तास्तु महस्रबाहवः ॥७२॥

कदाचित्परमानुरक्तो रक्तकः श्रीवृन्दावने त्रिविधपवनसंसर्गेण  
सुखं प्रसुप्तस्य स्वप्रभोर्निजमृदुकराभ्यां चरणतलमुपलालयन् सस-  
म्भ्रमं तन्मुखनिहितनयनः सज्जातस्तम्भसंस्तम्भितहस्तः पत्रकादि-  
भिरुपहस्य ततः शनैरपसारित सलज्जः प्रौढ्यापि किञ्चिद्वदन्

यथार्हमेवाह—मुदाकराभ्यामिति । मुदा सानन्दं कराभ्यामेव अति-  
शयेन सादरं यथा स्यात्तथा सेवारससौख्यभागिनः सेवायां पादसवा-  
हनादिलक्षणायां यो रसस्तेन सौख्यं तस्यैव भागो भाग्यमस्ति येषान्ते  
भवद्विधाः सहस्रशः सन्त्येव स्वसेवां कुर्वन्तु । तुशब्दो भिन्नोपक्रमे ।  
परन्तु तेऽस्मद्विधास्तु सहस्रबाहवः । सहस्रबाहुभिर्विविधां तदेकवेद्यां  
सेवां कुर्वन्तीत्यर्थः । कीदृशास्ते सहस्रबाहवः—मुखाम्बुजालोकनजा-  
दिसात्त्विकग्रस्ता अस्य मुखाम्बुजस्यावलोकनं ततो जातश्चासौ आदि-  
सात्त्विकः स्तम्भस्तेन ग्रस्ता आक्रान्ता अत एव विहस्ता हस्तसं-  
लितक्रियया रहिता अपि । एतेन स्वभावसुलभया प्रौढ्या स्वस्य  
विविधप्रच्छन्नसेवासम्पादकत्वम्, परमप्रेमभाजनत्वञ्च व्यञ्जितम् ।  
पुनः स्वस्य स्तम्भपरवशत्वञ्च सूचितम् । तच्च यथार्थमेव । सामान्यतः  
सेवारतानामपेक्षया सद्यःसञ्जातसात्त्विकानां प्रेमाधिक्यात् सहस्र-  
बाहुत्वं युक्तमेव नात्र विषये कश्चिदपि संशयः । एवं दास्यरति-  
कृतोऽयमबाहुसहस्रबाहोर्विपर्ययः स्फुट एव ॥७२॥

यथा वा—

भाले विशाले रचयन्तु सन्तः

तमालपत्रादि करद्वयेन ।

मुखेन्दुसन्दर्शनजातकम्प-

निरस्तहस्तास्तु सहस्रहस्ताः ॥७३॥

अहो गोपालमौलेः सकलकलानिधेर्भवतस्तिलकरचनाकौशल-  
मवलोकितं तदलमायासेन अतो दूरादेवेदानी मदीयचित्रविचित्रक-  
रचनाचातुर्यमवलोक्यावधारयेति ललितया विशङ्कमपसारितस्त-  
द्रचनायामतिसलालसः तस्याः प्रागल्भ्यमीषदसहमानो रसिक-  
शिरोमणिर्मनागवलम्बितमौनः साभिमानं सादरं शनैः सस्मितमाह-  
भाले विशाल इति । अयि परमप्रेमावलिवलिते ! ललिते ! शृणु,

ये सन्तः साधवः सर्वथा निर्विकारा अर्थात्त्रिधा इति विरुद्ध-  
लक्षणया अपरिमितप्रेमवतां विविधविकारवत्त्वं ध्वनितम् । पुंस्त्वेन  
निर्देशस्तु प्रागल्भ्ये कटाक्षलेशं व्यञ्जयति, प्रागल्भ्यस्य पुरुषोचित-  
त्वात् । तेन करद्वयेन तन्मात्रेणैव । यद्वा, करद्वयेनैव वीप्सा ज्ञेया ।  
द्वाभ्यां द्वाभ्यां कराभ्यामादरविशेषेणेत्यर्थः । भाले, अर्थान् कान्ताया  
एव तमालपत्रादि तिलकादि । “तमालपत्रतिलकचित्रकाणि विशेष-  
कम्” । इत्यमरः । आदिना मकरिकापत्रञ्च रचयन्तु रचनाविशेषेण  
कुर्वन्तु, यतस्ते सन्तः । कीदृशे भाले—विशाले सौभाग्यसम्पत्समावे-  
शोचितपरिणाहे । तदुक्तं सामुद्रिके—

“भाले विशालता स्त्रीणां सुष्ठुसौभाग्यमन्दिरम् ॥” इति

तुरत्रापि भिन्नोपक्रमे । परन्तु ते सहस्रहस्ता अस्मद्विधा  
इत्यर्थः । तस्मिन् बहुत्वनिर्देशस्तु नायकस्वभावसुलभं साभिमानत्वं  
व्यञ्जयति । तदुक्तं श्रीभरतेन—

“त्यागी भिमानी’ कुशलो रतेषु” इत्यादि । कीदृशास्ते सहस्र-  
हस्ताः—मुखेन्दुसन्दर्शनजातकम्पनिरस्तहस्ताः मुखमेवेन्दुस्तस्य  
सन्दर्शनं सम्यग्दर्शनम् । पूर्वन्तु किञ्चिद्दर्शनेऽपि लालसैव तिलक-  
क्रियासेवावसरे भाग्योदयात्तज्जातमिति संशङ्गार्थः । तेन जातो य-  
कम्पः सात्विकपञ्चमस्तेन निरस्ता न्यक्कृता निजसेवातां  
निवारिता हस्ता येषान्ते तथा । अतो बाहुसहस्रभारेणालसाः प्रभो-  
राज्ञां श्रुत्वैव सकम्पाः सेवाचतुरैः साधुभिरपसारणीया एवेति  
सोत्प्राप्तोक्तिस्तथा (?) प्रेममयबाहुसहस्रभारालसत्वेन प्रभोः सेवां  
यथावत्कर्तुमनीशा अपि प्रभुणा निजान्तिके परमकृपापात्रतया सततं  
स्थापनीयाः, ते साधवस्तु निर्विकारनया प्रकटप्रेमालपभाववन्तः सेवा-  
चतुरा अपि दूरेऽपसारणीया इति व्यञ्जयति । एवं मधुररतिकृतः  
पूर्वोक्तयोर्विपर्ययः स्फुट एव ॥७३॥

यथा वा—

मृदुं प्रियं प्राप्य पुरः कलाविदः  
कुर्वन्तु गाढं परिरम्भविभ्रमम् ।  
रोमाञ्चिताङ्गैः परिरभ्यते जनैः  
शनैः सशङ्कं स सहस्रबाहुभिः ॥७४॥

मृदुमिति । ननु कनकलता इव व्रजवनिता निजभुजप्रतानैः कलिन्दनन्दनीकूलतमालबालमिव श्यामलकोमलकलेवरं कान्तं दृढं परिरभ्य सर्वाः प्रतिस्वं सुखयन्ति, त्वमेव एका नवयौवनालङ्कृता-कृतिरपि गाढमालिङ्ग्य रहसि नन्दनन्दनं किमिति नान्दयसीत्यु-क्ता वृन्दया वृन्दावनेश्वरी सामान्यतो जनवृत्तान्तमिव कथयन्ती आत्मनः प्रेमाभूतसारसर्वस्वमाधुरीरसाभिज्ञत्वं व्यञ्जयति--मृदु-मिति । मृदुं कुवलयदलकोमलाङ्गम्, प्रियं स्वविषयकप्रीतेराश्रयम् । प्रीञ् धातोः “इगुपधज्ञाप्रीकिरः कः” इति कर्त्तरि कः प्रत्ययः । अत एव स्वप्रीतिविषयम्, तेन तत्तद्विषयकप्रीतेराश्रयरूपं नेति ध्वनितम् । पुरोऽग्रतः प्राप्य ये (ते ?) जना गाढं दृढं यथा भवति तथा परिरम्भलक्षणं विभ्रमविलासविशेषं कुर्वन्तु, यतस्ते कलाविदः काम-केलिकलासु कोविदाः, न तु प्रेमक्रियाविद इति ध्वनिः । तुर्भिन्नोप-क्रमे । परन्तु यै रोमाञ्चिताङ्गैः प्रियदर्शनमात्रेण कण्टकिताङ्गत्वात् शनैः, न तु बलेन, तथापि सशङ्कं परिरभ्यते, तैः प्रियः सहस्रबाहुभिः परिरभ्यते । अतो हे वृन्दे ! ताः परिमितप्रेमवत्यो या गाढं तमालि-ङ्गन्ति । शनैः सशङ्कं परिरम्भणकर्त्र्या मया तु सहस्रबाहुभिः परिरभ्यत इति स्वप्रेमपरिणाहो व्यञ्जितः । अत्रापि मधुररतिकृतोऽयमबाहुसहस्र-बाह्वोर्विपर्ययः सम्यक् स्फुट एव । नात्राधिकनिरूपणापेक्षेति ॥७४॥

यत्राऽपद एव सहस्रपदः ॥

यत्रेति । अपदः प्रेम्णा पादक्रियारहिताः ॥

यथा वा—

येषां मनो निमग्नं मुखमधुरिमणीव मल्लिका मधुनि ।

पदमपि न गन्तुमीशाः सहस्रपादाः परं द्विपदाः ॥७५॥

कदाचिद्गम्भीराशयनया प्रच्छन्नप्रायसमस्तसात्विकसंवीतं निजप्रेममधुरिममधुपानमदतिपतितमवलम्बितवृक्षमूलं कमपि परमासक्तं सेवासावधानं साधारणभक्तैः सम्रभङ्गं सस्मितं सविस्मितमवलोकितमवलोक्य रसिकशिरोमणिः शतशोऽनुभूततादृगवस्थः सद्यः समुद्रितकृपया मनाङ् मस्मृणितनयनस्तन्मोदयन्, तत्प्रेमसेवामेवानुमोदयन्, तानपि प्रेमसारसर्वस्वमुपदिशति—येषामिति । अहो विपरीतेयं प्रेमपदवी । ये पदमपि प्रेष्टसमीपात् प्रेम्णा गन्तुं सेवार्थमपि चलितुमनीशाः न समर्थास्ते तु सहस्रपादाः, अर्थात् सहस्रचरणैः करणीयां सेवां प्रेममात्रेणैव कुर्वन्तीत्यर्थः । अपरे तादृशप्रेमाभावाद् विविधसेवार्थमितस्ततो धावमानास्तु द्विपदाः, पदद्वयोचितसेवाचतुरा एवेति भावः । परन्तु तेऽपि तद्विधा भविष्यन्तीति कृपया वैमनस्यपरिहारोऽपि ज्ञेयः । कोटशस्ते—येषां मनः मुखमधुरिमणि, अर्थाच्चिदयितस्यैव मुखकमलमाधुर्यं निमग्नं नितरां मग्नं हस्तादृतमेवेत्यर्थः । एतेन मधुरिम्णो गाम्भीर्यं मनसो गुरुत्वञ्च व्यञ्जितम् । कस्मिन् का इव ? मधुनि सारथे मल्लिका इव । यथा तत्र निमग्ना मल्लिका मनागपि गन्तुं न क्षमते तथेति भावः । एवं मधुररतिविशेषकृतोऽयमपत्सहस्रपदोर्विपर्ययः स्फुट एव ॥७५॥

तदुक्तम्—

“दशशतशिरसमशिरसं शतभुजमभुजं सहस्रपदमपदम् ।

रचयति शतमतिममतिं गतिरीतिविषमा रनः कापि ॥” इति

दशेति । स्पष्टार्थेयमार्या ॥

## यत्राऽनिद्रत्वमेव सनिद्रत्वम् ॥

यत्रेति । यथा निद्रायां सर्वविस्मृतिपूर्वकमात्मसुखं तथा तत्र जाग्रदवस्थायामपि विरहमोहमूर्च्छादिभिः सर्वविस्मृतिपूर्वकं प्रियानुभवसुखमनुभूयते । तस्य सुखत्वन्तु श्रीरसामृतसिन्धौ यथा--

“रतिनिसर्गोष्णप्रबलतरानन्दसान्द्ररूपैव ।

उष्माणमपि वमन्ती सुधांशुकोटेरपि स्वाद्वी” ॥ इति ।

यथोक्तं भगवता—

“तथाहमपि तच्चित्तो निद्रां च न लभे निशि ।

वेदाहं रुक्मिणा द्वेषाद् ममोद्वाहो निवारितः ॥” इति ।

तथाहमिति । तच्चित्तस्तस्यां रुक्मिण्यामेव चित्तं यस्य, अतो हे द्विज ! निशि रात्रावपि निद्रां न लभे । चकारोऽप्यर्थे । इति विनिद्रत्वसनिद्रत्वयोर्मधुररतिकृतोऽयं विपर्य्यासः स्फुट एव ॥

तथैवोक्तं श्रीरूपगोस्वामिभिः—

“हस्तोदरे विनिहितैककपोलपाले-

रश्रान्तलोचनजलस्रपिताननायाः ।

प्रस्थानमङ्गलदिनावधि माधवस्य

निद्रालवोऽपि कुत एव सरोरुहाद्याः ॥” इति ।

कृतमथुराप्रस्थानस्य दयितस्य विरहसन्तापेन नितान्त-  
तान्तायाः कान्तायाः स्मरदशां तुरीयां निद्राछेदरूपां विषमदशां  
सहचरीं प्रति काचित्सवाष्पं सशिरःकम्पं वर्णयति--हस्तोदर इति ।  
माधवस्य कदाचिच्छ्रुतमधुर्वशोद्भवतया कठिनस्येत्यर्थः । अन्यथा  
गमनासम्भवात् । प्रस्थानमङ्गलदिनावधि प्रस्थानमेव मङ्गलं तस्य  
दिनं तदवधि तत आरभ्येत्यर्थः । अत्र दुःखदस्यापि प्रस्थानस्य मङ्ग-

लत्वकथनं प्रेम्णा पुनरागमनाय शुभसूचकम्, केवलस्य प्रस्थानपद-  
स्य तत्प्रतियोगित्वात् । तस्याः सरोरुहान्या अपि निद्रालवोऽपि  
कुतः, न कुतोऽपीत्यर्थः । सरोरुहाणां रात्रौ मुकुलितत्वरूपा निद्रा  
जायतेः एतस्या नेत्रसरोरुहयोः रात्रावपि निद्रा नास्तीत्यपि  
शब्दार्थः । कीदृश्यास्तस्याः--हस्तोदरे हस्तस्य मध्ये विनिहितैक-  
कपोलपालेः वि विशेषेण चिरं निहिता एका कपोलपालिः कपोल-  
स्थली ययेति तथा । इति स्वभावोक्तिरलङ्कारः । पुनः कीदृश्याः--  
अश्रान्तलोचनजलस्नपिताननायाः, अश्रान्तं निरन्तरं प्रवाहरूपाणि  
यानि लोचनयोजलानि तैः स्नपितं सर्वतो धौतमाननं मुखं यस्याः सा  
तस्याः । अत्र स्नपिताश्रान्तपदाभ्यामध्रूणां बहुत्वं व्यञ्जित्वम् । एवञ्च  
मधुररतिकृतोऽयं पूर्वोक्तयोर्विपर्ययः स्फुट एव ॥

प्रह्लादसंहितायाञ्च—

“भगवानपि गोविन्दः कन्दर्पशरपीडितः ।

न भुङ्क्ते न च स्वपिति चिन्तयन् वो ह्यहर्निशम् ॥” इति ।

भगवानिति । “कच्चित्स्मरति नः साधो ! गोविन्दः प्रस्तुते  
क्वचित्” । इत्यादि पृष्ठवतीगोपसुन्दरीः प्रति श्रीमदुद्धववाक्यम् ।  
भगवानैश्वर्यादिषड्गुणपरिपूर्णतया सततमस्मद्विधैरनुचिन्तितोऽपि  
वो युष्मान् अहर्निशं चिन्तयन् न भुङ्क्ते न च स्वपिति—इति तस्यापि  
तदवस्थत्वमुक्तम् । कीदृशः—कन्दर्पशरपीडितः । तत्र हेतुगर्भं विशे-  
षणम्—यतो गोविन्दो गोकुलेन्द्रः । गोकुलवासिनामिन्द्रतया सततं  
तत्सङ्गवशात्परमप्रेमवान् जात इति भावः । एवं व्रजजनविषयकः  
कृष्णस्य मधुररतिकृतोऽयं तयोर्विपर्यासः स्फुट एव ॥

यथा कस्यचित्—

“याः पश्यन्ति प्रियं स्वप्ने धन्यास्ताः सखि ! योषितः ।

अस्माकन्तु गते कान्ते गता निद्राऽपि वैरिणी ॥” इति ।



कदाचित् प्रियविरहस्फूर्तिमतीनां गोकुलयुवतीनां संसदि मयाद्य स्वप्ने सखः सोत्सवः सायं वनाद् व्रजं प्रति व्रजन् श्रीव्रजेन्द्रनन्दनोऽवलोकित इति वदन्तीं कामपि स्तुवन्ती काचिन्निपुणा स्वनिन्दयापि तस्याः परिमितप्रेमवत्तां व्यञ्जयति—याः पश्यन्तीति । याः प्रियं स्वप्ने पश्यन्ति ता धन्या इति स्तुतिव्याजेन निन्दैव, अस्माकन्तु कान्ते गते निद्राऽपि गतेति निजभाग्यनिन्दया निजस्तुतिरेव । ततो याः स्वप्ने पश्यन्ति ता निद्रावस्त्वेन परिमितप्रेमवत्य एव, यासां प्रियं विना निद्रा एव गता तास्तु परमप्रेमवत्य इति स्तुतिनिन्दाभ्यामेव व्यञ्जितम् । एवञ्चात्र कृष्णविषयकमधुररतिकृतोऽयमनिद्रत्वसनिद्रत्वयोर्विपर्ययः स्फुट एव ॥

यत्र वियोग एव संयोगः ॥

यत्रेति । वियोगपदं प्रथमान्तं सप्तम्यन्तं वा ॥

तथाह जयदेवः—

“पश्यति दिशि दिशि रहसि भवन्तं

त्वदधरमधुरमधूनि पिबन्तं ॥

नाथ ! हरे ! सीदति राधावासगृहे ॥” इत्यादि ।

काचित्सहचरी निजप्रियसख्या विषमाद्भुतां विरहदशां कृष्णस्य पुरतो निवेदयति—पश्यतीति । दिशि दिशि प्रतिदिशं भवन्तमेव यत्र यत्र पश्यति तत्र तत्र भवन्तमेव पश्यति नान्यम् । तच्च रहस्येव न तु व्रीडया सखीनामपि संसदीति विरहस्याऽप्रतीकारत्वं व्यञ्जितम् । कीदृशम्—त्वदधरमधुरमधूनि पिबन्तं त्वच्छब्दोऽत्रान्यपर्यायः, ‘त्वच्छब्दावन्यपर्यायौ’ इति स्मरणात् । ततस्त्वत् त्वत्तोऽन्यस्या अधरमधूनि सर्वविस्मारकान्यासवानि पिबन्तमेव पश्यतीत्यर्थः । नाथ ! हरे ! हे नाथ ! हे हरे ! राधा वासगृहे सङ्केतगृहे सीदतीति । अत्र ‘नाथ हरे’ इत्येकयैव सम्बुद्ध्या वैयाकरणैकवेद्यमाक्षेपमपि

व्यञ्जयतीति सूक्ष्मदृशावधेयम् । एवं मधुररतिकृतोऽयं वियोगसंयोगविपर्ययासः स्फुट एव ॥

पुनर्यथा स एव—

“दृश्यमे पुरतो गतागतमेव मे विदधासि ।

किं पुरेव समम्भ्रमं परिरम्भणं न ददासि ॥” इत्यादि ।

काचिन्महचरी विरहविवशतया कान्तप्रलपितं कान्तान्तिके कथयति—दृश्यस इति । प्रकट एवार्थः । एवं कान्तस्य कान्ताविषयकमधुररतिकृतोऽयं पूर्वोक्तयोर्विपर्ययासः स्फुट एव । प्रायः सर्वमेवेदमष्टपदीद्वयपेतप्रकरणादाहरणमेवेति ज्ञेयम् ॥

यथा वा—

आदानपानलेपैः काश्चिद् गरलोपनापहारिण्यः ।

सदसि स्थितैव सिद्धौपधिवल्ली काऽपि जीवयति ॥ ७६ ॥

कदाचिन् पूर्वानुरागाक्रान्तस्वान्तया विषविषमविशिखवेदनाक्रान्तः कान्तः क्वचिदलङ्कृतसखीसंसदं कान्तां दूरादेवावलोक्य मनाग् मुदितमनाः सोत्कलिकमप्रस्तुतप्रशंसया सविनयं वृन्दा-माह—आदानपानेति । अत्र पूर्वार्द्धे काश्चिदिति बहुवचनमुत्तरार्द्धे कापीत्येकवचनं क्रमेण तत्र तत्र विरलत्वमविरलत्वञ्च व्यञ्जयति । जीवयतीत्युक्तिः दर्शनं विना जीवनेतरतुल्यत्वं व्यञ्जयति । स्पष्टमन्यत् । अत्रापि मधुररतिकृतोऽयं तयोर्विपर्ययः स्फुट एव ॥ ७६ ॥

यथा वा—

स्थितिमिह ललिता तेऽजानती पश्य रागे !

सुबलमतिबलेन न्वां विधायामिसार्य्य ।

उदितनयनलास्यं सप्रसादं ममास्यं  
सलुठितमनु हास्यं कर्तुमारादुपैति ॥ ७७॥

कदाचिदलङ्कृतैकान्तसङ्केतनिकुञ्जमन्दिरः सजलजलदसुन्दरः  
श्रीवृन्दावनपुरन्दरः प्रेयसीविरहविवशः प्रेममाध्वीकमदपरवशतया  
तदनुध्यानावेशविशेषाभिनिवेशेन श्रीवृन्दावनचक्रवर्तिनीं निजान्तिक-  
वर्तिनीमेव मन्यमानो मनाक् प्रमुदितमनाः क्षणान्तरे च स्वविरहवि-  
ह्वलतामनुभावैरवगम्य स्वयमेव त्वरितं प्रस्थितां यथाकथञ्चित्तां  
प्रसाद्य, प्रसाध्य, अभिसार्य, यौवनमदमन्थरगतां शिरीषकुसुम-  
सुकुमारतया मनागध्वश्रमतान्तां कान्तामनुगतां राधिकां शनैर्निजा-  
न्तिकमानयन्ती ललितां दूरादेवावलोक्य विस्मितः सपुलकः स्वांस-  
निहितनिजभुजलतां तां मुधा राधामेव साक्षादिव पश्यन् सस्मित-  
प्रलपितमाह—स्थितिमिति । ते—इति पदस्योभयत्र सम्बन्धः । ते  
ललिता त्वदादेशञ्चापहाय स्वयमेव तां जीवयितुं करुणया समागता  
या इह मदन्तिके स्थितिमवस्थानमजानती ते त्वदीया प्रीतिप्रतीति-  
पात्रं वशीकरणकर्मणि कुशला वाम्योपदेशविशेषैकगुरुः परमप्रेष्ठसखी  
ललितेत्युपालम्भगर्भितेन वचनेन दुर्दैवात् सहजसरलस्वभावतया अहं  
ते कस्यामपि गणनायां नेति ध्वनितम् । मम हास्यादिविडम्बनं सा  
प्रायस्त्वदनुमतेनैव विदधातीत्यनुध्वनिः । “यस्य यत्सङ्गतिः पुंसो  
मणिवत्स्यात्स तद्गुणः ।” इति न्यायेन तत्सख्यास्तव तथा निभृत-  
वाम्याचरणं नानुचितमिति प्रत्यनुध्वनिः । सुबलं मत्प्रियनर्मसखं  
मत्सहचरत्वात्सरलस्वभावं निजनामार्थं सार्थयन्तमिव बलान्मोचित-  
मणिवन्धं मित्रप्रतारणमेवं मया न कदाचित्करणीयमिति द्वारान्मु-  
हुर्वदन्तं मम शिरःशपथदापनादिलक्षणेनातिबलेन त्वां राधां विधाय,  
तं राधां कृत्वेत्यर्थः । सुबलं राधावेशं कृत्वेति भावः । पुनस्तमभिसार्य  
अभिसारं कारयित्वा त्वामिवानुगता सती आरान्निकटादेव सद्य-  
स्तथा गमने निजकैतवाभिव्यक्तिभिया दूराद् वरसानोरुपत्यका-  
प्रदेशात् । “आराद् दूरसमीपयोः” इति विश्वः । उप अस्मत्समीपमेति

आगच्छति, हे राधे ! त्वं पश्येत्युक्तिः स्वसखीकैतवं त्वयैव द्रष्टव्यं तत्कौ-  
तुकस्य दर्शनीयतमत्वं वा व्यञ्जयति । तनु तर्हि “किञ्चित्प्रयोजनमननु-  
दिश्य मन्दोऽपि न प्रवर्त्तते” इत्युक्तेर्महामतेस्तस्यास्तथोद्यमे किं प्रयो-  
जनमित्यपेक्षायां निजान्तःकैतवाभिव्यञ्जनमेव प्रयोजनमित्याशयेनाह-  
ममास्यं मदीयं मुखं त्वामागतां तन्मुखान्निशम्य पूर्वं सप्रसादं प्रस-  
न्नतासमवेतं पुनस्त्वामागतामवलोक्योदितनयनलास्यमुदितं नय-  
नययोर्लास्यं नृत्यं यस्मिन् तन्नथा । अत्यन्तानन्देन नेत्रयोश्चापल्यं  
नृत्यन्वेनोत्प्रेक्षितम् । एतेन तथा सह त्वदागमनेऽहमेवंभूतः सर्वदा  
भवामीति ध्वनितम् । त्वद्वियोगे प्रसादरहितमस्तनयनलास्यं  
ममास्यं भवतीत्यनुध्वनिः । एवमेव ललितां तदाज्ञाश्चानपेक्ष्य करुणया  
मुदुरागमनं विधेयमिति प्रत्यनुध्वनिः । एवंभूतं कर्तुमनु पश्चात्  
तत्कैताभिव्यक्त्यनन्तरं सलुठितम् । भावे निष्ठा । भूतललुठनसहित-  
मिति हास्यविशेषणं क्रियाविशेषणं वा । उपलक्षणञ्चैतत्  
मिथः करतलताडनभृकुटिताण्डवाङ्मुष्टचापल्यादीनाम् । मम हा-  
स्यञ्च कर्तुम्, अतस्त्वं मां मदीयोऽयमिति मनसि मन्यसे चेत्तर्हि  
सविधमागतयोरनयोरतर्कितमञ्चलग्रन्थि निवध्य, निकुञ्जान्तर्निरुध्य  
ललिताम्, हास्यं तथैवावामपि करवावेति प्रार्थनं ध्वनितम् । मधुररति-  
कृतोऽयं तयोर्विपर्ययः स्फुट एव । श्रीराधाया वामप्रकृतितया मधुर-  
स्नेहाधारतया प्रेयसि मदीयतामयप्रणयाश्रयतया ललितावशेति सं-  
प्राप्तप्रसिद्धाऽभिधानतया च ललितां तदनुमतिं वा विना स्वतः  
सहसा प्राणप्रेयसोऽपि तस्य सविधे गमनं सम्भावितमिति पुनर्ध्वनि-  
व्यञ्जनादिविशेषाऽऽविर्भावाभावात्साधारणमर्थान्तरमुपेक्षितमित्यनु-  
सन्धेयमत्र काव्यज्ञरसज्ञशिखामणिभिर्विद्वद्भरैः ॥७॥

यथाह लीलाशुकः कर्णामृते—

“हे देव ! हे दयित ! हे भुवनैकबन्धो !

हे कृष्ण ! हे चपल ! हे करुणैकमिन्धो !

हे नाथ ! हे रमण ! हे नयनाभिराम !

हा हा कदा नु भवितासि पदं दृशोर्मे ॥” इति ।

कदाचित् काचित् कान्तविरहविवशा नवमदशाश्रय्यायां क्षणं विश्रम्य, पुनरुत्थाय, दिशोऽवलोक्य, अयि सख्यः ! नृपुरशब्दः श्रूयते, स च न दृश्यते, तदत्र कुञ्जे कयापि रममाणः शठोऽयं तिष्ठतीति वदन्त्याः पुनरुन्मादावेशादन्यसम्भोगचिन्हाङ्गं तमागत पुरः पश्यन्त्यास्तं प्रत्यमर्षोदयः, पुनर्गतमिव गत्वा जातपश्चात्तापादौत्सुक्योदयः, अतस्तयोः सन्धिः । तल्लक्षणम् “सरूपयोर्भिन्नयोर्वासन्धिः स्याद्भावयोर्युतिः” इति । “अधिज्ञेपापमानादेः स्यादमर्षोऽसहिष्णुता” इति । “कालाक्षमत्वमौत्सुक्यमिष्टेक्षातिस्पृहादिभिः” इति । तथा तावेव भावावाश्रित्य भावशाबल्यञ्च “शबलत्वन्तु भावानां समर्दः स्यात्परस्परम्” इति । अत्रामर्षानुरागासूयोदयावहित्यौत्सुक्यानुगामिमतिर्देन्यचापलानि उन्मादोद्गताभ्यां भावसन्धिभावशाबल्याभ्यां प्रलयमित्याह—अन्याङ्गनासम्भुक्तं तं मत्वा मर्षोदयात्सहसा निजधीराधोरमध्यात्वगुणमाश्रित्य सवाष्पं वक्रोक्त्या सम्बोधयति—अन्याभिः सह दीव्यसीति देवस्तत्सम्बुद्धौ हे देव ! अतस्त्वं तत्रैव गच्छेत्यर्थः । तल्लक्षणम् —“धीराधीरा तु वक्रोक्त्या सवाष्पं वदति प्रियम्” इति । तदैवावधीरणाद् गतमिव तं मत्वा जातपश्चात्तापात्तद्दर्शनौत्सुक्येनाह—हे दयित ! त्वन्तु प्राणादपि दयितोऽसि, कथं त्यज्यसे ? तत्पुनर्दर्शनं देहीत्यर्थः पुनरागत्यानुनयन्तमिव तं मत्वा अमर्षानुरागासूयोदयाद् धोरमध्यात्वमाश्रित्य वक्रोक्त्या सोल्लुण्ठमाह—हे भुवनैकबन्धा ! तवात्र को दोषः ? न केवलं ममैव सर्वगोपीनामपि किमुत तासामेव वेणुनादाकृष्टानां भुवनानां तदन्तर्गतस्त्रीणामपि बन्धुरसि तत्समाधानार्थं गच्छेत्यर्थः । तल्लक्षणम्—

“धीरा तु वक्ति वक्रोक्त्या सोल्लुण्ठं सागसं प्रियम्” । इति । पुनर्गतमिव मत्वौत्सुक्यानुगतमत्याख्यभावोदयादाह—हे कृष्ण ! हे श्यामसुन्दर ! चित्ताकर्षक ! चित्तं त्वया हृतम्, किं मे मानेन ?

तत् सकृदपि दर्शनं देहीति भावः । पुनरागत्य प्रिये ! मया बहिरेव स्थितं न कुत्रापि गतं प्रसीदेत्यनुनयन्तमिव मत्वा औग्र्योदयादधीर-  
मध्यात्वगुणमाश्रित्य सरोपमाह—हे चपल ! वल्लवीवृन्दभुजङ्ग !  
पुरस्त्रीचौर ! गच्छ गच्छेत्यर्थः तल्लक्षणम्—

“अधीरा परुषैर्वाक्यैर्निरस्येद्वल्लभं रूपा” । इति ।

पुनर्गतमिव मत्वा हन्त अवधीगणानोऽयं पुनरत्र नेष्यतीति  
दैन्योदयात् सकाकु प्राह—हे करुणैकसिन्धो ! यद्यप्यहमपराधिनी  
तथापि त्वं स्वस्य करुणाकामलत्वाद् दर्शनं देहीत्यर्थः । पुनरागत्य  
प्रिये ! किमिति मुधा मानेन कदर्थयसि ? प्रसीद इत्यनुनयन्तमिव  
मत्वाऽमर्षानुगावहित्योदयाद् धीरप्रगल्भागुणमाश्रित्य सौदासीन्य-  
माह—हे नाथ ! त्वं तु व्रजवासिनां गौरक्षितासि, का नाम हतधी  
स्त्वां नामिभापेत ? किन्तु बाह्यणीभिर्व्रतार्थं मौनं ग्राहितास्मि, तत्  
जन्तव्योऽयं ममापराधः । तल्लक्षणम्—

“उदास्ते सुरते धीरा सावहित्यञ्च सादरा” । इति ।

पुनर्गतमिव मत्वा मुहुर्निरस्तोऽसौ नायास्यत्येवेति चापल्योद-  
याद् यदि कृपया पुनर्दर्शनं ददाति तदा स्वमेव तं कण्ठे ग्रहीष्यामीति  
सदैन्यमाह—हे रमण ! सदा मां रमयसीति रमणस्त्वमिदानीमप्या-  
गत्य तथा कुर्वित्यर्थः । पुनरागतं मत्वा तिरस्कृतागन्तुकामर्षभावेन  
प्रबलसहजौत्सुक्येनाक्रान्तमनस्तथा तदाश्लेषाय प्रसारितबाहुयुगला  
तमलब्ध्वा जातवाद्यस्फूर्तिः सविक्लवमाह—हे नयनाभिराम !  
नयनानन्दन ! त्वदर्शनमन्तरा न कदाचिदपि मे नयनयोरानन्दो-  
त्पत्तिसम्भवः । अतो भूटित्येवागत्य नेत्रे आनन्दय । एतदेव प्रार्थयते—  
कदा नु मे दृशोः पदं भवितासि ? कदा कस्मिन् काले मे मम दृशो-  
र्नेत्रयोः पदं गोचरो भावितासि भविष्यसीति । हा हा—इत्यव्यय-  
मतिखेदे । मधुररतिकृतोऽयं तयोर्विपर्ययः । व्याख्यानमिदं श्रीकृष्ण-  
दासकविराजमहाशयानाम् । अत्र लिखितमपि पद्यमिदमन्वयव्यतिरे-  
कात्मकत्वात् प्रकरणान्ते ज्ञेयम् ॥

तथैव चैतन्यचरितामृते—

“बाष्पव्याकुलितारुणं चलचलन्नेत्रं रसोल्लासितं  
हेलोल्लासचलाधरं कुटिलितभ्रूयुग्ममुद्यत्स्मितम् ।  
राधायाः किलकिञ्चित्ताञ्चितमसौ बोध्याननं सङ्गमा-  
दानन्दं तमवाप कोटिगुणितं योऽभून्न गीर्गोचरः॥” इति

बाष्पेति । अत्र किलकिञ्चित्त्वर्णने साक्षादसङ्गमेऽपि सङ्गमा-  
दपि कोटिगुणितं सुखमवापेति मधुररतिकृतमिदं तयोर्वैपरीत्यम् ॥

यथा वा—

स्फुरति स एव हि परितः सदननिरोधोऽपि मे मुधैवालि ! ।  
तस्मिन् वसति मनो मे मनसि मनोमोहनः सदा वसति ॥७८॥

परमरूपवती युवती मम तनयवधूरियं येन केनापि व्याजेन  
बहिर्निःसृत्य आनन्दराशिं ब्रजेन्द्रनन्दनं सानुरागं विलोकयतीति  
कयापि श्वश्रूमन्ययाऽन्तःसदने निरुद्धा काचित्पूर्वरागवती निज-  
प्रियसखीं प्रति सकरुणं सवाष्पं स्वसङ्कटं विशदयति—स्फुरतीति ।  
हे आलि ! नाहं तमवलोकयामि, स एव मम परितः स्फुरति । यत्र  
यत्र मम नेत्रं पतति तत्र तत्र स एव दृश्यते । हा किं करोमि ? पुन-  
रयं तथा जरत्या कृतो मे मम सदननिरोधोऽपि गृहान्तर्निरोधोऽपि  
मुधा वृथैव । तत्र हेतुः—शास्त्रेषु परमदुर्जयतया ख्यातमबोडं मत्पा-  
श्वतोऽपगतं मनो मया बहुधा निरुद्धमपि तस्मिन्नेव वसति । किञ्च,  
स मम मनोमोहनः । मे मनस्येव सदा वसतीति सर्वथा मनसो नष्ट-  
त्वं व्यञ्जितम् । मोहनस्य तस्करस्य तत्रैव निवासात् तस्याप्यद्भुतत्वं  
व्यञ्जितम् । एवं मधुररतिकृतोऽयं पूर्वोक्तयोर्विपर्यासः स्फुट एव ॥७८॥

भ्रमर गीतेऽपि एवंविधानि बहून्युदाहरणानि ॥

भ्रमरेति । “मधुप ! कितवबन्धो !” इत्यादिसर्वाण्येव श्रीरूपगो-  
स्वामिचरणौहज्जलनीलमणौ चित्रोज्ज्वल्योदाहरणे लिखितत्वात्

तद्वाख्यानसारेण तेषां मध्ये वियोग एव संयोगः स्फुट एव तासां मधुररतिकृतः ॥

**यत्र संयोग एव वियोगः ॥**

यत्र संयोग इति । अत्रापि संयोगपदं प्रथमान्तं सप्तम्यन्तं वा ॥

तथा—

“कुररि ! विलपसि त्वम्” इत्यादीनि बह्वन्युदाहरणानि ॥

कुररीति । नैर्व्याख्यातमेव । कृष्णविषयकसमञ्जसरतिकृतोऽयं तयोर्विपर्ययः स्फुट एव । व्यतिरेकोक्तिस्तु पूर्ववदेव ज्ञेया ॥

यथा वा—

दयितान्तिके रहस्यपि विसृजति विरहो न सखि ! ममानुगतिम्  
मानसमहह मदीयं निमिषमिषेणालमाकुलीकुरुते ॥७६॥

काचिदभिसारिका दयितसेवितस्य कुञ्जस्य द्वारान्तः प्रवेश्य गन्तुकामां सहचरीं प्रति विरहवृत्तान्तवर्णनव्याजेन प्रियविषयकं स्वप्रेमातिशयं व्यञ्जयति--दयितान्तिक इति । हे सखि ! त्वमेतावत्-पर्यन्तमेव मामनुगतासि, अयं विरहस्तु मया सह अतीव सख्यं विदधाति, यतो दयितस्यान्तिके निकटे तत्रापि रहसि सुतरामे-कान्तेऽपि ममानुगतिमनुगमनं न विसृजतीति विरुद्धलक्षणया स्तुति-व्याजेन निन्दैव । तामेव विशदयति—अहह इति खेदे । निमिषमिषेण पद्मयत्नान्तरायमिषेण विरह एवायं तत्रापि मदीयं मानसमलमन्य-र्थमाकुलीकुरुत इति तस्य स्वप्रयोजनसाधकत्वादात्मनेपदप्रयोगः । एवं मधुररतिकृतमिदं तयोर्वैपर्योन्यं स्फुटमेव ॥७६॥

यथा वा—

इह न मम वयस्या दूषणं पश्यतास्याः

प्रियपरिजनवद्याऽऽयाति कान्तान्तिकेऽपि ।



प्रियपरिमलभीनो लज्जया हन्त नीतो

निजवपुषि विनीतो लज्जया विप्रलम्भः ॥८०॥

काचित् परमप्रेयसी बहिरन्तः प्रियविरहसंवीता सखीभिः प्रसाध्य प्रियान्तिकं नीतापि व्रीडयाऽवनतमुखी प्रियसंमुखमनवलो-  
कयन्ती सखीभिरुपदिष्टा शनैस्ताः प्रत्याह--इह न ममेति । हे वयस्याः ! इह भवद्वचनोल्लङ्घने मम दूषणं न, किन्तु अस्या लज्जाया एव । तद्दूष्यं पश्यत । दूषणपदस्य देहलीदीपन्यायेनोभयत्र सम्बन्धः । कीदृश्या लज्जायाः--या मम परमविश्रम्भभाजनतया प्रिय-  
परिजनवत् प्रियश्चासौ परिजनः सखीजनस्तद्वत् प्रियान्तिकेऽपि कान्तस्य निकटे रहस्यपि आयाति । तद्दूषणं विशदयति--यथा लज्जया विप्रलम्भो वियोगो निजवपुषि नीतः संगोप्य स्थापितः । कीदृशो विप्रलम्भः--प्रियपरिमलभीतः प्रियस्य कान्तस्य यः सहजो-  
ऽङ्गपरिमलो मामभ्युपगत इव आगतस्तस्माद्भीतः, अतएव विनीतः, अर्थात् तामेव मां याहीत्यवनतः । कीदृश्या लज्जया--अलज्जया एवं करणे विश्वसितायास्तस्याः परमानौचिन्याद् । हन्त इति खेदे । अतः परिजनाभासयाऽनया संगोप्य स्थापितो विरहः । मामद्याप्यनुगत एव । लज्जा तु प्रियमुखावलोकने प्रत्यूहं करोतीति किं करोमि ? एवं प्रिय-  
विषयकमधुररतिकृतोऽयं पूर्वोक्तयोर्विपर्यासः स्फुट एव ॥ ८० ॥

यथा वा—

लभन्ते विश्रमं सर्वाः सुभ्रवः प्रियसङ्गमे ।

आभीर्यस्तु मृशं भाविविरहानलभीरवः ॥८१॥

यथाह भरतः—

“योगे प्रियाचित्तवृत्तिर्वियोगमुपलालयेत् ।

शाण्डिल्यः सूत्रकृतप्राह तामेव प्रेमसंज्ञिताम् ॥” इति ।

स्पष्टार्थाविमौ श्लोकौ । अतो नात्र व्याख्यानापेक्षा ॥

यत्र मरणमेव जीवनम् ॥

यत्रेति । स्पष्टमेतत् ॥

यथा दशमे—

“तत्रैका विधृता भर्त्रा भगवन्तं यथाश्रुतम् ।

हृदोपगुह्य विजहौ देहं कर्मानुबन्धनम् ॥” इति ।

तत्रैकेति । अत्र कर्मानुबन्धनदेहन्यागस्तस्या जीवनमेव, तत्क्षण-  
मेव सच्चिदानन्दमयदेहप्राप्त्या भगवत्प्राप्तिनिदानरूपत्वात्, तदेक-  
प्रयोजनमेव भगवत्स्नत्र गमनमन्त्रयाचनं च श्रीमद्वल्लभाचार्यचरणैः  
श्रीभागवतसुबोधिन्यां लिखितत्वाद् । अत्रापि मधुररतिकृतोऽयं तयो-  
र्विपर्ययः स्फुट एव ॥

यथा च तत्रैव—

“अन्तर्गृहगताः काश्चिद् गोप्योऽलब्धविनिर्गमाः ।” इति ।

अन्तर्गृहगता इति । अत्रापि गुणमयदेहन्यागस्तासां जीवना-  
धिकः, सद्योऽलौकिकदेहप्राप्त्या रासमण्डलपरिकरप्रवेशात् ॥

यथा वा उद्धवं प्रति हरेर्वाक्यम्—

“धारयन्त्यनिकृच्छ्रेण प्रायः प्राणान् कथञ्चन ।

प्रत्यागमनसन्देशैर्वल्लभ्यो मे मदात्मिकाः ॥” इति ।

धारयन्तीति । अत्र वल्लभ्यः स्वभावत एव मयि अनुरक्ता मे मम  
अतिकठिनस्य परिमितप्रेम्णः सन्देशैः— ‘आयास्ये’ इति मृषोकैः—  
पाशैरिव निबध्य प्राणान् कृच्छ्रेण कष्टेन कथञ्चन कथं कथमपि प्रायः  
धारयन्ति । अत्र प्रायःपदं कदाचिद् विरहवहेः सूक्ष्मतया दशमी  
दशमपि प्राप्नुवन्तीति व्यञ्जयति । तर्हि कथं पुनर्जीवनमित्यपेक्षायां

१—अन्तर्गृहगता काश्चिद् गोप्योऽलब्धविनिर्गमाः ।

कृष्ण तद्भावनायुक्ता दध्युर्मीलितलोचनाः ॥ [भा० स्क० १० अ० २९]

पुनर्विशिनष्टि -मदात्मिका मयि अतिकठिने आत्मा जीवात्मा यासां तास्तथा । तासां मयि न्यस्तजीवान्मतया अन्तिकमागतोऽपि मृत्युः मृगयन्नपि जीवनमप्राप्य प्रतियातीत्यर्थः । एवं क्षणे क्षणे तासां जीवनमरणे भवतः तत्र क्षणं तासां दशमी दशा तु सर्ववेदनानिवर्तकत्वान् जीवनाधिका, जीवनन्तु विविधतापसम्पादकत्वान् मरणाधिकम्, अनस्तत्समयसञ्ज्ञातमाधिं कस्यापि पुरतः कथयितुमयोग्यां मनःपीडां मत्संदेशैर्विमोचयेत्युपदिशन्तं त्वां प्रेषयामोति भावः । पञ्चद्वयेऽस्मिन् मधुररतिकृतोऽयं तयोर्विपर्ययः ॥

यथा वा—

अलमातपैरनल्पैः सखि शरतल्पैश्च विषधराकल्पैः ।

यदुपायसार्थमाशा निरर्थयन्ती कदर्थयति ॥८२॥

अलमातपैरिति । अत्र ज्योत्स्ना, सुमनस्तल्पं (पुष्पशय्या), विसाकल्पं कमलनालैर्भूषणरचनमित्यर्थः, सख्या सन्तापोपशमनाय कृतं विरहभरात् सन्तापप्रदतया संख्या मम हिताय कृतं मरणोपायमातपशरतल्पविषधराकल्पतया मन्यमाना तत्रोद्यतां सखीं सनिर्वेदं सनिःश्वासं शनैराह—एतैरातपादिभिर्मरणोपायैर्मम सुखाय कृतैरपि हे सखि ! संख्यास्तवोचितैरलं परिपूर्णतास्तु । मा कुर्वित्यर्थः । यद् यतस्त्वया कृतं मत्सुखाय उपायानां सार्थं समूहं निरर्थयन्ती निर्थकतां नयन्ती इयमाशा प्रियप्रत्यागमनाशारूपा वैरिणी त्वत्तः प्रबला मां कदर्थयति । अत्र मामिति कर्मपदमाक्षेपलब्धम् । त्वत्कृतं मरणसुखमसहमाना मां जीवयत्येवेत्यर्थः । तच्च जीवनं तापप्रदत्वान्मम कदर्थनमेव । अत्र मधुररतिकृतस्तयोर्विपर्ययः ॥८२॥

यथा वा—

साधयन्ति बहुधा मम सौख्यं

साधु मत्सुखसुखा मम सख्यः ।

प्राणपालनपरा हि दुराशा

हा सदाऽनिनिषति स्वयमेव ॥८३॥

काचित् श्रीकृष्णविरहपरवशतया अतिखिन्ना निर्विण्णा मरण-  
मेव मम जीवनमिति मनसि मन्यमाना निजप्रियसखी शनैराह—  
साधयन्तीति । हे सखि ! एता मम सख्यः मदेकजीवना अपि  
एतस्या जीवनहानौ अस्माकमपि जीवनं न स्यादित्यविगण्य बहुधा  
विषयवह्यादिवत् सद्यःप्राणपरिपन्थिभिः सचन्द्रचन्दनचन्द्रिकादि-  
भिर्विविधोपायैर्वियोगसन्तप्ताया मम साधु यथा भवति तथा सौख्यं  
जीवनहानिलक्षणं साधयन्ति, यतो मत्सुखसुखा मत्सुखमेव सुखं  
यासां ताः । तथापि मम हृदयवसतिरियं दुराशा दुष्टा निजजीवनार्थिनी  
प्रियप्रत्यागमनाशा सदा प्राणपालनपरा सततं मत्प्राणरक्षणपरा  
हा कष्टं पालनकैतवेन स्वयमनिनिपति अनितुं जीवितुमिच्छति,  
ममान्यथाभावे तस्या अपि तथात्वापत्तेः । “अन प्राणने” इत्य-  
स्य सन्नतं रूपम् । यद्वा, हासदेत्येकं पदम् । इयं कुलिशादपि  
कठिना प्रियतमविरहे मम सखीभी रचितैः मरणोपायसहस्रैरपि जीवनं  
धारयत्येवेति लोके सखीजनेष्वपि मम हास्यप्रवर्तिकेत्यर्थः । मधुर-  
रतिकृतोऽयं तयोर्विपर्ययः ॥८३॥

यथा वा—

मलयाचलविषपङ्कं वपुषि विशङ्कं हितेहया दधनी ।

हन्त मम रागरङ्गं कुशले ! किमलं कलङ्कयसि ॥८४॥

व्रजनवयुवराजवियोगरोगराजकृशतरतनु काचिदाभोरवरतनु-  
रखिलगदवेदनाविषदवसादनभेषजाभिज्ञामपि दशमी दशां विषघन-  
भिमुखी सखीमिव मनागपि नानुयन्ती परमप्रेमसारसंविन्सम्पन्न-  
मतिः मनाक् तापोपशमनाय सचन्द्रचन्दनपङ्केताङ्गमनुलेपयन्ती सखी  
सवाष्पं शनैः सादरमिवाह- मलयाचलविषपङ्कमिति । कुशले ।  
हे चतुरे ! एकैव सम्बुद्धिरियं पद्यव्याख्यानारम्भे प्रथममुदीरिता

सखि ! साधु साधु, ममास्याः सख्या जीवनमिदमत्यन्तमहितमिति सम्यगवसितमिति व्यञ्जयति । उत्तरार्द्धे तु पुनः पठिता विरुद्ध-  
लक्षणया तस्याश्चातुर्याभावं व्यञ्जयतीति रसविशेषपोषकतयो-  
भयत्राप्यनुसन्धेया । अत एव मलयाचलविषपङ्कं मलयाचलस्य  
यद्विषं तस्य पङ्कमज्ञातं चन्दनपङ्कमिदं न भवति, तस्य शीतलीकरण-  
स्वभावत्वात् । इदं सन्तापातिशयसम्पादकत्वान्मलयाचलविषपङ्क-  
मेव, सुव्यवसिततया त्वया सुविचार्यैवानीतमिति । अत्र मलयाचल-  
पदोपादानं तस्मिन्नितस्ततः प्रसर्पत्सर्पसहस्रगलविलविनिर्गलदन-  
र्गलगरलाविरलसेकसम्भावनया विषस्योग्रतमत्वं व्यञ्जयति । मम  
हितस्य जीवनप्रतियोगिलक्षणस्य ईहया कर्तुमिच्छया विशङ्कं गतशङ्कं  
यथा भवति तथा दधती लेपयन्त्यपि त्वं हन्त कष्टं मम रागरङ्गं रागः  
प्रेमा स एव रङ्गो दरिद्रोऽसमृद्धः क्षीणोऽल्पतर इति यावत् । अत्र  
रागस्य रङ्गेण रूपकम् । यदि रागः समृद्धोऽभविष्यत्तदा वियोग-  
क्षणे एवान्यथाभावोऽभविष्यदित्यनुमानं व्यञ्जयति । तथा च  
प्रयोगो मम रागोऽल्पतमो वियोगक्षणे एव जीवनाभावकरत्वाभावात्;  
यदेवं तदेवं याज्ञिकपत्नीवद्, निरुद्धगोपीसमूहवत्, कादम्बर्यादौ  
पुण्डरीकादिवत्, यन्नैवं तन्नैवमहमिवेति । हे कुशले ! तत्किमि-  
त्यलमत्यर्थं कलङ्कयसि कलङ्कितं करोषि । सर्ववेदनाविषदुन्मूलनस्या-  
न्यथाभावस्य स्वसुखार्थमङ्गीकारेण रागस्यात्यन्तकलङ्कितत्वं स्यादेव ।  
निर्दयस्यापि तस्य मद्दयितस्य मम सौख्याभावेनैव यदि सुखाधिक्यं  
तर्हि तथैवास्तु, तत्सुखसुखत्वेनैव रागस्य स्वच्छतासिद्धेः । अतो  
रङ्गस्य तस्य सकलङ्कित्वसम्पादनं निपुण्यास्तव नैपुण्यहानिकरत्वा-  
न्नैवोचितमिति ध्वनिः । रागस्य कलङ्कप्रदत्वात्त्वया मम हितत्वेनाव-  
सितमपि मरणमहितमेव । हितन्तु प्रेम्णः निर्मलत्वनिदानं विरह-  
विविधवेदनसहनदुःखेनैव यथाकथञ्चिज्जीवनमेवेत्यनुध्वनिः । अतः  
सद्यो मदसुखमपश्यतो हरेरेभिरुपायैरलमिति प्रत्यनुध्वनिः । मधुर-  
रतिकृतोऽयं तयोर्विपर्ययः ॥८४॥

यथा वा—

अनल्पैरालेपैः शिशिरनरनल्पैः सुमनसां  
बिसानामाकल्पैः शशधरकरैरञ्जनिकरैः ।

ममोपायं रामा विदधति विरामाय विपदां  
दुराशेयं वामाऽनिनयिषति हा मामनिकृशाम् ॥८५॥

प्रियतमविरहवर्हिःशुष्ममहोष्मवित्रशवर्ष्मणः कस्याश्चिदोपत्स-  
न्तापशान्तिचिकीर्षया कयाचित् प्रियसख्याकल्पितैरालेपादिभिः पञ्च-  
भिरुपायैः शतगुणितसन्तापाऽस्वस्थासीति पृच्छन्तीं कामपि सखीं  
सकरुणमाह—अनल्पैरिति । अत्रानल्पैरिति आलेपादित्रयस्य विशेष-  
णम् । तच्च तदङ्गोष्मणः सद्यः शुष्यमाणानां तेषां मुद्गरुत्तरांतरसम्पादनं  
बोधयत् सन्तापस्यानल्पतमत्वं व्यञ्जयति । अञ्जनिकरैरित्यत्रापि  
निकरपदं पूर्ववदेवार्थं सूचयति । रमयन्तीति रामाः सख्यो मम  
विपदां विरामाय निरसनाय, अर्थाज्जीवनाभावाय एतैः करणरूपै-  
रुपायं विदधति कुर्वन्त्येव । परन्तु इयं दुराशा दुर्दृष्टा मदीयं स्वास्थ्य-  
मसहमाना आशा प्रियप्रत्यागमनाशाऽतिकृशामपि मामानिनयिषति  
अनयितुं जीवयितुमेवेच्छति । अत्र प्राणधारणे—इत्यस्य धातोर्णिचः  
सन्नन्तं रूपम् । यतो वामा कुटिला परदुःखदर्शनसन्तोषिणी । अतो  
दुराशायां सत्यां किं मम स्वास्थ्यं पृच्छसीति ध्वनिः । एतास्तु  
मुग्धा आशानिरसनोपायं न जानन्तीत्यनुध्वनिः । अतो विदग्धा  
त्वमेव, तत्र सख्येन कमप्युपायं रचयेति प्रत्यनुध्वनिः । हा शब्दो-  
ऽतिखेदे । एवमत्रापि मधुररतिकृतोऽयं विपर्ययः स्फुट एव ॥८५॥

यथा कस्यापि—

“तस्याः कुशलं जीवति कुशलं पृच्छामि जीवतीत्युक्तम् ।  
पुनरपि तदेव कथयसि मृतां नु कथयामि या श्वसिति ॥”

मथुरायां संस्थितस्य श्रीकृष्णस्य व्रजाप्रत्यागतस्य चोद्धव-

स्योक्तिप्रत्युक्तियुक्तमेतत्पद्यम्—तस्या इति । तस्याः कुशलमिति कस्याश्चित्प्रियतमाया गोपकिशोर्याः कुशलं पृष्ट उद्धवः प्राह—जीवतीति । तन्निशम्य हरिः पुनराह—भोः कुशलं पृच्छामि । तच्छ्रुत्वा स पुनराह—जीवतीत्युक्तन्तु । तदाकर्ण्यकृष्णः पुनरुवाच—पुनस्तदेव कथयसीति । तन्निशम्य सव्यङ्गं स पुनराह—या श्वसिति, तां नु निश्चयेन मृतामेव कथयामीति काका मरणमेव तस्याः कुशलं नान्यथेति ध्वनिः । ततस्त्वरितं त्वमेव व्रजं प्रयाहीत्यनुध्वनिः । इतरथा पुनर्महाविप्रतीसारं यास्यति भवानित्यनुध्वनिः । मधुररतिकृतोऽय तयोर्विपर्ययः ॥

यथा वा—

तीव्रैस्तपोभिः स्वतनुं तिलीकृतां

संस्कृत्य निष्पीड्य नयामि तैलताम् ।

विक्रीय तत्तत्कचसङ्गि चेत्सकृत्

सद्यस्तदा यामि मृतापि जीवितम् ॥८६॥

मनाक्प्रियतरसम्बन्धबन्धुरफलं मरणं जीवनमेवेति निश्चयवती परमानुरागवती कापि गोपयुवती स्वप्रियसखीं प्रति निजाभिलषित-मुद्गिरति—तीव्रैरिति । तीव्रैरुग्रतरैर्बहुभिस्तपोभिः । उक्तिरियं तैर्विना मनोभिलषितसिद्धिं बोधयन्ती लालसातिशयेन तस्य दुर्लभतमत्वं व्यञ्जयति । तिलीकृतां तिलसमुदायतां नीताम् । ‘अभूततद्भावे चिवः’ । स्वतनुं निजाङ्गं तुषलक्षणमलापाकरणेन सुमनःसौगन्धलक्षणातिशयाधानेन संस्कृत्य पुनस्तैलयन्त्रे निष्पीड्य तैलतां नयामि प्रापयामि । पुनस्तत्तैलं विक्रीय तद्रूपेणाहमेव प्रतिहृदपथं विक्रयं प्राप्य, तैलस्य तदङ्गपरिणामरूपत्वात् । पुनस्तत्तैलं सकृदेकवारमपि तस्य सौन्दर्य-सिन्धोः श्यामसुन्दरस्य कचसङ्गि कुन्तलस्पृक् चेत्कथञ्चित्स्यात्तदा तत्क्षणमेव सद्यस्त्पूर्णं पूर्वं मृताप्यहं जीवितं यामि । जीवितवती स्या-मित्यर्थः । मधुररतिकृतो विपर्ययोऽत्रापि स्फुट एव ॥८६॥

यथा वा —

मृदस्तु मेऽङ्गं खनितं खनित्रकैः

खराधिरूढं बहुमुद्राराहतम् ।

बन्धभ्रमातापवदल्पभाजनं

तच्चेत्तदीयाधरसङ्गि जीवयेत् ॥८७॥

मृदस्त्विति । अत्रापि पूर्वैवावतारिका । मे मम अङ्गं वपुर्मृद् मृद्भावंमस्तु प्राप्नोतु—इति विधातारं प्रति प्रार्थनायां लोट् । ततो मदङ्गं ममाङ्गं खनित्रकैः खननसाधनेः कुडालकादिभिः खनितमस्तु । “स्वार्थे कः” । पुनः खरे रासभपृष्ठेऽधिरूढमस्तु । पुनर्बहुभिर्मुद्गरै-  
राहतमस्तु सम्यक् चूर्णिनं भवत्वित्यर्थः । पुनर्बन्धभ्रमातापवदस्तु—  
बन्धो जलेन पिण्डीभावः, भ्रमश्चकारूढस्य भ्रमणम्, आतापः महानल-  
सन्तापः, तच्च तच्च तद्वत् तत्तद्युक्तमस्तु । पुनरल्पं लघु मसृणं मञ्जुल  
कुब्जकरूपं भाजनं पानपात्रमस्तु । तत्करकिसलयस्पर्शोत्थापनयोग्य  
मित्यर्थः । अत्राल्पपदं प्रियतमस्य परमसुकुमारत्वं व्यञ्जयति । तद्भा-  
जनं चेद् यदि कथञ्चन महाभाग्योदयेन तदीयाधरसङ्गि तस्य माधुर्य्य-  
सिन्धोः ब्रजेन्द्रकुमारस्याम्बुपानादौ अधरस्पृक् स्यादिति शेषः ।  
तदा तदैव मृद्भावेन मृतमपि मदङ्गं मामेव जीवयेत् । तदधरस्पर्श-  
मात्रेण मृताप्यहं जीवामीत्यर्थः । एवं मधुररनिकृतोऽयं तयोर्विपर्य्ययः  
स्फुट एव ॥ ८७ ॥

यथा कस्यापि

“पञ्चत्वं तनुरेतु भूतनिवहाः स्वांशे विशन्तु स्फुटं  
धातारं प्रणिपत्य किन्तु शिरसा तत्रापि याचे वरम् ।  
तद्वापीषु पयस्तदीयमुकुरे ज्योतिस्तदीयाङ्गण-  
व्योम्नि व्योम तदीयवर्त्मनि धरा तत्तालवृन्तेऽनिलः ॥”

१—नम्रशिरसा याचेऽहमेकं वरम्—इति पाठान्तरमन्यत्र दृश्यते ।



वल्लभविप्रलम्भवनदहनगहनकीलावलिभिः परिरम्भिता चिर-  
मनासादितघनाघनागमा दशमी दशामुपगतामेव मन्यमाना  
कापि वृन्दावनकनकमल्लिकावल्लिर्निजमनसि निखिलवरदातुर्विधातु-  
वेरविशेषमीहते—पञ्चत्वमिति । मम तनुः पञ्चत्वं दशमी दशामेतु  
प्राप्नोतु । भूतनिवहाः पञ्चभूतानि स्वांशे—स्व आत्मा अंशो यस्य  
स तस्मिन् निजनिजांशिनीत्यर्थः । भूतपञ्चके विशन्तु । स्फुटं  
तत्प्रकटमेवेति सर्वसाधारणत्वमभिप्रेतम् । तत्रापि प्रवेशसमयेऽपि ।  
हन्त इति खेदेऽव्ययपदं निजाभिलषितस्यासुलभत्वं व्यञ्जयति ।  
प्रणिपत्य साष्टाङ्गं नमस्कृत्य पयस्तु स्वांशिनि पयसि प्रवेशं गमि-  
ष्यत्येव, किन्तु दीनायां मयि करुणया तस्य महाभिमानिनः बहि-  
रन्तरसितस्य केलिवापीष्वेव प्रविशतु—इत्येतावन्मात्रं प्रार्थनम् ।  
एवमग्रेऽपि । अत्र क्रमातिक्रमस्तापातिशयेन चित्तास्वास्थ्यं  
व्यञ्जयति, “स्वस्थे चित्ते बुद्धयः सम्भवन्ति” इत्युक्तेः । वापी-  
ष्विति वृन्दावनीयानन्तनिकुञ्जेषु प्रतिकुञ्जं वृन्दया परमादरेण  
प्रेम्णा रचितां समस्तक्रीडासम्पदं बोधयति । तदीयमुकुरे तस्या-  
दर्शे । तालवृन्ते तदीयव्यजने । एवं प्रार्थनेन मरणान्तरमपि तदीय-  
सम्बन्धगन्धो मा विरमतु इति ध्वनितम् । एवञ्चेन्मरणमपि  
जीवनाधिकमित्यनुध्वनिः । एवं तस्यानुरागस्योन्नततमत्वमिति  
प्रत्यनुध्वनिः । मधुररतिकृतोऽयं विपर्यासः ॥

यत्र लघुत्वमेव गुरुत्वम् ।

यथोक्तं श्रीरूपगोस्वामिभिः—

“नमोक्तौ मम निर्मितोरुपरमानन्दोत्सवायामपि  
श्रोत्रस्यान्ततटीमपि स्फुटमनाधाय स्थितोद्यन्मुखी ।  
राधा लाघवमप्यसादरगिरां भङ्गोभिरातन्वती  
मैत्रीगौरवतोऽप्यसौ शतगुणां मत्प्रीतिमेवादधे ॥”

अहो व्रजनवयुवराज ! भवता यदाङ्गत्वं त्वमेव तद्दिनवत्

तामेव मां कृपया पुनर्दर्शयेति तदतीव दुष्करमिति दूतीस्वभावान्मु-  
हुर्वदन्तीं वृन्दां श्रीराधायां पूर्वारागवान्नागेन्द्रः व्यञ्जितपरेङ्गिताभि-  
ज्ञत्वं स्वरसाभिज्ञत्वमभिवदन्निजाज्ञायाः सुकरत्वं व्यञ्जयति—नर्मो-  
क्ताविति । अनादरगिरां भङ्गीभिर्मम लाघवमातन्वती राधा मैत्रीगौ-  
रवतोऽपि मत्प्रीतिमेवादध इत्यन्वयः । कीदृशी सा—मम नर्मोक्तौ  
नर्मणा परिहासेन या उक्तिः—वनविहारेण श्रान्तासि क्षणं निपीद,  
मत्कृतां चरणक्षालनबीजनादिसेवामुररीकुरु, सहजारुणचरण-  
कमलैर्मदीयं निकुञ्जमन्दिरं सफलयेति तस्याम् । श्रोत्रस्यान्त-  
तटी श्रात्रस्य कणस्यान्तः प्रान्तस्तस्यापि तटी कोटिमपि स्फुटं  
प्रकटमनाधाय कर्णमदत्वेत्यर्थः । स्थिता । अत्र स्फुटमनाधा-  
येत्यप्रकटं सम्यगाधयेति ध्वनितम् । कीदृश्यां नर्मोक्तौ—निमितोरु-  
परमानन्दोत्सवायामपि निर्मितः कृत उर्ध्वहुतरो यः परमानन्दस्तेन  
उत्सवो यथा तस्यामपि । ततः क्षणं तूष्णीं स्थित्वा तत्सुखमनुभूय पुन  
सावगुण्ठनं तूष्णीं स्थातुमनीशा सती उद्यन्मुखी अवगुण्ठनाच्चन्द्र  
इवोद्यन्मुखं यस्या सा मुखचन्द्रमीषत्प्रकाशयन्तीत्यर्थः । अनादर-  
गिरां सनिरादरवाचाम् रे गोपकिशोर ! निजश्यामतयैवाति-  
गर्वितोऽसि, सतीजनेष्वेवं वक्तुं योग्यमयोग्यं वेति न जानासि,  
अतः क्वचिज्जलादावपि निजमुखमवलोकयेत्येवंविधानां विविधानां  
गिरां वाचाम्—भङ्गीभी रचनाविशेषैस्तूष्णीं स्थित्वा मनसि सद्यो  
रचिताभिः, न तु तत्सर्गिकीभिः, मम ब्रजेन्द्रनन्दनस्यापि लाघवं  
लघुत्वमातन्वती विस्तारयन्ती सा मैत्रीगौरवतोऽपि अन्यासां  
मैत्र्या कृतं यद् गौरवमादरविशेषस्ततोऽपि शतगुणां मत्प्रीति मम  
प्रसन्नतामेवादधे, न तु तदितरामित्येवशब्दार्थः । एवं तस्या निरा-  
दरक्रिययानुमितं निजाज्ञायाः सुकरत्वं तां प्रति ध्वनितम् । अतस्तदर्थं  
यत्नमाचरणीयमेवेत्यनुध्वनिः । एवं त्वं मां जीवयेति प्रत्यनुध्वनिः ।  
एवं मधुररतिकृतो लघुत्वगुरुत्वविपर्ययः स्फुट एव । अत्र लाघव-  
गौरवपदयोः प्रत्यक्षविन्यासादनादर एवादर इत्यत्र नातिव्याप्तिः ॥

यथोक्तं गोवर्द्धनेन—

“त्वामभिलषतो भामिनि मम गरिमगुणोऽपि हन्त<sup>१</sup> दोषाय ।  
पङ्किलकूलां तटिनीं पिपासतः सिन्धुरस्येव” ॥ इति ।

सङ्केतनिकेतकुञ्जान्तःस्थितं स्वविरहविवशं स्वकान्त स्वसखी-  
मुखादीर्घान्निशम्य सत्वरमभिसारिकाम्, तत्र तमनवलोक्य अवनतव-  
दनांसप्रतिसाराम्, पुनः परिवृत्य गन्तुकामाम्, तमागतमेव जानीहीति  
परिजनानुनयेन कथञ्चिदुपविष्टां वासकसज्जाम्, पुनः प्रणयोत्कलिकया  
क्षणादेव विप्रलब्धाम्, तत्सौन्दर्यस्मरणसमुदितबहुवल्लभत्वस्फूर्ति-  
सज्जातासूयाम्, तदनन्तरं निजान्तिकमायान्त सौन्दर्यसागरनागरं  
दूरादवलोक्य मनाग् मानवतीमनुनयन् रसिकनायकः स्वस्य विलम्बे-  
नागमनं निजापराधाभावत्वं व्यञ्जयति त्वामिति । हे भामिनि !  
त्वामेवाभिलषतः “सर्वं वाक्यं सावधारणम्” इति न्यायात् । सततं  
तवंव दर्शनादिमनारथवतोऽपि मम सदन्ययोत्पन्नत्वेन सज्जन-  
सम्भावितस्वभावत्वेन ब्रजराजकुमारत्वेन च यो गरिमा लघिमप्रति-  
योगो समस्तजनादरणीयत्वलक्षणः स एव गुणः लोके गुणत्वेन  
प्रसिद्धोऽपि । हन्त इति खेदे । दोषायैव, अर्थात् मम तु त्वत्सम्बन्ध-  
लक्षणमहादोषोत्पादक एवाभूदिति भावः । उक्तमर्थं पूर्णोपमया  
विशदयति । पङ्किलकूलां पङ्किलं घनपङ्काकुलं तीरं यस्यास्तां तटिनीं  
नदीम् । अत्र तटिनीपदोपन्यासात् परिकुराङ्कुरेणान्यत्रावतरणमार्गा-  
भावं व्यञ्जयति । पिपासतः पातुमीहतः सिन्धुरस्य हस्तिनः गरिमा-  
गुण इव । यदि दैवदयया तस्य लघुत्वमभविष्यत् तदा तदभिलषित-  
पूर्तिरभविष्यत्तथा ममापि । इति मधुररतिकृतोऽयं पूर्वोक्तयो-  
र्विपर्ययः स्फुट एव ।

यथोक्तं दानकेलिकौमुद्यां श्रीरूपगोस्वामिचरणः—

“गुरुरपि गौरवचर्यया विहीनो जयति मुरद्विषि राधिकानुरागः” ॥ इति

१—दोषतां यात.—इति प्रचलितपुस्तकेऽस्ति पाठः ।

यत्र स्तुतिरेव निन्दा ।

यथा वा—

त्वय्येव सुभग सुतरां मेयं संभाविनाश्रिता सरणिः ।

संप्रति जगति जनानां वचसि किमपि मानमे किमपि ॥८८॥

कदाचिद् मधुरमधुरमृदुलतरविविधविनयवचनरचनाभिः कान्तामनुनयन्तं सहसा संजानगोत्रस्खलनतया अवनतविवर्णवदनं कान्तं धीरा मानवती किञ्चिदवगुण्डनमपसार्याऽनुनीतस्मिता स्तुवन्ती-  
वाह—त्वय्येवेति । हे सुभग ! हे सुन्दर ! इति संवुद्ध्या तस्य बहुवल्लभत्वं ध्वनितम् । ततस्तत्र तादृग् वचनमुचितमेवेत्यनुध्वनिः । अतो मम किं मानेन किं तवानुनयेनापीति प्रत्यनुध्वनिः । या संभाविनाश्रिता संभावितैः सच्चरितैः साधुभिः सत्ययुगादौ आश्रिता सेविता सा सरणिः पदवी मार्ग इति यावत् । “सरणिः पद्धतिः पद्या” इत्यमरः । सुतरामतिशयेन त्वय्येव, तिष्ठतीत्याक्षेपलब्धम्, नान्यत्र दृश्यते इत्येवमशब्दार्थः । यतः संप्रति इदानीं जगति सर्वस्मिन्नेव जनानां त्वद्वयनिरिक्तानां सर्वेषामेव मनसि किमपि अन्यदेव, वचसि वचने किमपि अन्यदेव दृश्यते इत्यर्थः । अतो यदेव मनसि तदेव वचसीत्ययं संभावितमार्गः सत्यवक्तृत्वलक्षणः त्वय्येवेति स्तुतिर्निन्दैवेति मधुररतिकृतोऽयं स्तुतिनिन्दयोर्व्यत्ययः स्फुट एव ॥८८॥

यथा वा—

शिरस्तु सन्तो ददति स्वकीयं

निशम्य निन्दां दयितस्य तस्य ।

श्रुत्वैव सद्यः स्तवमप्यमुष्य

दातुं शिरः स्वं वयमेव शूराः ॥८९॥

कदाचित् केनापि कंसमेवकेन कृतं नन्दनन्दनस्य निन्दनं निशम्य

सद्यस्तं हन्तुमुद्यतायुधैस्तदनुगैर्निन्दनसमयेऽपि प्रमुदितवदनत्वाद-  
पूर्वोऽयं भक्त इत्युपहसितः कोपि तन्माधुर्यामृतजीवातुकः निर्मङ्गुली-  
कृतप्राणो बहिरेवाभिव्यक्तपुंभाव एते सानुरागं तन्मुखमवलोकयन्तः  
(न्ति ?) इति तादृशप्रेम्णः सहजस्वभावाच्चिजनयनयोरपि सासूयः पर-  
मासक्तभक्तात्तमः शनैस्तान्प्रत्याह—शिर इति । तस्य मदीयजीवनस्य  
सौन्दर्यसागरस्य दयितस्य, अर्थात्तेषां प्रीतिप्रेयोमयतया तस्य निन्दां  
निशम्य ये स्वकीयं शिरो ददति, ते ददतु दातुमुद्यताः भवन्तु । साधवः  
सन्तः समोचीना एवेति स्तुत्या निन्दैव । ददतीत्यत्र पूर्वमाङ्गुपसर्गा-  
प्रयोगः “शूरैरपि सदा ध्येयो जयात्पूर्वं पराजयः” इति न्यायेन ज्ञेयः ।  
एवमग्रेऽपि । परन्तु अमुष्य तस्य मम प्राणप्रियस्य स्तवं स्तोत्रम्—  
श्रीकृष्णः परमसुन्दरः, परमरसिकः, युवतीनां मनोमोहन इत्यादि-  
लक्षणम्—श्रुत्वैव सद्यस्तत्क्षणमेव स्वकीयं शिरो दातुं वयमेव शूराः,  
नान्ये भवद्विधा इति तेषामाक्षेपः । अयं भावः—यस्तु निन्दति स तु  
निःस्नेह एव ये, तु हन्तुमुद्यतास्तेऽपि स्वप्रभुं सखायं वा मत्वा तं  
पश्यन्तु, तत्र न ममासूयालेशोऽपि । ये तु “सुन्दरोऽयं रसिकोऽयम्”  
इति परोक्षेऽपि वदन्ति, तेभ्यः शिरः समर्पयितुं वयमेव शूराः । एवञ्च  
मधुररतिकृतोऽयं स्तुतिनिन्दयोर्विपर्ययोऽत्यन्तस्फुट एव ॥६८॥

यत्र निन्दैव स्तुतिरस्ति ॥

यत्रेति स्पष्टार्थः ॥

यथा वा—

“विशदं प्रतिवेशि पयोजमणि-  
द्वितयं नसि चारुरुचाऽरुणितम्,  
मृदुना सुचिरादधरेण कृतं  
द्विजवृन्दमदः स्वरमासहितम् ।

सखि ! येन मनःपिहितप्रियसं-  
गमसूचनमेव सदाऽवसितम्,  
तदनेन सदा निजसीमसितं  
निजमन्दनयैव सितं हसितम् ॥६०॥

प्रियतमसमागमसमुदितविविधविलासमुखसमूहे तत्क्षणमिव  
संतीतनकलरजनीकां कथमप्युपसि मञ्जुलकेलिकुञ्जमन्दिरद्वारा-  
दितस्ततः सशङ्कमवलोक्य, शनैर्निःसृतां प्रसादसुमुखां कान्ता-  
मवलोक्य सहर्षा काचिन् प्रियसहचरी त्वयापलपितमपि रजनीरह-  
स्यमेतत्तव मृदुहास्यमेव स्फुटमनुलपतीति व्यञ्जयन्ती निन्दाव्या-  
जेन तदवदातमन्दस्मितं स्तौति—विशदमिति । तत्र चतुश्चरण-  
स्यास्य कविन्वस्य तृतीयपादादौ सखि ! इति सम्बुद्धया पारस्परिक-  
प्रणयास्पदत्वं ध्वनितम् । ततस्तत्पुरतस्त्रययावहित्यादिचातुर्यं  
विफलमित्यनुध्वनिः । अमुना तवाधरेण विशदं सततान्तर्बहिः  
स्वच्छतासरसतासुवृत्ततागुणसमेततया तत्प्रतियोगिमालिन्यशून्यम् ।  
नसि नासायामित्यधिकरणे सप्तमी । अलङ्कृतनासिकोन्नतपदमि-  
त्यर्थः । तत एव प्रतिवेशि निजनिकेतनानतिदूरनिवासमपि पयांजमणि-  
द्वितयं मुक्ताफलयुगलं चारुहृत्वा, अर्थात् स्वस्यैव विम्बवन्धूकविदुमे-  
भ्योऽपि चारुर्मनाहारिणी या रुक् कान्तिस्तया अरुणितमरुणतां  
नोतम् । पुनर्यथा मृदुलस्वभावेन केनापि पुंसा स्वसदनाश्रितं द्विजवृन्दं  
विप्रकुलं दानादिभिर्निजसम्पदामास्पदं क्रियते, तथा स्वभावत एव  
मृदुना तेनैव सुचिरात्तदुत्पत्तित एव अदः कुन्दकलिकाकमनीयं  
निजनिकेताश्रितं द्विजवृन्दम्, श्लेषेण दन्तपक्तिः, स्वरमासहितं  
निजारुणलक्ष्मीसमवेतं कृतम्, किन्तु न्वदधराङ्गे विलुठदपि हसितं  
निजमन्दतयैव । नात्र कोप्यपराध इत्येवशब्दार्थः । सितमुज्ज्वलमेव न  
गनागव्यरुणम् । तन्मन्दनामेव विशदयति—त्वया स्वमनसोऽपि  
पिहितः पिधानाचिनः किमुत परिजनतः; यद्वा, मनस्येव पिहितः संवृतः

प्रियपरिजनपुरतोऽपि नाविष्कृतो यः प्रियसङ्गमस्तस्य सूचनं पैशुन्य-  
मेव, न<sup>१</sup> सख्यादिसङ्गमसूचनम्, सदैव न कदाचिद्, येनावसितमेवा-  
वश्यकर्तव्यतया निश्चितम्, नाकस्माद्भ्रमप्रमादापतितमित्येकस्याप्यव-  
धारणस्यार्थसौष्टवात् त्रिधोपयोगः । तत्ततः 'यत्तदोर्नित्यसम्बन्धात्'  
तद् हसितम् अनेनातिमृदुनापि तवाधरेण परमापराधभाजनतया  
निजसीमनि स्वान्तिक एव सितं निबद्धम् । "विञ् बन्धने" इत्यस्मा-  
न्निष्ठा । ततो मनागपि बहिर्गन्तुमनीशमिति गम्योत्प्रेक्षा । तल्लक्षणं  
चन्द्रालोके—“मन्ये शङ्के ध्रुवं प्रायो नूनमित्येवमादिभिः । उत्प्रेक्षा  
व्यज्यते शब्दैरिव शब्दोऽपि तादृशः ॥ तदभावे तु विज्ञेया गम्योत्प्रेक्षा  
मनीषिभिः” इति । अत्र हसितस्य निन्दासमर्थनार्थं प्रयुक्तमपि पिशुनत्वं  
निबद्धत्वं सितत्वं मन्दत्वञ्च स्तुतिपर्यवसाय्येव, स्मितस्य तथैव  
शोभाविशेषोदयशालित्वेन महाकविभिस्तत्रतत्र बहुशो वर्णितत्वात् ।  
सख्याः सख्यरतिकृतोऽयं निन्दास्तुत्योर्मधुररतिपोषको विनिमयः  
सम्यक् प्रकारेण स्पष्ट एव । अतो नात्राधिकव्याख्यानावसरः ॥

**सख्यः सहायतां यात पश्यताऽस्यापि विक्रमम् ।**

**मन्दो मरुन्मत्समीपे मानिनीमानिनीषति ॥६१॥**

मञ्जुलवञ्जुलनिलयान्तर्निजकलितललितकुसुमकिसलयशयन-  
सरसीरुहनयनः सहसा समागतमन्दमलयानिलमिलनसन्धुक्षित-  
विरहानलः शतशो विफलगतागतानुनयप्रयासखिन्नखिन्नाङ्गमनो-  
वचसः कथमपि मानवर्ती प्राणाधीशामनुनीयानेतुमनीशा वृन्दावी-  
राद्याः स्वसखीः पुनरपि तत्रैव प्रेषयिष्यन्सोपपत्तिकं शनैराह—सख्य  
इति । हे सख्यः ! इति सम्बोधनेन कमलकोमलकमनीयस्वकलेवर-  
कदनमविचार्य्य मदुपकृतये कृतसंकल्पा यूयमेव सत्याः सख्य इति  
ध्वनितम् । तदुक्तम्—

“कराविव शरीरस्य नेत्रयोरिव पद्मणी ।

अविचार्य प्रियं कुर्यात्तन्मित्रं मित्रमुच्यते ॥” इति ।

अन्यास्तु सख्याभासा एवेत्यनुध्वनिः । अतः श्रान्ता अपि यूयं यथाकथमपि मधुपकृतये मधुकं यत्नान्तरं कुरुतेति प्रत्यनुध्वनिः । तामानेतुं वद्धपरिकरः सञ्चलितोऽयं मन्दः सावलेपतया मन्थरः, श्लेषेण युष्मद्विक्रमासाध्यं कर्म सिसाधयिपुरयं महामूर्खस्तां मानिनी मत्समीपमानिनीपति आनेतुमिच्छति, अत एतस्य सहायतां यात—चलितस्यास्य सहायार्थं यूयमपि शनैरनुयात । ननु कोऽयं मन्दो वराको यदनुगतयेऽस्मान्नाज्ञापयसीत्यत आह—मया तु निश्चितं युष्मत्साध्यं कर्म शीघ्रं विलम्बेन वा युष्माभिरेव सेत्स्यतीति, तथापि मन्दस्यास्य स्वविक्रममविचार्य मधुपकृतये सोत्साहस्य विक्रमं पश्यत । एतस्य यत्किञ्चिद्विक्रमानन्तरमेतत्सहायमिव विधायानुनीय तामानयतेति एतस्याविचारितस्वविक्रमस्य विक्रमाभासावलोकनाय युष्मान्प्रेषयामि, ममाभिलषितलाभस्तु भवतीभिरेव भविष्यतीति भावः । अत्र श्लेषेणापि मलयमारुतस्य निन्दार्थं प्रयुक्तमपि मन्दपदं स्तुतावेव पर्यवसितम्, तस्य तथैव सुखदत्वेन श्लाघनीयत्वात् । अत्रापि मधुररतिकृतोऽयं निन्दास्तुत्योर्विनिमयः सम्यक् स्पष्टतर एव ॥ ६१ ॥

हृदि भुवि रतिबीजं यत्त्वया गुप्तमुप्तं

नवघनरससेकैरालि ! भेजे घनत्वम् ।

अथ तदुपरि निन्दाकौमुदीवानुदीयान्-

मयि मलिनमतीनां दोषधीरोषधीशः ॥६२॥

अयि कुलवति ! गोकुलेऽस्मिन् प्रतिसदनं प्रतिजनवदनं प्रवृत्ता तवापवादप्रवृत्तिस्तद्बहिरन्तरसितेन तेन सम किमनेन प्रणयानुबन्धेनेति निजोपशिक्षितप्रणयपरिणामपरीक्षणाय सखीसंसदि साव-



हित्यमुपदिशन्ती प्रियसखीं सासज्जनावहं सावलेपं सभयाभावं सहसितं सहर्षमाह—हृदीति । आलि ! प्रियसखि ! इति सम्बुद्ध्याऽनभिज्ञानां गुरुजनानां तथा पुरजनानाञ्च नानाविधनिन्दनं न मां मनागप्युपतापयति, मदिङ्गितज्ञायास्तव तु उपदेशलेशोऽपि परमारुन्तुद् इति ध्वनितम् । तदलं तवोपदेशप्रलापैरित्यनुध्वनिः । मदभिप्रायमप्याकर्णयेति प्रत्यनुध्वनिः । तामेवमाभाष्याऽभिमुखीकृत्य निजसत्यव्रतत्वमभिव्यञ्जयन्त्याह—यत्पूर्वं त्वयारतिबीजं मनाक् तद्गुणमाधुर्यरसज्ञताद्यात्मकं प्रणयबीजं हृदि भुवि मदीयमृदुहृदयानूषरक्षेत्रे गुप्तं निभृतं यथा स्यात्तथा उत्तं निक्षिप्तम् । उत्तमिति “टुवप् बीजसन्ताने” इत्यस्य रूपम् । तद् यथा सद्भूमाबुसं बीजं नीरसेकेनैव घनीभवति तथा नवघनस्यातिशयोक्त्या श्यामसुन्दरतारसवर्षितातापहारितादिसाधारणधम्मर्जनवयुवराजस्य रससेकैस्तत्कर्तृकभ्रूमङ्गापाङ्गानुनयाभिवादनवेणुवादनादिभिः शृङ्गाररसात्मकैः सेकैरिव सेकैर्निषिञ्चनैः । अत्र बहुत्वं मुहुः सेकव्यञ्जकम् । घनत्वं भेजे घनीभावं प्रापेत्यर्थः । अथानन्तरं तदुपरि प्रेमक्षेत्रोपरि मलिनमतीनां स्वारसिकमलिनबुद्धीनां मयि या दोषधीरसद्बुद्धिः सैव ओषधीशश्चन्द्रः जनकृतनिन्दैव सर्वतः प्रकाशकत्वप्रसराणादिसाधारणधम्मैः कौमुदी जोत्स्ना तद्वान् तत्समवेतः सन् काममुदीयादुदयं प्राप्नुयादिति । ईगतावित्यस्य रूपम् । तथा च प्रयुक्तोऽयं महाकविना श्रीहर्षेण नैषधे—“उदितस्तम्भो न धत्तुं सहसा शशाक” इति । यथा चन्द्रस्तामसीतमःपुञ्जपिहितं स्वस्यौषधीशत्वादात्मपोष्यं वनोपवनारामक्षेत्रादिकं निजकौमुदीभिः प्रकाश्य सम्पोष्य समेधयति, तथा मयि दोषधीलक्षणोऽयमौषधीशः अपत्रपातामसीतमःपुञ्जपिहितं प्रणयक्षेत्रं जननिन्दाकौमुदीभिः सम्प्रकाश्य सम्पोष्य समेधयितुमुदयं प्राप्नोतु— इति ममात्यन्ताभीप्सिततमामाशिषमिमामहमिष्टदेवं भगवन्तं भास्करं साञ्चलप्रसारमभ्यर्थयामि । भवती तु वृथैव भीना भवतीति भावः ।

अत्र “श्रोषधीशः, भुवि, बीजम्, उत्तम्” इति पदचतुष्टयेन प्रेम्णो महौषधित्वमारोपितम्; तेनात्मनस्तदेकजीवातुक्तत्वं ध्वनितम् । तस्यागो जीवनमेव न स्यादित्यनुध्वनिः । ततो दुर्जनसारमेयभषितैस्त्वं किमिति विषीदसीति प्रत्यनुध्वनिः ।

“ये तु त्वदीयचरणाम्बुजकोशगन्धं  
जिघ्रन्ति कर्णविवरैः श्रुतिवातनीतम्” । इति श्रीभागवते ।

यथा—

“दिवि भूमौ च ते राजन् राजते कीर्तिचन्द्रमाः” ।

इति बृहत्कथायाम् ।

तथा—

“विहाय कल्पद्रुमहो सुधान्वसां  
त्वत्कीर्तिकल्पद्रुममाश्रिता वयम् ।”

इति कृष्णकौतुके जयदेवः ।

“वयं हरेर्मञ्जुनिकुञ्जकेलिपयोधिकल्लोलकृतावगाहाः” ।

इति गोपालभट्टाः ।

“घण्टालं साधुवादैरनभिमतयशो देव ! मृद्वन्मृणालं ।

युष्मत्कीर्त्यभ्रकुम्भी जगदुदरसरःसम्भ्रमी बम्भ्रमीति ॥”

इति कालिदासः ।

“भूभृत्त्वभीत्येवौदीच्याः शैला हिममिषाद्भुतैः ।

देव ! त्वत्कीर्तिकर्पूरपूरैरेव कृताः सिताः” ॥

इति कुलपतिकविरिदानीन्तनः । इत्यादिमहाकविप्रयोगदर्शनात्,

“कवयः प्रयोगशरणाः” इति न्यायात्, पद्येऽत्र दोषध्योषधीशयोः स्त्रीपुंव्यकिमतो रूपकमनवद्यम् । यथा स्तुतिभिः सकलजनानां मनांसि प्रसन्नानि भवन्ति, मम तु निन्दयैव तत्सिद्धिरिति निन्दास्तु-

त्योर्मधुररतिकृतोऽयं विनिमयः सम्यक् स्पष्ट एव वर्तते । पद्यत्रितय-  
मिदं व्यतिरेकोदाहरणरूपमिति प्रकरणान्तेऽन्यत्राप्येवमेव ज्ञेयमिति  
ज्ञापनार्थं लिखितमित्यवधेयम् ॥६२॥

यत्र नतिरेव परमोन्नतिः ।

यथाह श्रीजयदेवः श्रीगीतगोविन्दे—

“स्मरगरलखण्डनं मम शिरसि मण्डनं  
धेहि पदपल्लवमुदारम्” । इति ।

यथा वा—

स्थाने मानेन हे कृष्ण ! पदं न पतति क्षितौ ।

अहो महोन्नतमूर्तं यद्वा राधापदयोर्नतिः ॥६३॥

कदाचिदनपेक्षितसखीसमूहसहाय स्वयमेव पदपतनादिभि-  
रनुनीतकान्तं कान्तयाऽनुगृहीतं तत्संगमसुखेन सद्यःसञ्जातनिशान्तं  
ततः सङ्केतनिकुञ्जनिशान्तान्निःसृतं सानन्दं विकसद्भवनं कान्तम-  
वलोक्य तां कान्तां निजनिकेतं नेतुमागता ललिता सानन्दं सशिरः-  
कम्पं सासूयमिवाह—स्थान इति । हे कृष्ण ! इति संवुद्ध्या सर्व  
चित्कार्पकत्वं ध्वनितम् । तेन तस्याः स्वयमेवानुनयादिना प्रसादन  
मुचितमेवेत्यनुध्वनिः । इदानीमस्माकं सर्वथा प्रयोजनाभाव एवेति  
प्रत्यनुध्वनिः । यद्वा, हे कृष्ण ! श्यामसुन्दर ! इत्यस्मत्सम्प्रतिमप्य-  
पास्य स्वयमेव स्वकीयसमस्तकार्यसम्पादकतया बहिरन्तः  
सक्रेतवत्त्वं व्यञ्जयति । मानेन सुवर्णाङ्ग्या मम सख्याः सङ्गमलाभ-  
सम्भूतया चेतसः परमाङ्गत्या । “मानश्चित्तसमुन्नतिः” इत्यमरः । तेन  
ते गमनसमये पुरतो निहितं पदं क्षितौ पृथिव्यां न पततीति लोकोक्ति-  
रीतिः । तथा स्वाभाविकपदन्यासमपास्यान्यथैव लक्षणया तदभिप्रेतं

तत्स्थाने उचितमेव । औचित्यमेवाह—शास्त्रपुराणागमादिषु समस्त-  
सूरिरसिकजनेषु च यत्प्रसिद्धं तदिदानीमपगोक्षतयाऽवलोकितमिति ।  
अहो—इत्याश्चर्यं । यद् यस्माद् राधाया मन्सख्याः पदयार्त्तनिर्गमनं  
परमोन्नतेर्मूलमिति तत्त्वयि सम्प्रति साक्षात्कृतमिति भावः । देव-  
गन्धर्वस्मरणपूर्वकं शतशः पदपतनैः प्राप्ते वस्तुनि सहसा स्वसहाये-  
ष्वपि किमेवं मानमुद्धसीति गृहोऽभिप्रायः । एवं मधुररतिकृतोऽयं  
नतिपरमौन्नत्योर्विनिमयः स्फुट एव ॥६३॥

यथा वा—

शिखिपिच्छ ! गोपमौलेः शिरोभिरोहोत्तवोन्नतिभवतु ।

तस्यास्तु मानवत्याः पदतललुठनं फलं जनुस्तपसोः ॥६४॥

काचित्परमनिपुणतासंवलित ललिता परिजनपरिपदि सोंप-  
हासमिव केकिचन्द्रकान्योक्तिं कथयन्ती गुरुमानवती कान्ता  
मनुनेतुं कान्तं सत्वरमभिसारयति—शिखिपिच्छेति । हे शिखि-  
पिच्छ ! मयूरचन्द्रक ! गोपमौलेगोपकुलोत्तंसस्यास्य ब्रजराजकुमा-  
रस्य शिरोधिरोहात् शिरसि उत्तंसतया योऽवरोहोऽवस्थितिस्तस्मा-  
द्धेतोस्तव तपस्विन इव शीतवातातपादिसहनशीलतया जनतास-  
म्पादितनमनस्तवनादिलक्षणोन्नतिः धन्याऽयमिति सम्भावितन्वमात्रं  
भवतु । तुर्मिन्नोपक्रमे । परन्तु मानवत्या गुरुमानिन्यास्तस्या अनिर्व-  
चनीयरूपमाधुर्यादिगुणनिधेर्मम सत्याः पदतललुठनं परममृदु-  
लयोश्चरणकमलयोर्मध्ये यल्लुठनं निपत्य चिरमनुत्थानं परमानन्दप्रद-  
तया महाभाग्योदयलभ्यतया तव जनुषो जन्मनः तथा तपसस्तव  
पूर्वोक्तस्य शीतातपादिसहनरूपशोन्नतिहेतोरपि फलम् तद्विना परम-  
त्रिचित्रवपुषोऽपि तव जन्मतपसोर्वैफल्यमेवेति ध्वनितम् । अतः  
प्रच्छन्ना परमोन्नतिस्तु सद्यः सुखसम्पादकतया पदतललुठनमेवेति ।  
अत्रापि मधुररतिकृतोऽयं पूर्वोक्तयोर्नतिपरमोन्नत्योर्विपर्ययः  
सम्प्रस्फुट एव ॥६४॥

यथा वा—

सुमुखि ! शिरसि नीताः सादरं स्नेहसिक्ता  
रतिसमितिपरस्ताल्लम्बिनोऽमो तथापि ।  
सुरतसमरशूरे ! बन्धनेनालमेषां  
लुलितललितकेशाः पादपद्मं स्पृशन्ति ॥६५॥

कदाचित् सुरतान्ते पुनर्निजाङ्गे विन्यस्ताऽस्तव्यस्तसमस्ताल  
ङ्गिति विस्मस्ततत्कचनिचयशोभावलोकनलोभाभिभूतमनोनयनं तद्व-  
न्धनायोन्मुखीं श्रीवृन्दावनेन्दुरतिनिपुणां तां प्रसादयितुकामो युक्ति-  
विशेषमुररीकुर्वन् सविनयं विज्ञापयति—सुमुखीति । हे सुमुखि !  
सम्बुद्धिरियं श्रमसलिलकणकरम्बिताननतया सरदक्षतनीरागरदच्छ-  
दतया विलुलिततिलकालिकतया लुलिताल्पलतिककज्जललोचनतया  
च समयान्तरादपि शोभाविशेषं व्यञ्जयति । सादरमिति क्रियाविशेषणं  
पूर्वापरविशेषणाभ्यां संयोजनीम् । रतिसमितौ सुरतसंग्रामे परस्तात्  
पश्चादेव न तु नयनवदनाधरादिवत्पुरतो लम्बितुं विलम्बितुं शीलं  
येषान्ते । एवमेते परमापराधिनोऽपि भवन्ति । तथापि हे सुरतसमर-  
शूरे ! सम्बुद्धिरियं मेतान्विनायेकस्या एव तस्यास्तत्समरविजये  
सामर्थ्यं व्यञ्जयति । एषां केशानां बन्धनेनालम् । अलमित्यव्यय-  
मत्र वारणवाचकम् । मा कुर्वित्यर्थः । कुत इत्यत आह—लुलितललित  
केशाः—लुलिता रतिविलुलिता अत एव केशवेशरचनाविशेषादपि  
सद्यःकृतबन्धनादपि ललिताः केशाः पादपद्मं स्पृशन्तीति तेषां दीर्घ-  
तरत्वं बोधयदपराधिनामपि पादपद्मस्पृशां बन्धनं शूराणामनुचित-  
मिति व्यञ्जयति । अत्र शिरसि नीताः, सादरं स्नेहसिक्ता इति विशे-  
षणद्वयेन तथा युक्तिपोषणाय निन्दनमिव कुर्वता तृतीयविशेषणेनापि  
तेषां स्तुतिरेव व्यज्यते, तेषां पश्चाल्लम्बमानतथैव शोभाविशेषो-  
दयात् । पुनर्लुलितपदेन तथा पादपद्मं स्पृशन्तीति नतिव्याजेन तेषां

दीर्घतमत्वं बोधयत् परमौन्नत्यमेव व्यञ्जयति पद्यमिदमिति मधुर-  
रतिकृतोऽयं तयोर्विपर्ययः प्रकट एवात्र ॥ ६५ ॥

यत्र व्यय एव लाभः ॥

यत्र व्यय इति । स्पष्टार्थमेतन् ॥

यथाह गोबर्द्धनः—

“अदाय धनमनल्पं ददानया सुभगा ! नावकं वामः ।

मुग्धा रजकगृहिण्या कृता दिनैः कनिपर्यैर्निम्ना ॥” इति ।

आदायेति स्पष्टार्थम् । अत्रानल्पेन धनदानेन तद्वासस आदानं  
व्ययोऽपि लाभादधिकः । मधुरतिकृतोऽयं तयोर्व्यत्ययः ॥

यथा वा—

वसन्तकाले विदलद्रसालं सुवर्णवल्लीविलसत्तमाले ।

लभ्येत चेत्संप्रति गोपमौलिर्लाभस्तनुप्राणधनव्ययोऽपि । ६६ ॥

श्रीव्रजेन्द्रनन्दने पूर्वानुरागवती रूपमाधुर्यादिगुणवती कापि  
गोपकुलयुवती व्रीडाविरहाभ्यामनीव मुहुराकृष्यमाणा मनोविनो-  
दाय सखीभिर्वनं नीता तत्र श्रीवृन्दावनस्य वासन्तिकीनां शोभा-  
सम्पदामवलोकनेन सद्यःसमुद्दीपितभावविशेषविवशापि कामपि  
स्वप्रियसखीं प्रति दृत्यादिषु बहुधनादिदानेनापि तं कान्तं सङ्गमय्य  
मां सञ्जीवयेति व्यञ्जयन्ती किञ्चिन्सोपहासमिवाह—वसन्तकाल  
इति । वसन्तकाले पुष्पसमये इति यस्य श्रवणस्मरणदिकममुद्दीपनं  
किं पुनरागमनमेनेति तस्योद्दीपनत्वमुक्तम् । पुनः पदद्वयस्य प्रथमा-  
तत्पुरुषेण श्लेषार्थेन प्राप्तीडाकरणं ध्वनितम् । उक्तमुद्दीपनत्वं वक्तुं  
तं विशिनष्टि—विदलद्रसालं विदलन्तः प्रकुक्षितः रसाला आन्नतरवो  
यस्मिन्निति लाज्जादुद्दीपनत्वमुक्तम् । पुनः विदलन्तः प्रमुदिता

रसालाः शुचिरससम्भृताः साक्षात्तद्रसमनुभवन्तः संयोगिन इति यावत् । यस्मिन्निति स्मरणमात्रेण उत्कलिकावर्द्धनत्वमपि तस्य ध्वनितम् । पुनः क्रीडशे—सुवर्णवल्लीविलसत्तमाले सुवर्णवल्लीभिर्विशेषेण लसन्तः शोभमानास्तमालाः श्यामतरुविशेषा यस्मिन्निति—उद्दीपनतमत्वमुक्तम् । सम्प्रति इदानीमेतस्मिन्नवसरे गोपमौलिः गोपानां शिरोभूषणमिव शोभाप्रदः परमसौन्दर्यनिधिः श्रीकृष्णश्चेल्लभ्येत तर्हि तनुप्राणव्ययोऽपि लाभ एव । एवञ्च मधुररतिकृतोऽयं व्यय लाभयोर्विपर्यासः स्फुट एव ॥६६॥

यथा वा—

अवेहि तमुपागतं गतमवेहि तापं तनो-  
रसुवसतु ते सुखं द्रविणदेहदानैरलम् ।  
पुरैव यदि दित्ससे निखिलमेव मह्यं प्रिये !  
प्रियोपरि करिष्यसे कथय किं नु निर्मञ्छनम् ॥६७॥

कयापि पूर्वानुरागवत्या गोपयुवत्या कुलवत्या वियोगपरवशया विवशया हे प्रियसखि ! कामं द्रविणादिकं गृहाण, किं बहुना, जावज्जीवं निजदेहमपि तव दास्याय दास्यामि, अन्यथा प्राणा यान्ति, ततो हन्त तं महामानिनं कठिनहृदयमत्राभिसारयेति सविविधविनयानुनयं सचिबुकग्रहं प्रेषिता निजचतुरसखीसाधितार्था सत्वरं तदन्तिक-  
मागत्य तदागमनकथामृतं पाययन्ती तां कृशतनुमाध्याययति—अवे-  
हीति । तं प्राणप्रियं नागरं लावण्यामृतसागरमुप समीपे आगत-  
मेवावेहि जानीहि, तत एव तनोस्तापं विरहसम्भवं गतमेवावेहीति  
“सर्वं वाक्यं सावधारणम्” इति न्यायात् । क्रियापदद्वयन्तु तदागमन-  
तापनाशयोरवश्यं शोघ्रभावित्वं व्यञ्जयति । ते असुः प्राणाः सुखं  
यथा भवति तथा वसतु, अर्थात्त्वदन्तः । ततश्च तद्वचनामृतं निपीय  
परमानन्दसम्भृतमनसं द्रविणादिकं दातुमुद्यतां प्रणतां तामुपदि-

शति—द्रविणदेहदानैरलमिति । द्रविणादिदानं मा कुर्वित्यर्थः ।  
अलमव्ययमत्र वारणार्थम् । कथमित्यपेक्षायां सप्रणयं पुनराह—हे  
प्रिये ! हे प्रियसखि ! यदि दयितागमनतः पुरैव पूर्वमेव निखिलमेव  
द्रविणदेहादिकं दित्ससे मह्यं दातुमिच्छसि, तर्हि मम चेतसि महती  
चिन्ता । तामेवाह—तस्य प्रियस्योपरि दशनान्तरं किं निर्मञ्छन् करि-  
ष्यसीति युक्तिसमवेतं यमुक्तिः तस्य प्राणपर्यन्तं निर्मञ्छन् योग्यत्वेन  
दर्शनोपेतमत्वं तथात्मनो निरपेक्षत्वं तत्सुखसुखवतीत्वं व्यञ्जयति ।  
एवं मधुररतिकृतोऽयमत्र व्ययलाभयोर्विपर्ययाः स्फुट एव वर्तते,  
अतो नात्र बहु व्याख्यायते ॥६७॥

यत्र विस्मरणमेव स्मरणम् ॥

यत्रेति । स्वप्नार्थमेतत् ॥

यथाह पञ्चमे शुकः—

“तथैतन्मविरतपुरुषपरिचर्यया भगवति प्रवर्द्धमा-  
नानुरागभरद्रुतहृदयशैथिल्यः प्रहर्षवेगेनात्मन्युद्भिद्यमा-  
नरोमपुलककुलक औत्कण्ठ्यप्रवृत्तप्रणयबाष्पनिरुद्धावलो-  
कनयन एवं निजरमणारुणचरणारविन्दानुध्यानपरिचित-  
भक्तियोगेन परिप्लुतपरमाल्लादगम्भीरहृदावगाढधिष-  
णस्तामपि क्रियमाणां भगवन्सपर्यां न सस्मार ॥

तथेति । व्याख्यातमेव श्रीधरस्वामिभिः । एवं गद्येऽस्मिन्  
विन्यस्तरमणपदसामर्थ्यान्मधुररतिकृतोऽयं तयाविपर्ययः स्फुट एव ॥

तथा दशमे—

“गोविन्दं गृह्मानीय देवदेवेशमादृतः ।

पूजायां नाविदत्कृत्यं प्रमोदोपहतो नृपः ॥”इति



गोविन्दमिति । एवं वत्सलसंवलितदास्यरतिकृतोऽयं तयोर्विपर्ययः । अन्यत्स्वामिभिर्व्याख्यानमेव ॥

तथा द्वादशे—

“कचित्पूजां विसस्मार स्नेहप्रसरसम्प्लुतः” ॥ इति ।

कचित्पूजामिति । दास्यरतिकृतोऽयं तयोर्विपर्ययः ॥

तथोक्तं विदग्धमाधवे श्रीरूपगोस्वामिभिः—

“प्रत्याहृत्य मुनिः क्षणं विषयतो यस्मिन्मनो धित्सते  
बालासौ विषयेषु धित्सति ततः प्रत्याहरन्ती मनः ।  
यस्य स्फूर्तिलवाय हन्त हृदये योगो समुत्कण्ठते  
मुग्धेयं किल तस्य पश्य हृदयान्निष्क्रान्तिमाकाङ्क्षति ॥”

ललितादयः सख्यो मुख्याया निजसख्याः श्रीकृष्णविषयक-  
प्रणयसमृद्धिस्वभावसिद्धां तां प्रसिद्धां लोकविरुद्धां पद्धतिं तदनु-  
भावैरनुभूय सानुतापं सविस्मयं परस्परमनुवर्णयन्ति—प्रत्याहृत्येति ।  
कश्चिद्धन्यो मुनिः मननशीलः स्वमनोविषयत इन्द्रियार्थेभ्यः प्रत्या-  
हृत्य प्रतिकूलतयाऽऽहरणं कृत्वा—योगाङ्गेषु पञ्चमं प्रत्याहारं कृत्वे-  
त्यर्थः । यस्मिन् श्रीकृष्णे क्षणं क्षणमात्रं मनश्चित्तं धित्सते धातु-  
मिच्छत्येव, न तु तथा कर्तुं शक्नोतीत्यर्थः । अत्रेकवचनन्तु तद्वि-  
धानां मुनीनां वैरल्यं बोधयति । असौ मत्सखी तु ततः श्रीकृष्णात्  
मनः प्रत्याहरन्ती प्रतिकूलं नावमिवाहरन्ती सती विषयेषु धित्सति  
धातुमीहते । कीदृशी सा—बाला । एतेन विशेषणेन स्त्रीत्वं तथाल्प-  
वयस्कात्वं तद्धेतुकमज्ञत्वमपि ध्वनितम् । अहो प्रेम्णो विरुद्धकर्तृत्व-

१—ध्यायन् सर्वत्र च हरिं भावद्रव्यैरपूजयत् ।

कचित्पूजां विसस्मार प्रेमप्रसरसम्प्लुतः ॥

मिति भावः । किञ्च, यस्य श्रीऋणस्य स्फूर्तिः स्फुरणमात्रं तस्यापि लवो लेशस्तदर्थं योगी कश्चन भाग्यवान् भक्तियोगी समुत्कण्ठामेव करोति इयन्तु तस्य हृदयान्निष्क्रान्तिं निर्गमनमेव आ समन्तात् सर्वथा काङ्क्षति प्रार्थयते । किलेति निश्चये । कीदृशीयम्—मुग्धा सुन्दरी शुद्धबुद्धिश्च, या मम हृदयादेनं बहिरन्तरसितं मानिनं निरनुग्रहं निःसारयेत् नैव मम जीवनप्रदा प्रियसखीति मुहुर्वदतीति भावः । एवं मधुररतिकृतोऽयं विस्मरणस्मरणयोर्विपर्ययासः प्रकट एव ॥

यथा वा—

सन्त्यज सखि ! तदुदन्तं यदि सुखलवमपि समीहसे सख्याः ।  
स्मारय किमपि तदितरत् त्विदं विस्मारय हन्त मोहनं मनसः ॥६८॥

कापि प्रेमपरिपन्थिपरवशा विरहविवशा भृशं कृशाङ्गी निजजीव-  
सञ्जीवनाय श्रीऋणकथामेव मुहुः कथयन्तीं सखीं कथं कथमपि  
शनैः सखेदं सनिर्वेदमिदमाह—सन्त्यजेति । हे सखि ! अस्याः  
सख्या मल्लक्षणायाः सुखलवमपि सुखस्य लवो लेशः, क्षणमात्रमपि  
सुखमित्यर्थः, यदि समीहसे सम्यक् प्रकारेण कर्तुमीहसे वाञ्छसि,  
तर्हि तदुदन्तं तस्योदन्तं वृत्तान्तं वाचां सन्त्यज सम्यक् प्रकारेण  
मुञ्च । तत्कथाभिः सम्भवदपि स्वल्पं सुखं तत्कैतवत्वादिस्मरणेन  
शतगुणतां गतेन तापेन समीचीनतया न भवतीति मनागपि  
तत्कथां मा कथयेत्युभयत्र संशङ्गार्थः । अत्र सखि ! इति सम्बुद्ध्या  
तथा ममेति पदमप्रयुज्य सख्या इति पदेनैव स्वनिर्देशेनापि  
आवयोः सहजसख्यवत्त्वे तत्कथाभिः किं तत्प्रतियोगितामिवा  
स्मरसीति ध्वनितम् । ननु मम मौनमपि तव मनोऽवलम्बनप्रतिकूल-  
मेवेति चेत्, तत्राह—किमपि तदितरत् तस्मात् कैतवात् तत्कथाभ्यो  
वा इतरदन्यदेव वस्तुविशेषं स्मारय मम मनोविनोदाय स्मरण-  
विषयीकुरु । ननु त्वत्कर्णसुखदं तत्कथं स्याद् ? अत आह—हन्तेति

खेदे । मम मनसो मोहनं कितवं मानिनं बहुवल्लभं-कथमपि विस्म-  
रय । अन्यकथया श्रवणसुखाभावेऽपि क्षणं सन्तापान्तरानुत्पत्तिमात्रं  
सुखं स्यादेवेति भावः । एवं मधुररतिकृतोऽयं तयोर्विपर्ययः  
स्फुट एव ॥६८॥

यथा वा—

प्रेमावृतानि नितराममृतायितानि  
दत्तानि साररहितानि च भक्तपत्न्या ।  
मोदप्रदानि मनसा मम विस्मृतानि  
नाद्यापि तानि कदलीफलवल्कलानि ॥६९॥

प्रेमावृतेति । भक्तपत्न्या विदुरस्त्रिया । अत्र दास्यरतिकृतोऽयं  
तयोर्विपर्ययः स्फुट एव सारं प्रक्षिप्य वल्कलदानरूपः । यथा  
प्रेमपत्तनापरपर्याये तस्मिन्गरे विस्मरणमेव स्मरणं रत्या स्था-  
पितम्, तथा तद्दर्शनसमये प्रेमपत्तनाभिधेऽस्मिन्सन्दर्भेऽपि मूले  
टीकायां वा क्वचित्कदाचिदन्तःपातिनां कोशव्याकरणकाव्यरीत्य-  
लङ्काराव्याप्त्यतिव्यातिपुनरुक्त्यादीनां विस्मरणं स्मरणादपि वि-  
च्छित्तिविशेषशालि, प्रणयमाध्वीकमदनिपीतमतित्वात्कवेः, अतोऽत्रापि  
तस्मिन्निव वादविवादानवसरः । अतः प्रेमोन्मदैरेव श्रोतृभिः श्रोत-  
व्यमपीति दिक् ॥६९॥

यत्रागर्वत्वमेव सगर्वत्वम् ॥

यत्रेति । स्पष्टार्थमिदम् ॥

यथोक्तं श्रीरूपगोस्वामिचरणैः पद्यावल्यां—

“मा गर्वमुद्रह कपोलतले चकास्ति  
कृष्णस्त्रहस्तलिखिता नवमञ्जरीति ।

अन्यापि किं न सखि ! भाजनमीदृशीनां

वैरी न चेद् भवति वेपथुरन्तरायः” ॥इति।

रहसि मधुरमधुरहासविलासादिकलाकलापैर्निजवशीकृतेन  
रसिककान्तेन निजललितकरकमलकलितरतिविगुलिततिलकाद्य-  
लङ्कृततया सावलेपां स्वमुख्यसख्या सस्मितमवलोकितामवलोक्य-  
क्यान्ते स्थिता प्रखरस्वभावतया साम्ब्यं तामाह—मा गर्वमिति ।  
तव कपोलतले कपोलपाल्यां कृष्णस्वहस्तलिखिता कृष्णेन श्याम-  
सुन्दरेण स्वेनासाधरेण, यद्वा, स्वेनैव न तु स्वशिक्तया सखीहस्तेन  
रचिता कृता या नवमञ्जरी नवीनमकरिकापत्रं चकास्ति शोभते,  
इति गर्वं मा उद्वह उद् उच्चैर्मा वह । अत्रोद्वहेति क्रियापदसामर्थ्याद्  
मुधा भाररूपं गर्वं मा धारयेत्यर्थः । हे सखि ! इति सम्बुद्धिः सख्येनैव  
त्वामुपदिशामि मनसि मय्यस्यां मा रच्योत बोधयति । यतोऽन्या  
किमीदृशीनां भाजनं ? अपि त्वस्त्येवेति । निजसखीमुखं मनागवलोक्य  
पुनराह—यदि वैरी शत्रुः प्रकरणसम्मवः हरेः कम्पोऽन्तरायः प्रत्यूहो  
न भवेत् । मम सख्यां प्रियस्य प्रेमातिशयात् सद्यः करकम्पेन नवमञ्जरी-  
लिखनमशक्यमेवेति प्रेमपरिणाहगुणाभिज्ञा गर्वयोग्यापि गम्भी-  
राशयतया नेयं गर्वं समुद्भावयति, त्वयि तु प्रियस्य प्रेम्णः परिमित-  
तया निष्कम्पाभ्यां कराभ्यां नवमञ्जरीलिखनं सुखं स्यादिति प्रेमतार-  
तम्यानभिज्ञा नवमञ्जरीशोभां मुहुः दर्शयन्ती तन्मात्रेणैव प्रेमगविता  
मा भूरिति भावः । एवं मधुररतिकृतोऽयमगर्वसगर्वयोर्विपर्ययः  
रूपेण एव ॥

यथा—

“मत्सखीं विलुलितालकभूषां वीक्ष्य मेयमलसा स्वयमेव ।

तत्तथैव सखि ! सर्वमीर्ष्या कुर्वती वहति गर्वमखर्वम्” ॥

श्रीकृष्णाङ्गसङ्गमाङ्गालङ्कृतनुं नयनवचनगमनादिषु समुल्लसदी-  
षदभिमानां कामपि विपक्षासखीं समवलोक्य ललिता प्रखरस्वभावा

स्वमुख्यसखीं सुखयितुमितरसखीभिः सह सासूर्यं तामुपहसति—  
हे सखि ! विशाखे ! पश्य, सेयं—सा समस्तगोकुलविख्यातरूपगुण-  
चातुर्या, इयं पुरतो दृश्यमानेत्यङ्गुल्या निर्दिशति । प्रातः निकुञ्जमन्दिरा-  
दुपागतां विलुलितालकभूषां विलुलिता विपर्यस्तविन्यासा अलका  
भूषा भूषणानि च यस्यास्नाम् । एतदुपलक्षणमन्येषां वसनाञ्जनतिल-  
कादीनां तथाऽधरव्रणनखाङ्गजृम्भणाङ्गमोटनादीनामपि ज्ञेयम् । एवं  
सौभाग्यसुखसम्पन्नां मत्सखीं श्रीराधां वीक्ष्य विलोक्य चतुरतया  
स्वयमेव मुधैव अलसा सती यत्सख्यामवलोकितं तत्तथैव यथा-  
वत्स्वाधीनत्वात् स्वयमेव मुधा कुर्वती कुर्वाणा केवलमखर्वमनल्पं  
गर्वमभिमानं वहति धरति । अत्र वहतीति क्रियापदसामर्थ्याद्  
गर्वस्य भारत्वारोपः, तेन वृथा भार वहतीत्याशयः । एवं सखीभिः  
सह सहस्ततालं स्वयमुपहस्य मुख्यां सखीमपि हासयामासेति ।  
अत्र तस्यां गर्वस्याखर्वत्वकथनं स्वसख्यां गर्वाभावस्य अखर्वत्वं  
व्यञ्जयति—व्यञ्जनया प्रकाशयति । तेनान्वयव्यतिरेकाभ्यामगर्वत्व-  
सगर्वत्वयोः हास्यरतिकरम्बितसख्यरतिकृतोऽयं तयोर्विपर्ययः  
सम्यक् स्फुट एव । नात्र विशेषव्याख्यानावसरः ॥

यत्र सकामत्वमेवाऽकामत्वम् ॥

यत्रेति । प्रेम्णा कृष्णे सकामत्वं निष्कामत्वादधिकमिति  
मुनीन्स्याभिप्रायः । पीत्वा मुकुन्दमुत्सारयमिति गोपीनां परमा-  
नन्द इत्यादौ भगवत्पदप्राप्तिकामस्य राजस्तेन सादरं तासां सकाम-  
त्वस्यैव मुदुर्वणनाद् । उक्तञ्च श्रीभगवता—“न मय्यावेशितधियाम्”  
इति ॥

यथोक्तं श्रीरूपगोस्वामिचरणैः—

“प्रियः सोऽयं कृष्णः सहचरि ! कुरुक्षेत्रमिलित-  
स्तथा साहं राधा तदिदमुभयोः सङ्गमसुखम् ।

तथाप्यन्तः

खेलन्मधुरमुरलीपञ्चमजुषे

मनो मे कालिन्दीपुलिनविपिनाय स्पृहयति ॥” इति ।

कुरुक्षेत्रयात्रायामेकान्ते कान्तेन सह संलापसङ्गमादिसुख-  
मनुभूय स्वसखीसंसदमुपगता वदनप्रसत्तिसंसूचितसकलसौ-  
भाग्यसुखसम्पत्तिरपि कान्ता सस्मितां ललितां प्रति सस्मितं  
विस्मितं शनैः स्वमनोभिलषितापूर्तिलेशं कथयन्ती रसस्याऽपरि-  
पूर्णतयैव स्वादुविशेषोपलम्भकत्वं व्यञ्जयति—प्रिय इति । हे सहचरि !  
ललिते ! अयमेव मदीयमनःसन्तापोशमनः कृष्णो नवनीरदसुन्दरः  
सः “सर्वं वाक्यं सावधारणम्” इति न्यायात् स एवेत्यर्थः । नृपत्व-  
प्राप्तावपि पूर्ववदेव प्रणयरसमयस्वभावसरल एवेत्यर्थः । अत एव  
प्रियः पूर्ववदेव मयि प्रीतिकृत् “इगुपधञ्जाप्रीकिरः क” इति कर्त्तरि  
कप्रत्ययविधानात्, तत एव प्राणादपि अधिकप्रियो जात इति प्रिय-  
पदस्यैवार्थद्वयम्, तथा पुनः राधाख्याहमपि सैव मानाक्रान्तमान-  
सैव, तथा तत्पूर्ववदेव उभयोरावयोः सङ्गमसुखमपीति पूर्ववदेव  
सर्वसुखसाकल्यमुक्तम् । तथापीदं मम मन अन्तः निजान्तः कालिन्दी-  
पुलिनविपिनायैव स्पृहयति । कालिन्दी श्रीयमुना तस्यास्तटे यत् पुलिनं  
तन्निकटे यद्वनं श्रीवृन्दावनमेव मुहुः स्मरतीत्यर्थः । कीदृशाय—खेल-  
न्मधुरमुरलीपञ्चमजुषे खेलन्ती सुखं गानकेलिं कुर्वती या मधुरस्वरा  
मुरली तस्याः पञ्चमाख्यो यः सप्तमस्वरविशेषस्तं जुपते सेवत इति  
तथा तस्मै । एवं स्वसुखसाकल्यमभिव्यज्य किञ्चिदपूर्त्तिकथनेनापि  
तद्रसस्य परमास्वादनीयत्वमभिव्यञ्जितम्, अपरिपूर्ण एव रसः  
स्वादुतामापद्यते इति प्राचीनानामुक्तेः । अत्र सर्वसम्पत्परिपूर्त्या  
अप्राप्तांशस्येप्सिततमत्वाभावात् “स्पृहेरीप्सितः” इति सूत्रेण चतुर्थ्यै-  
वेति ज्ञेयम् । एवं मधुररतिकृतोऽयं सकामत्वाकामत्वयोर्विपर्ययः  
स्फुट एव ॥

यथा वा—

यो गुञ्जन्मुरलीमञ्जुमुखाम्बुजविलोकने ।

कामो नामोत्तमः प्रेमा कोऽपि गोपनतभ्रुवाम् ॥ १०० ॥

दुर्दैवात् प्रणयपद्धतिसिद्धान्तविरुद्धा विशुद्धबुद्धीनामश्रान्त-  
सङ्गतिसञ्ज्ञानदुर्वैराग्यरोगाकान्तस्वान्ततयैव श्रीकृष्णविषयकव्रज  
जनविशेषस्नेहविशेषलेशसंश्लेषादपि बिभ्यतं चिरान्निजान्तिकमागतं  
स्वशिष्यं करुणावरुणालयः कोऽपि परिणतानन्यरसिकभक्तवरः  
शनैः समुपदिशति—य इति । रे ! त्वं वृद्धोऽपि बाल एवासि, ततः  
शृणु, गोपनतभ्रुवां व्रजसुन्दरीणां गुञ्जन्मुरलीमञ्जुमुखाम्बुजविलो-  
कने गुञ्जन्ती परममधुराधरमधुमदमुदितेव मधुरतरकलस्वरवती या  
मुरली तथा मञ्जु पूर्वतोऽपि मञ्जुलं मनोहरं यन्मुखाम्बुजं सर्वसन्ताप-  
हारित्वहृदयनयनानन्दकारित्वश्रीनिकेतत्वादिसाधारणधर्मैः मुख-  
मेवाम्बुजं कमलं तस्य विलोकनं विशेषेणावलोकनम् । अत्र विशब्देन  
मुद्गरवलोकितेऽपि तस्मिन् प्रेमस्वभावसुलभं परमोत्कलिकाकुलत्वं  
ध्वनितम् । तस्मिन् यः कामः । नाम इति प्रसिद्धौ । लोके काम इति  
नाम्ना प्रसिद्ध इत्यर्थः । यत्तदोर्नित्यसम्बन्धात् स कोऽपि अनि-  
र्वचनीयः परमात्मतत्त्ववद् अन्तरेवानुभूयमानः परमानन्दरूपस्तासां  
प्रेमा प्रेमैवेत्यर्थः । न तु विद्वद्विवेकबाधाकरः साधारणः कामः, अत  
एवोत्तम उत्कृष्टतमः, स्वतः सुखरूपस्यापि तस्य कामरूपताङ्गीकारे-  
णैव तत्तत्केलिकदम्बनिदानतया परमचमत्काराकरत्वावाप्तेः । तदुक्तं  
श्रीरूपगोस्वामिभिः—“तत्तत्कीडानिदानत्वाद्” इति । तथा च तन्त्रे—  
“प्रेमैव गोपरामाणां काम इत्यगमत्प्रथाम्” इति । पुनरुत्तम इति  
विशेषणैर्नैवास्य प्रेम्णो लोकप्रसिद्धैः सिद्धैः साधकैरपि क्रमेण रस-  
रूपतया स्वदनीयपरमफलरूपत्वेन तथा निखिलरागरोगनिरसन-  
रसरूपतया सर्वथा सेव्यत्वं ध्वनितम् । ततस्त्वयापि सांसर्गिकहृदय-  
रुक्षतारोगनिरासार्थमयमेव सततं सेव्य इति स्वशिष्यशिष्यणमनु-

ध्वनिः । ततस्तस्मिन्नपथ्यमतिमत्तयां सन्त्यजेति प्रत्यनुध्वनिः । इम-  
मेवार्थं तन्नगरे कीरोक्तिविलासोऽपि क्षतभावत्वादीपन्मर्यादामेवा-  
वलम्ब्य स्वान्तःस्थेन युक्तिविशेषमयेण भगवद्वचनेन तत्रत्वान्  
सर्वदा शिक्षयति । यथा— 'न मय्यावेशितधियाम्' इति । एवं मधुर-  
रतिकृतोऽयं तयोर्विपर्ययः स्फुट एव ॥१००॥

यत्र रविरेव चन्द्रः ॥

यत्र रविरिति । स्पष्टार्थमेतत् ॥

यथा कस्यचित्—

“भीष्मग्रीष्मर्तुसन्तापशून्यरथ्यान्तरस्थयोः ।

अन्योन्यालापसुखिनोर्यूनोश्चन्द्रायते रविः” ॥ इति ।

कदाचित्प्रबलतराऽपूर्वपूर्वानुरागरसरञ्जितमनसोर्दूरादपि कचि-  
दपि कदाचिदपि किञ्चिदपि कथमपि दर्शनमात्रमपि स्यादिति निर-  
न्तरमन्तरभिलषितवतोर्दिने एव निर्जनवनवीथिकायां यदृच्छया  
सहसा सङ्गतयोस्तयोः कान्ताकान्तयोः परस्पररसावलोकनपरे  
ललिताविशाखे परस्परमास्वादयतः—भीष्मेति । अयि ! पश्य,  
कनकमालतीकमलदलकोमलकलेवरयोरप्यनयोर्यूनो रविः वृषादि-  
त्योऽपि चन्द्रायते शरच्चन्द्रतामाचरति । तीव्रातपोऽपि कौमुदीत्वं  
प्राप्त इति भावः । कीदृशयोः—भीष्मेति—भीष्मो भयानको यो ग्रीष्म-  
स्तेन यः सन्तापः परमोष्मा तेन हेतुना शून्या जनतायातायातरहिता  
या रथ्या प्रतोलो तस्या अन्तरं मध्यं तत्र स्थितयोः, अत एव सचकितं  
ससम्भ्रममन्योन्यं परस्परं यः आलापः सम्भाषणमात्रं तेनैव सुखिनोः  
परमानन्दवतोः इति मधुररतिकृतोऽयं तयोः पुष्पवतोर्विपर्ययः ॥

यथा वा—

तपन्तु दैवाह्वन केऽपि जन्तवः

समीक्ष्य कान्तां निजकान्तसङ्गताम् ।



दिने स पापोऽपि तपार्कसम्भव-

स्तापोऽपि चन्द्रावलि ! चन्द्रिकायते ॥१०१॥

श्रीवृन्दावनशीतभानुना समं श्रीवृषभानुसुता मध्यदिने भानु-  
मत्सहस्रभानुसंसर्गसञ्जातचाकचिक्याधिक्यं भानुसुता सकैत-  
वमवलोकयतीति निजसखीमुखान्निभृतं निशम्य सद्यःसमुदित-  
मत्सरतया किञ्चिद्विवर्णवदना धीरतया क्षणमात्रं मौनमवलम्ब्य,  
अहो धन्यास्ताः, वयन्त्वस्मिन् तोत्रातपे बहिः पदमप्यर्पयितुमनीशा  
इति व्यञ्जितेन निजसौकुमार्येणोपहसितस्वसखीसौकुमार्यां  
चन्द्रावलिं प्रति ललिता प्रगल्भस्वभावाऽपि वल्गुभिरेव वचनैः सा  
वहित्यं किञ्चिदुदन्तकथनकैतवेन तदाक्षेपपुरस्सरं कान्ताकान्तयोः  
पारस्परिकमनुरागातिशयं व्यञ्जयति—तपन्त्विति । हे चन्द्रावलि !  
इति सादरं सम्बुद्धिः आस्तां तावद्बहिर्निःसरणं सुकुमारीणां  
चन्द्रावल्यादीनामातपश्रवणदर्शनमात्रेणैव मुखे वैवर्ण्यं भवतीति  
तस्या आक्षेपं व्यञ्जयति । शृणु, स प्रसिद्धः पापोऽपि विश्वजीवन-  
शोषकत्वात् पापरूपोऽपि कान्तां सौन्दर्यनिधिं मत्सखीं राधिकां  
निजेन सहजसिद्धेन कान्तेन परमसुन्दरेण नायकेन नन्दनन्दनेन सह  
दिने दिवसे सङ्गतां मिलितां समीक्ष्य दृष्ट्वा तपार्कसम्भवस्तपो निदा-  
घस्तस्य योऽर्कस्तस्मात्सम्भवो यस्य स तथा, “उष्ण ऊष्मागम-  
स्तपः” इत्यमर वचनात्, “तपेन वर्षा शरदा हिमागमः” इति माघ-  
काव्योदाहरणाच्च । तापोऽपि चन्द्रिकायते—कौमुदीवच्छीतलत्वमेवा-  
चरतीत्यर्थः । एतेन निजसख्या भाग्यविशेष उक्तः । एवंप्रभावां तां  
समीक्ष्य ये जन्तवस्तपन्ति, ते दैवान्निजदुर्दैवादेव तपन्तु, न तत्र  
कोऽपि तदपराध इति पुनरपि प्रच्छन्नस्तदाक्षेपः । मम सख्यास्तु  
प्रियसङ्गमे निदाघातपोपि जोत्स्नारूपतां यातीति निजसखीप्रेमाति-  
शयो व्यञ्जितः । एवं मधुररतिकृतोऽयं रविचन्द्रमसोर्विपर्ययासः  
सम्यक् प्रस्फुट एव ॥१०१॥

यत्र चन्द्र एव रविः ।

यथा कस्यचित्—

“कुलाकीर्त्तिब्रीडाऽऽकुलिनमतिरात्मानमधुना  
तिरोधातुं धत्ते नियतमयमङ्गं दिनमणिः ।  
कलङ्की मे प्रेयानिति मलिनतामेति नलिनी  
द्वितीयोऽभूदिन्दोरिति कुमुदवृन्दं विहसति॥”इति ।

मर्यादापुरुषोत्तमस्यापि सकलकल्याणगुणनिधेर्मधुरमेचकीय-  
स्वरूपान्तरत्वेनोद्विक्तासीमासमुन्मूलनप्रबलप्रणयपरवशतया वैदेही-  
विरहविह्वलस्य रात्रावपि सौमित्रणा समं तत्र तत्र तामेवा-  
न्वेषमाणस्य विरहसन्तापकत्वेन पूर्णं रजनीकरमपि दिनकरमेवाभि-  
मन्यमानस्येन्दुरेवायमिति वदन्तं सौमित्रिं प्रति श्रीरघुकुलनिल-  
कस्येयं प्रलापोक्तिः—कुलाकीर्त्तिरिति । वत्स ! लक्षण ! अयं नियतं  
निश्चितं दिनमणिरस्मत्पूर्वपूर्वजः सूर्य एव, न चन्द्रः, साक्षात्स-  
न्तापकारित्वात् । अङ्गन्तु आत्मानं तिरोधातुं मां कश्चिद्रविरयमिति  
मा प्रत्यभिजानातु इत्यात्मानं स्वं तिरोधातुं गोपयितुमङ्गमङ्गमिव  
किमपि वस्तु धत्ते निजाङ्गमारोपयतीत्यपि नियतं निश्चितमेव ।  
एवमग्रेऽपि ज्ञेयम् । अत्र हेतुगर्भं विशेषणम्—कुलाकीर्त्तिब्रीडाकुलित-  
मतिरिति । हीनपराक्रमस्य हतदारस्य दीनस्य मम सम्बन्धाद् या  
कुलस्य निजान्वयस्याकीर्त्तिस्तया या ब्रीडा तया आकुला व्याकुला  
मतिर्यस्येति । तर्हि नलिनी निमीलनं कथमिति तत्राह—मे मम प्रेयान्  
प्रियतमः पद्मबन्धुः कलङ्की जात इति नलिनी कमलिनी जातावेकत्वं  
लज्जया निजवदनमदर्शयन्ती मलिनतामेति, न तु तस्यास्तत्रैसर्गिकं  
निमीलनमिति भावः । तर्हि कैरवविकासः कथमिति तत्राह—द्वितीयो-  
ऽभूदिति, पूर्वमेतत्पर्यन्तं मत्प्रियः कुमुदबन्धुरेव कलङ्कीति प्रसिद्धः  
सम्यग्ज्ञातः । इदानीन्तु तस्मादिन्दोः सकाशाद् द्वितीयः कलङ्की

अभूदिति कुमुदवृन्दं विहसति, “न दुःखं पञ्चभिः सह” इति न्यायात् । नायं तेषां स्वाभाविको विकास इत्यत्र कुमुदपदेन कुत्सिता मुदो यस्येति समासेन परविषादसन्तोषतया तन्मुदामतिकुत्सितत्वं व्यञ्जितम् । एवमनुकूलनायकतया प्रख्यातस्य श्रीसीतापतेः दशरथराजकुमारस्य समञ्जसरतिकृतोऽयं निशाकरदिवाकरयोर्विनिमयः सम्यक् स्फुट एव ॥

यथा वा कस्यचित्—

“वत्स ! यत्सरसिजस्य मुद्रणं  
चण्डरोचिरुदयेऽपि दृश्यते ।  
नूनमत्र शतपत्रकानने  
शीतदीधितिमुखी भविष्यति” ॥ इति ॥

पूर्वपद्यावतारिकायां लिखितावस्थः समुदितसकलकलानिधौ निशीथे निमीलितं कमलवनमवलोक्य किञ्चिदाशाभासाभ्वासितमानसः श्रीजानकीजानिः स्वानुजमनुवदति—वत्सेति । हे वत्स ! इति वात्सल्यमयीयं सम्बुद्धिः सूर्यमपि चन्द्रं कथयतस्तस्य मुग्धत्वं व्यञ्जयति । पश्य, चण्डरोचिरुदये चण्डरोचिषः सूर्यस्योदयस्तस्मिन्नपि साक्षाद् मां संतापयतां निदाघसहस्रभानोरुदयेऽपि सरसिजस्येति जातावेकवचनं कमलानामित्यर्थः, मुद्रणं निमीलनं दृश्यते—प्रत्यक्षमनुभूयते । अत्र वने नूनं निश्चितं शीतदीधितिमुखी चन्द्रमुखी सा मञ्जीवनौषधिः सीता भविष्यतीति । अत्र शीतदीधितिपदं परिकराङ्कुरेण तन्मुखस्यैव स्वसन्तापहारित्वं व्यञ्जयति । ततोऽत्रैवाभ्यां सम्यक् तदन्वेषणं विधेयमिति भावः । अत्र व्यतिरेकोक्तिः पूर्ववदेव । एवं समञ्जसरतिकृतोऽयं निशाकरदिवाकरयोर्विनिमयः समीचीनतया स्पष्ट एव ॥

यत्रासन्त एव सन्तः ॥

यत्रेति । स्पष्टार्थमेतत् ॥

यथा वा—

अन्यत्र पीतगीता भवभीता विषयवासनावीताः ।

सन्तस्तद्विपरीता हन्त सखि ! प्रेमपत्तने गीताः ॥१०२॥

अन्यत्रेति । दूरदेशाङ्गाग्योदयेन सद्यःश्रीवृन्दावने समागतया सेवितगीतासहस्रनामादिनिष्ठसामान्यभक्तसमूहया प्रेमपद्धति-मजानन्त्या साधकशान्तभक्तभक्तिमत्या कयापि साध्या भाग्योदया-त्तत्र मिलितः कोऽपि युगलमाधुर्यामृतजीवातुक् परिणतानन्यरसिक-भक्तः सादरं पृष्टः—कथमत्रत्यवैष्णवानां गीतादिषु तथा परमादरा-भाव इति । ततः स तां सदयमाभाष्य विहस्य शनैरुपदिशति—अन्यत्रेति । अन्यत्र देशान्तरे पीतगीताः पीताः सादरं श्रुतभगवदुक्तोप-निषद्, भवभीताः संसृतेर्भीतिभाजः, विषयवासनावीतास्तद्रहिताः, सर्व एव सन्तो वसन्ति, तत्सत्यमेव, परन्तु ते तथैवाधिकारिणः । अत्र-त्यास्तु तद्विपरीता अनाघ्रातगीतार्थाः, यतो गीतायां क्रमेण कर्म-भक्तिज्ञानमयमध्यायषट्कत्रयं तत्र तत्रात्रत्यानामनधिकारात् । तथोक्तं श्रीभागवते—

“तावत्कर्माणि कुर्वीत न निर्विद्येत यावता ।

मत्कथाश्रवणादौ वा यावच्छ्रद्धा न जायते ॥” इति ।

तथा—

“तस्मान्मद्भक्तियुक्तस्य योगिनो वै मदात्मनः ।

न ज्ञानं न च वैराग्यं प्रायः श्रेयो भवेदिह ॥” इति ।

पुनः—“अन्याभिलाषिताश्च ज्ञानकर्माद्यनावृत्तम् ।

आनुकूल्येन कृष्णानुशीलनं भक्तिरुत्तमाः ॥”

इत्युक्तलक्षणायां भक्तावधिकारिणोऽत्रत्या गीतोक्तायां साधन-भक्तावनधिकारिण एव, सिद्धदशायां साधनप्रयोजनाभावात् । पुनर-त्रत्या भवादपि न विभ्यति । यथोक्तं श्रीकृद्रेण पार्वतीं प्रति पद्ये—

“नारायणपराः सर्वे न कुतश्चन बिभ्यति ।

स्वर्गापवर्गनरकेष्वपि तुल्यार्थदर्शिनः ॥” इति ।

यथा वा दशमे—

“एवं नन्दादयो गोपा कृष्णरामकथां मुदा ।

कुर्वन्तो रममाणाश्च नाविदन् भववेदनाम् ॥”

इति शुकोक्तेः तद्वागानुगामिनोऽपि तथैवेति भावः । तथाऽ-  
त्रत्यास्तु स्निग्धदेहाः सुवसनाः सुगन्धचन्दनाद्यालिता एव, न तु  
विषयबुद्ध्या तस्यागिनः । तदुक्तमेकादशे भक्तप्रवरेणोद्धवेन—

“त्वयोपभुक्तस्रग्गन्धवासोलङ्कारचर्चिताः ।

उच्छिष्टभोजिनो दासास्तव मायां जयेमहि” ॥ इति ।

तस्मादत्रत्यानामेवं सिद्धान्तोत्तमपरिनिष्ठितानां परिपाटीमव-  
धार्य विचिकित्सां विमुञ्च, कृपया हे सखि ! इति सम्बुद्धि अतिरह-  
स्यस्यास्य सिद्धान्तस्योपदेशे हेतुः “सतां साप्तपदी मैत्रीत्युक्तेः” ।  
एव भवितुं तवापि मनोरथश्चेद् श्रीवृन्दावने निवस, रसिकभक्ता-  
न्निष्कपटं भज, श्रीकालिन्दीसेवनं कुरु, तादृशत्वप्राप्तावयमेवोप-  
चारः,

“स्वभावविजयो भवेद्भदति वल्लभः श्रीहरेः” । इति श्रीयमुना-  
ष्टके श्रीमद्वल्लभाचार्य्यचरणैरुक्तत्वात् । प्रेमपत्तने श्रीव्रजमण्डले ।  
एवं रतिविशेषकृतोऽयं सदसतोर्विपर्य्ययः स्फुट एव ॥१०२॥

यत्राऽसतीत्वमेव सतीत्वम् ॥

यत्राऽसतीत्वमिति । स्पष्टार्थमेतत् ॥

यथा वा—

सन्ति रोगान्तरं हन्तुं संहितापथगामिनः ।

कृष्णानुरागरोगेऽस्मिन्नसतीसङ्गमौषधम् ॥१०३॥

नन्दगोकुलवसतिना केनापि गोपकिशोरेण कृतपरिग्रहां<sup>१</sup>  
पितृभ्यां दत्तद्विरागमनां पत्या स्वभवनमुपनीतां विनीतां रूपादि-  
गुणवती युवतीमस्माभिः सह सख्यं कुरु, इति श्रीकृष्णानुरागवतीभि-  
र्बहुशोऽभ्यर्थितामपि तास्वसतीबुद्ध्या रचिततद्वचनानादरां पतिव्र-  
तात्मन्यां ताभिरुपेक्षितां पुनः कियद्दिनानन्तरं श्रीकृष्णचिल्लीचापच-  
ञ्चचारुचपलाऽपाङ्गसायकनिर्भिन्नहृदयां पूर्वानुरागवतीं विरहता-  
पवती व्याधिविशेषबुद्ध्या गुरुजनैः कृतानन्तोपचारां तदप्यलब्धोप-  
शमां सखेदां निश्म्य तासां संसदः सख्येन तदवलोकनव्याजेन  
तस्याः समीपमागता काचिद् गोपयुवतिर्विरहविह्वलां तां तापोप-  
शान्त्युपायं शनैरुपदिशति सन्तीति । संहितापथगामिनश्चरक-  
सुश्रुतादिग्रन्थपद्धतिनिबद्धश्रद्धाश्चिकित्सका रोगान्तरं हन्तुं सन्ति  
बहुशः । परन्तु हे सखि ! अस्मिन् कृष्णानुरागाभिधे महारोगे तु  
असतीनां त्वया असतीत्वेन अनादृतवचसामस्माकं सङ्ग एवौषधम्  
“सर्वं वाक्यं सावधारणम्” इति न्यायात् । अन्ययोगव्यवच्छेदकोऽ-  
यमेवकारः । नान्यदित्यर्थः । अतोऽसतीनामस्माकं संगं कुरु, तदैव  
श्रीकृष्णप्राप्त्या तापोपशमोऽतः पूर्वमनादृतमपि मद्वचनमेवाधुनाप्याशु-  
कुरु इति भावः । एवं मधुररतिकृताऽयमसतीसत्योर्विपर्ययः समी-  
चोनतया प्रस्फुट एव । नाधिकमत्र वितन्यते ॥१०३॥

यथा वा—

केकिपक्षधरः कोऽयमालि ! यस्यानिचञ्चलम् ।

लोचनं मोचयति मां सतीव्रतपिशाचतः ॥१०४॥

केकीति । अत्र सतीव्रतस्य पिशाचरूपकेणासतीत्वमेव सतीत्व-  
मिति ध्वनिः ॥१०४॥

यत्र सतीत्वमेवाऽसतीत्वम् ।

यत्र सतीत्वमिति स्पष्टमेतत् ॥

यथा—

“कृष्णानुरागार्तिलसन्मतीनां  
गोपीततीनामभिलक्ष्य भावम् ।  
मनं सतां सत्कृतसत्पतीना-  
महो सतीनामसतीत्वमेव” ॥ इति ।

दत्तादिशापाश्वाधिरुढो लोकान् परिभ्रमन् कृष्णे प्रच्छन्न-  
परमानुरागवतीषु गोपयुवतीषु परमभक्तिमान् श्रीनारदः  
तासु सामान्यमतिमन्तं कमप्यविशुद्धबुद्धिं बहिर्मुखं साधित्वेपमुप-  
दिशति—कृष्ण इति । कृष्णे श्यामसुन्दरे योऽनुरागः प्रेमपरिणाम-  
स्तेन या आर्त्तिर्व्याकुलत्वं तया लसन्ती सतीमतिभ्योऽपि शोभमाना  
मतिर्यासान्तासां गोपीततीनां गोपवधूश्रेणानां भावं मनोविकार-  
विशेषमभिसारादिमनोरथमयमभिलक्ष्य । अहो—इत्याश्चर्य्यै । सती-  
नामरुन्धतीप्रभृतीनामसतीत्वमेव सतां भक्तोत्तमानां मतम्, न तु  
त्वद्विधानामसतामित्याक्षेपो व्यञ्जितः । कथंभूतानां सतीनाम्-सत्कृ-  
तसत्पतीनां सत्कृताः परमादृताः सन्तः सदाचारादिनिष्ठाः पतयो  
वशिष्टादयो याभिस्तासाम् । यतः सत्यस्तु पाञ्चभौतिकशरीरवति  
सामान्यजीवे ‘पतिरेव हि नारीणां दैवतं परमं स्मृतम्’ इत्यादि  
शास्त्रबलान्नरकपातभयेन यथाकथञ्चद्भगवन्मतिं विधाय प्रीत्या  
पातिव्रत्यं साधयन्ति । एतास्तु साक्षात् परब्रह्मणि श्रीकृष्णे स्वार-  
सिकानुरागिण्यस्तदर्थं त्यक्तैहिकामुष्मिकार्था अत एव सत्य इति  
समुचितं सतां मतम्, त्वद्विधानां मतमनुचितमिति ध्वनिः,

“मद्गुणश्रुतिमात्रेण मयि सर्वगुहाशये ।

मनोगतिरविच्छिन्ना यथा गङ्गाम्भसोऽम्बुधौ ॥

लक्षणं भक्तियोगस्य निर्गुणस्य ह्युदाहृतम्” ।

इति तृतीये श्रीकपिलदेवोक्तेः, तथा—

“त्वक्श्मश्रुरोमनखकेशपिनद्धमन्त-

मंसास्थिरककृमिविद्वक्फपित्तवातम् ।

जीवच्छ्रवं भजति कान्तमतिर्विमूढा

या ते पदाब्जमकरन्दमजिघ्रती स्त्री” ॥

इति श्रीरुक्मिणीदेव्युक्तेश्च । एवं मधुररतिकृतोऽयं तयोर्वि-  
पर्ययः स्फुट एव । पुनरत्र ग्रन्थान्ते व्यतिरेकोक्तिः सवत्रैव  
तदुभयवस्त्वबोधनायैव ॥

एवं यत्राऽकीर्त्तिरेव कीर्त्तिः, यत्र निग्रह एवानुग्रहः, यत्राक-  
षय एव कवयः, यत्र शिष्या एव गुरवः, इत्यादीनि तथा तदुदाहर-  
णानि च । यथा—

“नन्दकुमारेण समं ममास्तु मिथ्यामिश्रापोऽपि ।

इति पश्यति मुदुरवला भाद्रचतुर्थीकलानाथम् ॥”

तथा—

“मृदुचरणारुणताडनदण्डः कृपयैव चण्डि ! मयि रसिके ।  
प्रतिकूलता तवेयं व्यञ्जितपरमानुकूलता जयति ॥”

तथा—

“विलोक्य कान्तं कवयन्तु कोविदाः

ससंमदा हन्त मनस्तु मामकम् ।

यदैव तद्वर्णयितुं समीहते

गन्धर्वमश्नाति तदैव दृग्द्वयी ॥”

तथा—

“यत्तासामुपदेशाय भवता मह्यमर्पितम् ।

जगद्गुरो ! गुरुत्वं तन्मया ताभ्यः समर्पितम् ॥”

एवं तस्मिन्नगरे रतिकृता विपर्ययाः सहस्रशः सन्ति कियन्तो  
लेखनीयाः । इदं दिग्दर्शनमात्रमित्यलं पञ्चवितेन । तद्दिग्दर्शन-



मात्रलिखनन्तु रतिपर्यायस्य प्रेम्णो निसर्गकुटिलत्वकथनायैव ।  
तदुक्तं श्रीरूपगोस्वामिचरणैः—

“अहेरिव गतिः प्रेम्णः स्वभावकुटिला भवेद् ।” इति ।

एवमेवाभिप्रेत्य प्रायः प्रेमवतो लक्षणमपि दुरूहमिति तैरेवोक्तम्—

“धन्यस्यायं नवः प्रेमा यस्योन्मीलति चेतसि ।

अन्तर्वाणिभिरप्यस्य मुद्रा सुष्ठु सुदुर्गमा ॥” इति ।

तत एव यत्र स्तुतिरेव निन्दा इत्यादिकतिचित्प्रकरणाना-  
मुदाहरणरूपं पद्यं विदग्धमाधवे प्रकटं तैरेवालेखि ।

यथा—

“स्तोत्रं यत्र तदस्थतां प्रकटयच्चित्तस्य धत्ते व्यथां

निन्दापि प्रमुदं प्रयच्छति परीहासश्रियं विभ्रती ॥

दोषेणागुरुतां गुणेन गुरुतां केनाप्यनातन्वती

प्रेम्णः स्वारसिकस्य कस्यचिदियं नैसर्गिकी ‘प्रक्रिया ॥” इति ।

अद्भुतेन मयोजीतमद्भुतं प्रेमपत्तनम् ।

प्रियः प्रविश्य प्रीणातु रतिः क्रीणातु मामिति ॥

द्रष्टुं तथा व्यष्टुमिदं मुधैव दुष्टा निकृष्टा न निरोधनीयाः ।

कष्टं न शिष्टानपि यत् सयष्टिर्वष्टिं प्रवेष्टुं दुरदृष्ट एव ॥

सुवर्णसुमनोऽर्चितं सुखदचित्रपर्णाञ्जितं

मनोज्ञगुरुतागुणं मुखरवीरवित्रासनम् ।

शरासनमुमापतेरिव ममेदमत्यद्भुतं

सुविक्रमकृशेतरैरपि न पस्पृशे पुस्तकम् ॥

विशत भो रसवित्तमसत्तमाः प्रणयपत्तनमेतदनुत्तमम् ।

वचसि ते पिकताधिकता मते रसिकता यद्वते सिकतायते ॥

१—दोषेण क्षयिताम्—इति प्रचलितपुस्तकेऽस्ति पाठः ।

२—विक्रीदति प्रक्रिया—

संसृजन्तु समदृष्टयः स्त्रजं कुन्दकिशुककदम्बचम्पकैः ।

कोविदास्तु युगसङ्गमोचितं दाम कर्तुमिह वामलोचनाः ॥

काचं मणिं काञ्चनमेकसूत्रे गुम्फन्ति मन्दाः किमुतात्र चित्रम् ।

विरोधवित् पाणिनिरेक सूत्रे श्वानं युवानं मघवानमाह ॥

इति श्रीरसिकोत्तंसविरचितं प्रेमपत्तनं प्रेमसर्वस्वपूर्णं सम्पूर्णतामगात् ।

प्रेमदात्र्यै नमः श्रीवृषभानुकिशोर्यै भूयो भूयो नमो नमः ।

शुभं भूयात् ।

समाप्तोऽयं ग्रन्थः





# प्रेमपत्तनस्थश्लोकादीनामकारादिक्रमेण सूची

	पृ०	पं०		पृ०	पं०
अ			आदाय धनमनल्पम्	१४९	६
अङ्गस्तम्भारम्भः	८६	२०	आयातु पातु मथुरा०	९२	२१
अङ्गालङ्कृतभूषणे	७९	४	आविरस्तु हृदि तापहृत्	३	१६
अत्रोपसृष्टमिति	५६	११	असामहो चरणरेणु०	३३	२
अधर्मधर्मादि	३९	३		९६	२३
अधुनैषोऽभिजिज्ञाम	७६	१२	इ		
अनर्पितचरी चिरात्	१	७	इति त्रिलोकेशपतेः	४८	४
अनल्पैरालेपैः शिशिर०	१३३	२	इह न मम वयस्याः	१२७	२३
अन्तर्गृहगताः काश्चित्	१२९	१२	उ		
अन्यत्र पीतगीता	१६३	२	उद्गीर्णाद्भुतमाधुरी०	६९	१०
अपरिकलितपूर्वः	७५	२	उलूखलाङ्घ्रेरुपरि		
अलमातपैरनल्पैः	१३०	१०	व्यवस्थितः	५९	२
अलं नतीनां नतिभिर्न	७२	४	ए		
अवेहि तमुपागतम्	१५०	१०	एकान्ते कान्त कान्तेति	७०	७
असम्मुखालोकन०	१०३	२३	एका भृकुटिमाबध्य	५१	२
आसाद्य भङ्गमनया द्यूते	८३	८	एके तमनुरुन्धाना	४१	१५
अस्यानल्पं जल्पतो			एतस्मिन्नन्तरे विष्णुः	६८	७
दासभावात्	८	१४	एष ते देव ! देवानाम्	७६	१२
अहो महीयान् महिमा	२४	१४	एषा घोरतमा सन्ध्या	७६	१४
आ			क		
आक्षेपचरणलङ्घन	३७	१५	कस्तूरिकाकुण्डकुमलेप०	७३	११
आदानपानलेपैः	१२१	११	कस्तूरिकापङ्ककताङ्ग०	६७	२

	पृ०	पं०		पृ०	पं०
कदा विम्बोष्टि	४८	१२	कचित्पूजां विसस्मार	१५२	४
कस्मान्मृदमदान्तात्मन्	५०	७	ग		
काचिद् विपर्यग्धृतव-			गुरुरपि भुजगङ्गीः	९१	१६
ह्रभूषणा	६१	६	गुरुसदने नेदीयसि	१०५	१२
कान्ते कासीति			गृहनगरादि समस्तम्	१५	१२
सालापाम्	६५	२	गृहीतार्थं दद्धिः	४९	२
कान्तः कान्त्यैव कुरुते	४५	२२	गोकुलकुलजरतीनाम्	५२	९
कामं भवः स्ववृजिनैः	९५	२१	गोविन्दप्रेक्षणाक्षेपि	८७	१५
काश्चिदश्नन्त्यो	४६	१७	गोविन्दं गृहमानीय	१५१	२२
का स्यङ्ग ते	३४	७	च		
किशोरकठिनां मति	६३	१५	चल सखि ! सत्वर-		
किञ्चिन्न बालयोक्तम्	१०५	२२	मसुसमम्	६३	४
किं नस्तत्कथया गोप्यः	५१	२०	चिरं चकोरीकृत-		
कुररि ! विलपसि त्वम्	१२७	६	चारुनेत्रा	१०८	२४
कुरु सकलमधर्मम्	३६	१२	ज		
कुलाकीर्तिनीडाऽऽकुः	१६१	३	जानन्त एव जानन्तु	७६	७
कृतागसं तं प्ररुदन्तं	५०	५१	त		
कृष्णस्त्वया यो नय-			ततो ददर्शोपवने	६८	१५
नाञ्जनीकृतो	९७	१८	तत्रैका विधृता भर्त्रा	१२९	४
कृष्णानुरागार्तिलस-			तथाहमपि तच्चित्तो	११८	८
न्मतीनाम्	१६६	२	तदस्तु मे नाथ ! स	९६	७
कृ णोऽहं पश्यत गतिम्	६४	१३	तद्गूरि भाग्यमिह	९६	१५
कृष्णं कृष्णपरिष्वङ्गम्	६	२०	तपन्तु दैवादृत केऽपि		
कृष्णं सत्कृष्णमत्युष्णम्	४७	१८	जन्तवः	१५९	२४
केकिपक्षधरः कोऽयम्	१६५	२०	तमसि प्रदीपकलिका	१०१	२०
कैशोराद्भुतमाधुरी०	३५	८			

पृ०	पं०	पृ०	पं०
तयेत्थमविरतपुरुष०	१५१ १३	दानकेलिकलौ	३६ ६
तस्मान्नन्दात्मजोऽयम्	४१ ७	दिष्ट्या भ्रातः प्रवयसः	४३ १०
तस्याऽधनस्य जन-		दूतस्त्वयात्मलभने	८१ १२
कस्य	१४ १०	दृश्यसे पुरतो गता-	
तस्याः कुशलं जीवति	१३३ २३	गतमेव	१२१ ४
ता नः कीर्त्तय भद्रम्	५७ २०	देवर्षिभूतात्मनृणाम्	३२ १७
तावन्मनो मदीयम्	५३ २	ध	
तां श्रीसखी कनक०	६८ १२	धर्मो भवत्यधर्मोऽपि	३६ २१
तां स्तन्यकाम आसाद्य	५८ १८	धारयन्त्यतिकृच्छ्रेण	१२९ १६
तीव्रार्कद्युतिदीपितैः	९० १७	ध्यायन्तु ते सुखधिया	८६ २
तीव्रैस्तपोभिः स्वतनुं	१३४ ११	न	
तं मत्वात्मजमव्यक्तम्	१५ १७	नक्तं प्राक् पुनरम्बुवाह०	९९ २०
त्यक्त्वा स्वधर्मं चर-		न दधि विन्दुमितं मुषितं	६० १०
णाम्बुजम्	३२ १४	नन्वहं ते ह्यवरजा	
त्वय्यैव जोर्णतां यातु	८२ ८	दीना	४४ ४
त्वय्यैव सुभग सुतराम्	१३९ ३	न पारयेऽहं निरवद्य-	
त्वामभिलषतो	१३८ २	संयुजाम्	८१ २०
द		न पारमेष्ठ्यं न महेन्द्र-	
दत्त्वा विदित्वा स्वसु-		धिष्ण्यम्	८५ १६
तानपि	४४ ९	न मयोदिनपूर्व वा	४२ १०
दयितान्तिके रहस्यपि	१२७ १०	नर्मोक्तौ मम निर्मि०	१३६ २२
दर्शनीयतममेव		न यावदेष वद्धेत	७६ १३
मृगाक्ष्याः	६६ २	नात्यन्तिकं विगणय-	
दशशतशिरसम-		न्त्यपि	८४ ९
शिरसम्	११७ २२	नाथेति परुषवचनम्	५२ १४

	पृ०	पं०
नाहं विप्रो न च नरपतिः ३४	१३	
नाहं भक्षितवानम्ब ! ४२	२	
निवृत्ततर्पैरुपगीयमानात् ५७	२	
निशम्य कृष्णाभिमुखं ११२	१९	
नृपमिव निजकान्त्या ६४	६	
न्यरुन्धन्नुद्रलद्वाष्पम् १०८	५	

## प

पञ्चत्वं तनुरेतु भूत-		
निवहाः १३५	२१	
पर्त्नी रत्ननिधेः ५९	१७	
पर्यङ्कस्थितिरेव यत्र ५२	१८	
पश्यत्सु सत्सु प्रियम-		
प्यकस्मात् १११	१८	
पश्यसि दिशि दिशि		
रहसि १२०	१४	
पश्यालि ! विष्वग्		
गुरवः ९२	२	
पिङ्गलामनुसृतो मणि-		
सङ्गी ७०	२१	
पितृभवनमाधिशमनम् १२	२३	
पीतैरन्यसखीजनैरपि ८८	२३	
पुत्रान् समर्पयिष्येऽस्याः ४६	१६	
प्रणयमया दयितकृते १०६	२०	
प्रत्याहृत्य मुनिः क्षणम् १२६	७	
प्रागयं वसुदेवस्य ४१	५	

	पृ०	पं०
प्रियः सोऽयं कृष्णः		
सहचरि ! १५६	२४	
प्रेक्षावतोऽखिल जनान् १३	५	
प्रेमावृतानि नितराम-		
मृतायितानि १५४	६	
प्रेम्णा विशिष्टमुच्छिष्टम् ४७	१३	
प्रौढप्रेममयं भाति ७७	२१	

## ब

बाष्पव्याकुलिता-		
रुणम् १२६	२	
बिभ्रद्वेणुं जठरपटयोः ४६	२२	

## भ

भगवानपि गोविन्दः ११९	१३	
भाले विशाले रच-		
यन्तु सन्तः ११४	१६	
भिन्नवीरवलयोऽपि ८२	१८	
भीषयतीव वचोभिः १०५	१	
भीष्मग्रीष्मर्तुसन्ताप० १५९	९	
भ्रमरगीतेऽपि एवं		
विधानि १२६	२३	

## म

मतिरतियुवतिपतिर्यत् ९	४	
मत्सखी विलुलिताल-		
कभूषाम् ११५	२३	
मधुरिपुरहमिति ६४	१८	

	पृ०	पं०		पृ०	पं०
मम कृष्णातटसन्ततः	५८	१०	यत्र निन्दैव स्तुतिः	१४०	१८
मलयाचलविषपङ्कम्	१३१	१९	यत्र परितः प्राकारमन०	२०	११
मा गर्वमुद्रह कपो-			यत्र पुरपरिपालकः	२६	२१
लतले	१५४	२२	यत्र पुरुषा एव स्त्रियः	६७	२३
मातर्मम कुमारोऽयम्	४०	१२	यत्र प्रेमप्रणयस्नेहमान०	२६	६
माधुर्य्योको नाधुना			यत्र प्रेमभक्तिसिद्धान्त-	२५	२३
वर्णनीयम्	७४	६	यत्र मरणमेव जीवनम्	१२९	१
मामागतस्य नेतुं मम	८८	१७	यत्र भीरुभावरुद्र०	२६	१६
मां वीक्ष्य दयितपुरतो	८८	२	यत्र रविरेव चन्द्रः	१५९	६
मां स्नेहयति किमुच्चैः	६९	२	यत्र राजनगरोपकरण०	१६	१०
मुकुन्दमुखमाधुरीम्	११०	२०	यत्र लौकिककवि-		
मुदा कराभ्यामति०	११३	१८	तालता	२१	१
मृगयुरिव कपीन्द्रम्	५१	६	यत्र वर्षाकृतदयिता	१२	१५
मृदस्तु मेऽङ्गं खनितम्	१३५	२	यत्र वियोग एव संयोगः	१२०	११
मृदुं प्रियं प्राप्य	११६	२	यत्र विशालविद्रुम०	२३	७
मूलं मुदां रतिपते०	२३	१६	यत्र विशिष्टाद्वैतपरि-		
मैवं विभोऽर्हति भवान्	४३	२	निष्ठिताः	२५	१५
य			यत्र विस्मरणमेव		
			स्मरणम्		
यत्पत्यपत्य०	३३	७	यत्र वीरद्वयहास-		
यत्र चन्द्र एव रविः	१६१	१	विशदसंज्ञौ	२४	१९
यत्र दुरदृष्टदुराग्रह०	२७	२४	यत्र व्यय एव लाभः	१४९	३
यत्र दृग्दर्शनवचनाभिज्ञ०	२७	१८	यत्र शिखरमणिशकल०	१९	२४
यत्र धर्मकर्मकलाप०	१६	५	यत्र शूरत्वमात्राहतो	२७	६
यत्र नरपतिहिते-	१५	१८	यत्र सकामत्वमेवा-		
यत्र निगमेतिहासपुराण०	१६	२२	मूकामत्व	१५६	१७



	पृ०	पं०		पृ०	पं०
यत्र सतीत्वमेवा-			या निर्वृत्तिस्तनुभृताम्	८५	५
सतीत्वम्	१६५	२४	यावकमम्बुजसुपदां	६२	१३
यत्र सन्नशिखरोपरि	२३	१३	यावत्कुलव्रतं हन्तुम्	५३	१०
यत्र सहःसहस्य-			याहि माधव !		
संज्ञावेव	२५	१	याहि केशव !	५२	४
यत्र संयोग एव वियोगः	१२७	३	याः पश्यन्ति प्रियं स्वप्ने	११९	२४
यत्र स्तुतिरेव निन्दा	१३९	१	येनेदृशी गतिमसौ	८०	२०
यत्रागर्वत्वमेव			येषां मनो निमग्नम्	११७	२
सगर्वत्वम्	१५४	१९	यो गुञ्जन्मुरलीमञ्जु०	१५८	२
यत्रानिद्रत्वमेव			योगे प्रियाचित्तवृत्तिः	१२८	२३
सनिद्रत्वम्	११८	१			
यत्रानुरागरस-			र		
रञ्जितमनसः	२४	६	रचितरूक्षिमसम्भृत-		
यत्रान्तर्नगरं यावक०	२२	१६	चक्षुषो	६०	१७
यत्रान्तर्बहिरन्तः	२२	२४	रभसादभिसर्तु-		
यत्राऽबाहव एव			मुद्यतानाम्	१०१	२
सहस्रबाहवः	११३		राधे मै हूँ मोहिता		
यत्राभिमताऽप्रचुर-			पोहि सूत्रे	४४	२०
प्रचार०	२५	७			
यत्रासतीत्वमेव			ल		
सतीत्वम्	१६४	२०	लभन्ते विभ्रमं सर्वाः	१२८	२०
यत्रासन्त एव सन्तः	१६२	२५	लिखन्ति भुजभूलयोर्न	३५	१७
यदनुचरितलीलाकर्ण०	५१	१३	लिप्तैवाहं मृगमदरसैः	७१	११
यदि मधुमथन !	३७	२	लिम्पन्त्यः प्रमृजन्त्यो-		
यद्यप्यसौ पार्श्वगतो	५७	१०	ऽन्याः	६१	१३
यर्हाम्बुजाक्ष ! तव	३४	२	लीलालङ्कृतकानन-		
			श्चिरमसौ	५३	१३

	पृ०	पं०		पृ०	पं०
<b>व</b>			<b>विशदं प्रतिवेशि !</b>		
वत्स यत्सरसिजस्य			पथोजमणि०	१४०	२१
मुद्रणम्	१६२	८	वेण एव समभूदथ वेणुः	३९	२१
वदने नववीटिका-			वैमानिकाः सललना०	८४	१९
नुरागः	६२	९	<b>श</b>		
वनमालां भजमानैः	३७	१०	शिखिपिच्छगोपमोलेः	१४७	९
वयन्तु न वितृप्यामः	५७	१५	शिरस्तु सन्तो ददति		
वलयविभूषितमेव			स्वकीयम्	१३९	२०
करद्वयम्	६२	१९	शृङ्ग्यग्निदंष्ट्रयहिजल०	७७	११
वल्लभरुद्धगते			शृण्वन्तु सख्यः		
रधिकानन०	१०४	२२	सुखमेकमद्य	९३	२५
वसन्तकाले विसलद्-			श्रीकृष्ण ! तव लावण्यम्	५८	४
रसाले	१४९	११	श्रीर्यत्पदाम्बुजरजः	९०	९
वासोभिः पीतकौशेयैः	१०८	१७	<b>स</b>		
विक्रम्यैर्न मृधे हत्वा	७६	१४	सङ्गमय्य प्रियां कृत्वा	१०२	४
विपदः सन्तु नः			सखि ! मम शिरोऽस्य	१०७	१२
शश्वत्	८७	२०	सख्यः सहायतां यात	१४२	१५
विदूरे केयूरं कुरु	६२	२	सज्जातकोपः स्फुरितो	५९	९
विधुतविषयलेशान०	५	२२	सतामयं सारभृतां	५६	१८
विलोक्य कान्तौ			सद्भिः स क्रियया सेव्यः	४८	१८
विकसन्ति सख्यः	११२	१२	सन्ति रोगान्तरं हन्तुम्	१६४	२३
विधृतमन्थनदण्डम-			सन्त्यज सखि !		
मुञ्चतः	६०	४	तदुदन्नम्	१५३	९
विशङ्कमस्याः पिबतः			सर्वधर्मान् परित्यज्य	३२	६
स्वनिर्जयात्	८३	१४	सर्वे मिथो दर्शयन्तः	४७	८

	पृ०	पं०		पृ०	पं०
साधयति बहुधा मम	१३०	२४	स्फुरति स एव हि	१२६	९
सारथ्यपारिषदसेवन०	९७	८	स्मरगरलखण्डनं		
साहजिकरूपवत्या	६१	१९	मम	१४६	६
सिञ्चाङ्ग नस्त्वदधरा	८९	८	स्मेरां भङ्गीत्रयपरि-		
सुखदा कदापि तस्मिन्	९४	१४	चिताम्	१०३	७
सुखं मुखाम्भोजमधूनि			स्वागतं वो महाभागाः	४२	१६
साधवः	१०९	२२			
सुगन्धतैलतप्तोदैः	४०	१८	ह		
सुभग ! नवनवो-			हरिमुद्दिशते रजोभरः	९८	२०
द्यन्माधुरीभिः	६३	९	हसति दृशा वदति		
सुभग सुमानवतीनाम्	१०६	६	मृषा	१०४	११
सुमतिसुताऽपि विनीता	१५	५	हस्तोदरे विनिहितैक-		
सुमुखि ! शिरसि नीताः	१४८	२	कपोल०	११८	१४
स्थाने मानेन हे कृष्ण !	१४६	९	हृदि भुवि रतिबीजम्	१४३	१९
स्थितिमिह ललिता ते	१२१	२१	हृष्यच्चकोरनयनस्य	३७	२०
स्नेहाम्बुधीनां सुषमा-			हे देव ! हे दयित !	१२३	२५
निधीनाम्	४५	८	हैमं हेमगुणस्यूतम्	६४	३



# प्रेमपत्तनटीकायां प्रसङ्गादुद्धृतानां श्लोकादीना- मकारादिक्रमेण सूची

	पृ०	पं०		पृ०	पं०
<b>अ</b>			उष्ण ऊष्मागमस्तपः	१६०	१८
अग्निपुत्रा महात्मानः	३१	७	<b>ऋ</b>		
अद्भुतेन मयोच्चीतम्	१६८	१४	ऋग्यजुःसामाथर्वा-		
अधिक्षेपापमानादेः	१२४	९	ख्यान्	३९	११
अधीराः परुषैर्वाक्यैः	१२५	५	<b>ए</b>		
अन्तःकृष्णं वहिर्गौरम्	७	२१	एकोनविंशे विंशतिमे	१७	२
अन्याभिलषिताशन्यम्	१३४	१८	एते चांशकलाः पुंसः	१८	१
अभूततद्भावे चिवः	१३४	१९	एवं नन्दादयो गोपाः	१६४	४
अभूत् कंसरिपोर्नेत्रम्	१४	१६	<b>क</b>		
अलं भूषणपर्याप्ति०	७२	२०	कञ्चित् स्मरति नः	११९	१५
अहेरिव गतिः प्रेम्णः	१६८	३	कनिष्ठज्येष्ठरूपत्वात्	२६	१५
<b>आ</b>			कमपि पृथगनुच्चैः	३०	२४
आत्मनाम गुरोर्नाम	६	४	कराविव शरीरस्य	१४३	१
आभासत्वे विरोधस्य	६	१९	कर्कशतर्कविचारव्यग्र०	१८	२०
आश्रित्य प्रेयसीमस्य	३०	२१	कवयः प्रयोगशरणाः	१४५	२२
<b>इ</b>			कामलोभदम्भलज्जुष्टम्	३६	९
इगुपधज्ञाप्रीकिरः कः	११६	१३	कालाक्षमत्वमौत्सु-		
<b>उ</b>			क्यम्	१२४	१०
उदास्ते सुरते धीराः	१२५	१४	किञ्चित्प्रयोजनमन-		
उदितस्तम्भो न धर्तुम्	१४४	२०	नुदिश्य	१२३	२

	पृ०	पं०		पृ०	पं०
कृष्णवर्णं त्विषा कृष्णम्	७	१९	तस्मान्मदमक्तियुक्तस्य	७८	११
कृष्णस्य प्रेयसीवर्गे	२९	१८	तावत् कर्माणि कुर्वीत	१६३	१६
कृष्णे स्वधामोपगते	१८	४	त्रैगुण्यविषया वेदाः	१९	२१
क सा निरङ्कुशकृपा	७	९	त्यागी भिमानी		
ग			कुशलो रतेषु	११५	१४
गगनतलादवनितलम्	११	७	त्वक्श्मश्रुरोमनख-		
गण्डं गण्डे सन्दधत्याः	४८	२०	केश०	१६७	२
गुरुरपि गौरवचर्यया	१३८	२५	त्वत्कथामृतपाथाधौ	७८	२०
घ			त्वत्साक्षात्करणाह्लाद०	७८	१७
घण्टालं साधुवादैः	१४५	१६	त्वद्वचः श्रोतुकामेन	३८	२५
च			त्वयोपभुक्तस्त्रगन्ध०	१६४	९
चक्षूरागः प्रथमं चित्तासङ्गः			द		
ज			दाडिमीवीजसङ्काशम्	२०	३
जगद्गुरुं सात्वतशास्त्र	१८	८	दिविभूमौ च ते राजन्	१४५	८
जेण विणा ण विजिज्जई	१५	३	दुर्भगेदमयाचत	३१	१८
त			दूरे लग्नं प्रेमफलम्	११	१७
तत्तत्कीडानिदानत्वात्	१५८	२१	दृश्यसे पुरतो गतागतमेव	३	८
तत्रातिशुशुभे ताभिः	१०	५	देवः सेव्यतया यथा	२९	२०
तद् यत् किञ्चोमिति	४६	१०	देवा भक्तेप्सितप्रदाः	९५	१२
तपेन वर्षा शरदा			दैव्यं यदि प्रेयसि	४३	७
हिमागमः	१६०	१९	द्रष्टुं तथा व्यष्टुमिदम्	१६८	१६
तमत्रागतमेव जानीत	९३	४	ध		
तमालपत्रतिलक-			धनुर्द्वितीयः ककु-		
चित्रकाणि	११५	६	भश्चतस्रः	१७	१२
तरुणोस्तन एव दीप्यते	५	४	धन्यस्यायं नवः प्रेमा	१६८	५

	पृ०	पं०
धीरा तु वक्ति व-		
क्रोक्त्या	१२४	२५
धीराधीरा तु वक्रोक्त्या	१२४	१७
<b>न</b>		
नन्दकुमारेण समं		
समास्तु	१६७	१२
न पीतममृतं मया	११	१२
न मय्यावेशितधियाम्	१५६	२१
नामचिन्तामणिः कृष्णः	१७	१९
नारायणपराः सर्वे	१६४	१
निकुरम्बं कदम्बकम्	३	६
निजेष्टधनमन्त्रा-		
वमानान्	१२	१
नित्यो नैमित्तिकश्चैव	४	११
निभृतमरुन्मनोक्ष०	२९	६
नैवाभ्यसेद्वह्न् शास्त्रान्	१९	१६
<b>प</b>		
पतिरेव हि नारीणाम्	१६६	१७
परोक्षवादा ऋषयः		
परोक्षम्	१२	३
पश्यति दिशि दिशि	३	७
पात्रापात्रविचारणं न	२	२०
पुत्रान् समर्पयिष्ये	४४	१
पुरा महर्षयः सर्वे	२८	२२
पौपे तैषहस्यौ	२५	६

	पृ०	पं०
प्रतियात ततो गृहान्	३८	२२
प्रसक्तधीः स्वात्मजयो०	४३	१३
प्रातः पङ्कजकुङ्मल०	२२	७
प्रेक्षोपलब्धिश्चित्संवित्	१३	२०
प्रेमैव गोपरामाणाम्	१५८	२२
<b>ब</b>		
बहिर्मुखानां सङ्गेन	२०	२३
बहु वार्यते यतः खलु	५५	२५
ब्रह्मानन्दो भवेदेष	७८	१४
<b>भ</b>		
भक्तिःप्रवर्तिता		
दिष्ट्या	९९	५
भगवान् ब्रह्म कात्स्न्येन	१९	७
भर्तुः शुश्रूषणम्	४१	२
भाले विशालता		
स्त्रीणाम्	११५	१०
भूतपूर्वे चरद्	२	८
भूभृत्त्वभीत्येवौ-		
दीच्याः	१४५	१९
<b>म</b>		
महुणश्रुतिमात्रेण	१६६	२२
मधुप कितववन्धो	९३	१
मन्ये शङ्के ध्रुवं प्रायो	१४२	८
मानश्चित्तसमुच्चतिः	१४६	२१

पृ०	पं०	पृ०	पं०
मा प्रेमपूरं विश वा शिरः ११	२०	रसेनोत्कृष्यते कृष्ण०	१० ११
मार्गशीर्षे सहा मार्गः २५	५	रसे सारश्चमत्कारः १६	१७
मिथ्यातर्कसुकर्क-		राधाकृष्णप्रणय-	
शेरितमहा १८	१८	विकृति० ८	१
मृदुचरणारुण-		राधासङ्गे यदा भाति १०	९
ताडनदण्डः १६७	१५	राधे माधवि ! माधव-	
य		प्रियतमे ! ६५	१२
यच्च व्रजन्त्यनि-		रिरंसां सुष्ठु कुर्वन् ३१	१०
मिषा० ९	१४	व	
यजमानपञ्चमा इडाम् १७	१०	वनं मे देहरूपकम् ३६	१७
यत्तासामुपदेशाय १६७	२३	वयं हरे मञ्जुनिकुञ्ज-	
यत्र यत्र भगवान-		केलि० १४५	१४
वतरति २३	२३	वर्त्तमानसामीप्ये-	
यदा यदानुगृह्णति १९	१८	वर्त्तमानवद्रा ५४	६
यदैवमेतेन विवेक-		वार्ता प्रवृतिर्वृत्तान्तः ४०	८
हेतिना ४	१५	विद्रावयति ह निद्राम् १४	८
यस्य यत्सङ्गतिः पुंसो १२२	१८	विलोक्य कान्तं-	
ये नु त्वयि चरणा-		कवयन्तु कोविदाः १६७	१८
म्बुजकोशगन्धम् १४५	५	विशत भो रस-	
ये यथा मां प्रपद्यन्ते ५६	६	वित्तम० १६८	२२
ये वा भगवता प्रोक्ताः ३५	१४	विष्वद्रीच्येव वाग्वेदा १२	८
र		विस्मापनं स्वस्य च	
रतिनिसर्गोष्णप्रबल० ११८	५	सौभाग्यैः ७०	३
रतिमत्त्वमेव विरलम् १३	२२	विहाय कल्पद्रुमहो १४५	११
रतिरनिशानिसर्गो ९४	१६	व्यतिरेको विशेषश्चेत् ५	९

	पृ०	पं०		पृ०	पं०
श			सदा समासादित		
शब्दब्रह्म परब्रह्म	७८	२२	दक्षिणौका	१३	१७
शबलत्वन्तु	१२४	११	सरूपयोर्भिन्नयोर्वा	१२४	
शास्त्रेष्वियानेव	१८	१०	सर्वे वाक्यं सावधारणम्	९८	१६
शृङ्गारसारसर्वस्वम्	१०	६	साङ्केत्यं पारिहास्यं वा	१७	१५
शृङ्गारः शुचिरुज्ज्वलः	३	२	सिंहस्कन्धं मधुरमधुर०	८	५
शृङ्गारः सखि मूर्ति-			सुता मे यदि जायेरन्	४३	१७
मानिव	१०	२	सुपर्वाणः सुमनसः	१७	६
श्रुतयः पलालकल्पाः	९९	१४	सुवर्णसुमनोर्चितम्	१६८	१८
श्रुतिमुनिमतसत्याः	१४	२	सोऽनृतादतिविह्वलः	४४	१५
श्रेयान् स्वधर्मो			स्तोत्रं यत्र तटस्थताम्	१६७	१०
विगुणः	३३	१५	स्त्रीमुखं सर्वदा शुचि	५०	४
स			स्यात्तपस्यः फाल्गुनिकः	२६	४
सतां साप्तपदी मैत्री	१६४	१३	स्वभावविजयो भवेत्	१६४	१७
सत्यं पुष्पफलं विद्यात्	४६	७	स्वस्थादेवापमानेऽपि	१३	१४
			स्वस्थे चित्ते बुद्धयः	१३६	१३





## शुद्धिपत्रम्

अशुद्धम्	शुद्धम्	पृष्ठे	पङ्क्तौ
पुनस्तेनव	पुनस्तेनैव	१०	२५
वत	वत	११	१३
यथेत्यव्ययादनन्तरं	यथा वेत्यव्ययादनन्तरं	११	२६
ज्ञातये [ प्रोक्तम् , ]	ज्ञायते ?	१४	१४
विणा विजिज्जई	विणा ण विजिज्जई	१५	३
• परिरम्भिताङ्कुरित	• परिरम्भिताङ्कुरित	२१	१
विकटाकपाटपटली	विकटा कपाटपटली	२३	८
कान्तविषयककया	कान्तविषयिकया	२६	१३
• न मस्कृताः	नमस्कृताः	२८	१८
गुरुतर	गुरुतर	२९	७
नुतानता	नुता नताः	२९	१०
भिज्ञाभ्यम्	...भिज्ञाभ्याम्	३०	३
• कामना गन्धवत्तया	कामनागन्धवत्तया	३१	३
योग प्रभावेण	योगप्रभावेण	३१	१८
प्रकृत मनुसरामः	प्रकृतमनुसरामः	३१	२६
ऽथपतेत्	ऽथ पतेत्	३२	१९
यत्र काऽभद्र	यत्र क वाऽभद्र	३२	२०
वत	वत	३४	१९
नृत्यद्भुवो ! नवरसज्ञ	नृत्यद्भुवो नवरसज्ञ !	३७	२१
सपर्पयिष्ये	समर्पयिष्ये	४३	१६
सादर	सादरं	५५	३
संप्रलपितम्	सम्प्रलपिताम्	६५	१९

अशुद्धम्	शुद्धम्	पृष्ठे	पङ्क्तौ
वियागाधि	वियोगाधि	६७	१४
मारचय	मा रचय	७२	२०
निरूपमो	निरुपमो	७५	८
अश्रुतचरः	अश्रुतचरः	७५	१६
निषेद्धम्	निषेद्धम्	७७	१२
असाद्य	आसाद्य	८३	८
वृतम्	वृत्तम्	८९	१९
मातन्वन् मम	मातन्वन्मम	१०२	५
मानतो	माननतो	१०४	२३
आर्तिवन्ति	आर्तिमन्ति	१०९	९
राधावास गृहे	राधाऽऽवासगृहे	१२०	१६
सर्वविस्मारकान्यासवानि	सर्वविस्मारकाण्यासवानि	१२०	२३
भीतो लज्जया	भीतोऽलज्जया	१२८	१
अदाय	आदाय	१४९	६
ह्युदाहृतम्	ह्युदाहृतम्	१६६	२४

# अच्युतग्रन्थमालायां प्रकाशमुपगतानां पुस्तकानां सूचीपत्रम्

(क) विभागे

१. भगवन्नाम कौमुदी—[ भगवन्नाममहिमप्रतिपादकमनुपमं पुस्तकम् ] मीमांसापाराचारपारीणेन श्रीलक्ष्मीधर-विदुषा विरचिता, मीमांसाधुरीणानन्तदेव-निर्मितया प्रकाशाख्यव्याख्यया समेता ।  
पृ० सं० १५०, मूल्यम्—१० आणकाः
२. भगवद्भक्तिरसायनम्—भक्तेः सामान्येन विशेषेण च सोपपत्तिकं सपरिकरं स्वरूपप्रतिपादकमनुत्तमं पुस्तकम्, भक्तवराणामतीवोपयोगि भृशमुपादेयञ्च ] आचार्य्यवरमधुसूदनसरस्वतीरचितम्, आचार्य्यवरदामोदरलालगोस्वामिभिः सम्पादितम् । पृ० सं० १८०, मू०—१२ आ०
३. शुल्वसूत्रम्—[ कात्यायनश्रौतसूत्रपरिशिष्टरूपम् ] महर्षिश्रीकात्यायनप्रणीतम् । वेदाचार्य्यश्री-विद्याधरशर्म्मविरचितया सरलया वृत्त्या समेतम् । तैरेव सम्पादितम् । पृ० सं० ६०, मू०—४ आ०
४. कात्यायनश्रौतसूत्रम्—[अत्र दर्शपूर्णमासावारभ्य अश्वमेध-पितृमेधान्ताः कियन्तो यागाः सविधानं निरूपिताः] महर्षिश्रीकात्यायनप्रणीतम् । वेदाचार्य्यश्रीविद्याधरशर्म्मविरचितया स-

रलया वृत्त्या समेतम् । तैरेव सम्पादि-  
तम् । विपुलाकाराणि १००० पृष्ठानि,

मू०—६ रू०

५. प्रत्यकृतत्वचिन्तामणिः—(१ मो भागः) [ शाङ्करभाष्यानुसारी  
वेदान्तस्य सुसरलः पद्यमयो ग्रन्थः ] श्री-  
सदानन्दव्यासविरचितः, स्वोपज्ञस्वप्र-  
भाख्यव्याख्यसहितः । साहित्याचार्यश्री-  
कृष्णपन्तशास्त्रिणा सम्पादितः पृ० ३४०,

मू०—२ रू०

६. भक्तिरसामृतसिन्धुः—[ भक्तिरसपरिपूर्णेऽयं ग्रन्थो नूनं पीयूष-  
सिन्धुरेव ] श्रीरूपगोस्वामिप्रणीतः । श्री-  
जीवगोस्वामिकृतदुर्गमसंगमनीटीकोपेतः ।  
आचार्यवरगोस्वामिदामोदरलालशास्त्रिभिः-  
सम्पादितः । पृ० ६२५, मू०—३ रू०

७. प्रत्यकृतत्वचिन्तामणिः—[ २यो भागः ] पृ० ४५०,

मू०—२ रू० ४ आ०

८. तिथ्यर्कः—[ तिथिनिर्णयपरोऽपूर्वः प्रामाणिको ग्रन्थः ] श्रीदिवा-  
करविरचितः । साहित्याचार्यश्रीकृष्ण-  
पन्तशास्त्रिणा संपादितः । पृ० ३४०,

मू०—१ रू० ८ आ०

९. परमार्थसारः—[ अद्वैतवेदान्तस्यातिप्राचीनं पुस्तकम् ] श्रीमद्भ-  
गवत्पतञ्जलिप्रणीतः । श्रीराघवानन्दविरचि-  
तविवरणेन न्यायव्याकरणाचार्यश्रीसूर्यनारा-  
यणशुक्लविरचिया टिप्पण्या समेतः ।  
तैरेव सम्पादितः । पृ० ११०, मू०—६ आ०

१०. प्रेमपत्तनम्—[ कृष्णभक्तिपरिप्लुतं चैतन्यसम्प्रदायस्य किमप्य-

पूर्वं ग्रन्थरत्नम् ] श्रीरसिकोत्तंसविरचितं-  
स्वोपज्ञव्याख्यानेनोल्लसितम् । साहित्याचार्य  
श्रीकृष्णपन्तशास्त्रिणा सम्पादितम् । पृ० २३०  
मू०—१ रू०

## ( ख ) विभागे

१. खण्डनखण्डखाद्यम्—(“धीरा यथोक्तमपि कीरवदेतदुक्ता, लोकेषु  
दिग्विजयकौतुकमातनध्वम्” इत्यादिग्रन्थ-  
कारप्रतिज्ञयैव तन्महिमा प्रतीयते, वेदान्त-  
ग्रन्थेष्वत्युच्चां कोटिमाटीकतेऽयं ग्रन्थः । ]  
श्रीकवितार्किकसार्वभौमश्रीहर्षप्रणीतम् ।  
पण्डितप्रवरश्रीचण्डीप्रसादशुक्लकृतभाषानु-  
वादसहितम् । विपुलाकाराणि ४२५ पृ०,  
मू०—२ रू० १२ आ०
२. काशीकेदारमाहात्म्यम्—[ब्रह्मवैवर्त्तपुराणान्तर्गतम्, शिवभक्ता-  
नामतीवोपयोगि ] साहित्यरञ्जनश्रीविज-  
यानन्दत्रिपाठिविरचितभाषानुवादेन सहि-  
तम् । साहित्याचार्यश्रीकृष्णपन्तशास्त्रिणा  
सम्पादितम् । पृ० २६ + ६०४,  
मू०—२ रू० ८ आ०
३. सिद्धान्तविन्दुः—[अद्वैतवेदान्तस्य प्रमेयबहुलमत्युत्तमं ग्रन्थ-  
रत्नम् ] आचार्यप्रवरमधुसूदनसरस्वती-  
प्रणीतः । भाषानुवादेन विभूषितः । सा-  
हित्याचार्यश्रीकृष्णपन्तशास्त्रिणा संपादितः ।  
पृ० २५ + २४८ + ६, मू०—१ रू० ६ आ०
४. प्रकरणपञ्चकम्—[ आचार्यप्रवरशङ्करपादप्रणीतानामात्मबोध-  
प्रौढानुभूतिलघुवाक्यवृत्तितत्त्वोपदेशापरोक्षा-

नुभूतीनां पञ्चप्रकरणानां संग्रहरूपम्, वेदान्त-  
पदार्थजिज्ञासूनामतीवोपयोगि । ] भाषानुवा-  
देन विभूषितम् । साहित्याचार्यश्रीकृष्णपन्त-  
शास्त्रिणा सम्पादितम् । पृ० ११०,  
मू०—८आ०

## मुद्रणावस्थायां विद्यमाना ग्रन्थाः—

(क) विभागे

१. षट्सन्दर्भः—विविधटीकाभिरूपेतः ।

(ख) विभागे

२. भक्तिरसायनम्—भाषानुवादयुतम् ।

प्राप्तिस्थानम्—(१) अच्युतग्रन्थमाला कार्यालय, काशी  
(२) गीताप्रेस, गोरखपुर ।



सू०—अच्युतग्रन्थमालायाः स्थायिग्राहकेभ्यः सर्वे ग्रन्थाः प्रतिरूप्यक  
चतुराणकन्यूनेन मूल्येन दास्यन्ते ।







